

ധനകാര്യം

2024-25 സാമ്പത്തിക വർഷത്തേയ്ക്കുള്ള ബജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

- ധനാഭ്യർത്ഥന നമ്പർ XXXVII - വ്യവസായങ്ങൾ
- ധനാഭ്യർത്ഥന നമ്പർ XLVI - സാമൂഹ്യ സുരക്ഷിതത്വവും ക്ഷേമവും

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ,

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകളേതെ 7-ാം കോളത്തിൽ കാണിച്ചിട്ടുള്ള തുക 2024-25 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന ഉപക്ഷേപം ഞാൻ അവതരിപ്പിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ

പ്രസ്തുത ധനാഭ്യർത്ഥനക്കുനേരെ 7-ാം കോളത്തിൽ കാണിച്ചിട്ടുള്ള തുക 2024-25 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന ഉപക്ഷേപം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബജറ്റ് എസ്റ്റിമേറ്റ് 2024-25				
		15-02-2024-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (₹)	മൂലധനം (₹)	റവന്യൂ (₹)	മൂലധനം (₹)	ആകെ (₹)
(1)	(2)	(3)	(4)	(5)	(6)	(7)
XXXVII	വ്യവസായങ്ങൾ	265,12,78,000	387,62,01,000	530,25,58,000	775,24,02,000	1305,49,60,000
XLVI	സാമൂഹ്യ സുരക്ഷിതത്വം ക്ഷേമവും	4345,88,44,000	13,86,94,000	8770,02,87,000	27,73,89,000	8797,76,76,000

രജിസ്ട്രേഷൻ, മ്യൂസിയം, ആർക്കിയോളജി വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ഞാൻ ഉപക്ഷേപങ്ങളെ പിന്താങ്ങുന്നു.

ധനകാര്യ വകുപ്പുമന്ത്രിക്കുവേണ്ടി ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയെയും സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട്

കമ്മിറ്റികളുടെ റിപ്പോർട്ടിലെ ശിപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

മി. ഡെപ്യൂട്ടി സ്പീക്കർ: രണ്ട് ധനാഭ്യർത്ഥനകളുടെയും ചർച്ച ഒരുമിച്ച് നടത്താവുന്നതുമാണ്. ഇനിപ്പറയുന്ന ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ XXXVII - വ്യവസായങ്ങൾ

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. അനൂപ് ജേക്കബ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (പുതിയ വ്യവസായങ്ങൾ ആരംഭിക്കുന്നതിന് അനുകൂല സാഹചര്യം സൃഷ്ടിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ

ഒരു രൂപയായി കുറവ് ചെയ്യേണ്ടതാണ് (വൻനിക്ഷേപം നടത്താൻ സാധിക്കുന്ന വ്യവസായങ്ങളെ സംസ്ഥാനത്തേയ്ക്ക് ആകർഷിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മോൻസ് ജോസഫ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (പരമ്പരാഗത വ്യവസായങ്ങൾ തകർച്ചയിലായതായും പരമ്പരാഗത വ്യവസായ തൊഴിലാളികൾ പട്ടിണിയിലായതായും പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (ആവശ്യമായ സ്ഥലം ഏറ്റെടുത്ത് വ്യവസായ ഇടനാഴി യാഥാർത്ഥ്യമാക്കുന്നതിനുള്ള നടപടികൾ സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)

എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (കാസർകോട് ജില്ലയിൽ വ്യവസായ സംരംഭങ്ങൾ ആരംഭിക്കാൻ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (സൂക്ഷ്മ-ഇടത്തര-ചെറുകിട വ്യവസായ മേഖലകൾ നേരിടുന്ന പ്രതിസന്ധികൾ പരിഹരിക്കാൻ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വ്യവസായങ്ങൾ എന്ന XXXVII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (വ്യവസായ മേഖലയിൽ കൂടുതൽ നിക്ഷേപം കൊണ്ടുവരുന്നതിനും തൊഴിലവസരങ്ങൾ സൃഷ്ടിക്കുന്നതിനും നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, വ്യവസായങ്ങൾ എന്ന XXXVII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (പരമ്പരാഗത വ്യവസായ മേഖല നേരിടുന്ന പ്രശ്നങ്ങൾ പരിഹരിക്കുന്നതിന് നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, വ്യവസായങ്ങൾ എന്ന XXXVII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (വ്യവസായ വകുപ്പിന്റെ കീഴിലുള്ള പൊതുമേഖലാ സ്ഥാപനങ്ങളുടെ നഷ്ടം കുറച്ചുകൊണ്ടുവരുന്നതിന് നടപടി

സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപ ഒരു രൂപയായി കുറവ് ചെയ്യേണ്ടതാണ് (പൊതുമേഖലാ സ്ഥാപനങ്ങളിൽ സാമ്പത്തിക ക്രമക്കേടുകൾ നടക്കുന്നില്ലെന്ന് ഉറപ്പുവരുത്താനുള്ള ആധുനിക സംവിധാനങ്ങൾ നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1305,49,60,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. അനൂപ് ജേക്കബ്
2. ശ്രീ. മോൻസ് ജോസഫ്

3. ഡോ. എം. കെ. മുനീർ
4. ശ്രീ. എൻ. ഷംസുദ്ദീൻ
5. ശ്രീ. എൻ. എ. നെല്ലിക്കുന്ന്
6. ശ്രീ. യു. എ. ലത്തീഫ്
7. ശ്രീ. കുറുക്കോളി മൊയ്തീൻ
8. ശ്രീ. മഞ്ഞളാംകുഴി അലി
9. ശ്രീ. എ. കെ. എം. അഷ്റഫ്
10. ശ്രീ. പി. അബ്ദുൽ ഹമീദ്
11. ശ്രീ. പി. ഉബൈദുള്ള
12. ശ്രീമതി ഉമ തോമസ്
13. ശ്രീ. ചാണ്ടി ഉമ്മൻ
14. ശ്രീ. എൽദോസ് പി. കുനപ്പിള്ളിൽ
15. ശ്രീമതി കെ. കെ. രമ

ധനാഭ്യർത്ഥന നമ്പർ XLVI - സാമൂഹ്യ സുരക്ഷിതത്വവും ക്ഷേമവും

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. അനൂപ് ജേക്കബ്: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സാമൂഹ്യസുരക്ഷാ പെൻഷൻ കുടിശ്ശിക വിതരണം ചെയ്യാത്ത സാഹചര്യം നിലനിൽക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സാമൂഹ്യസുരക്ഷാ മിഷൻ മുൻകാലങ്ങളിൽ ഏറ്റെടുത്ത് നടപ്പിലാക്കിയ പദ്ധതികളെ നിർവീര്യമാക്കിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മോൻസ് ജോസഫ്: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8797,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്തെ എല്ലാ സാമൂഹ്യ സുരക്ഷിതത്വ ആനുകൂല്യങ്ങളും

കുടിശ്ശികയായിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, സാമൂഹ്യ സുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (യഥാസമയം ഫണ്ട് ലഭിക്കാത്തതുമൂലം സാമൂഹ്യ സുരക്ഷാ മിഷന്റെ കീഴിലുള്ള വിവിധ പദ്ധതികൾ പ്രതിസന്ധിയിലായതായും അതുവഴി ഗുണഭോക്താക്കൾക്ക് ബുദ്ധിമുട്ട് അനുഭവിക്കേണ്ടി വന്നതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (അങ്കണവാടികളിലെ ഭൗതിക സൗകര്യങ്ങൾ മെച്ചപ്പെടുത്തുന്നതിന് നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, സാമൂഹ്യ സുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ്

(എൻഡോസ്മെന്റ് ദുരിതബാധിതരായവർക്ക് നഷ്ടപരിഹാരം

നൽകുന്നതിനുള്ള നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം

ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള

87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (കോക്ലിയാർ

ഇംപ്ലാന്റേഷൻ പദ്ധതിക്ക് മതിയായ തുക അനുവദിക്കാതിരിക്കുന്നതായി

പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. യു. എ. ലത്തീഫ്: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (അഗതിമന്ദിരങ്ങളുടെയും വൃദ്ധസദനങ്ങളുടെയും പ്രവർത്തനം മെച്ചപ്പെടുത്താൻ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, സാമൂഹ്യ സുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (ഗാർഹിക പീഡന നിരോധന നിയമത്തെക്കുറിച്ച് അവബോധം സൃഷ്ടിക്കുവാൻ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, സാമൂഹ്യ സുരക്ഷിതത്വവും ക്ഷേമവും

എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 8797,76,76,000 രൂപ ഒരു രൂപയായി കുറവ് ചെയ്യേണ്ടതാണ്

(എൻഡോസ്മെന്റ് ഭൂരിത ബാധിതരെയെല്ലാം പട്ടികയിൽ ഉൾപ്പെടുത്താൻ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സാമൂഹ്യ ക്ഷേമ പെൻഷനുകൾ യഥാസമയം വിതരണം ചെയ്യാതെ കുടിശ്ശിക വരുത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി കെ. കെ. രമ: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (ആശ്വാസകിരണംപോലുള്ള പദ്ധതികൾ മുടങ്ങിയതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. ചാണ്ടി ഉമ്മൻ: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സാമൂഹ്യക്ഷേമ പെൻഷൻ ലഭിക്കുന്നവർക്ക് തൊഴിലാളി ക്ഷേമനിധികളിൽനിന്ന് ലഭിച്ചിരുന്ന പെൻഷൻ നിഷേധിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി ഉമ തോമസ്: സർ, സാമൂഹ്യ സുരക്ഷിതത്വവും ക്ഷേമവും എന്ന

XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (സ്ത്രീകളുടെയും കുട്ടികളുടെയും മുതിർന്ന പൗരന്മാരുടെയും സംരക്ഷണത്തിനായി കാര്യക്ഷമമായ പദ്ധതികൾ ആവിഷ്കരിക്കേണ്ടതിന്റെ ആവശ്യകത സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, സാമൂഹ്യ സുരക്ഷിതത്വവും

ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപ ഒരു രൂപയായി കുറവ് ചെയ്യേണ്ടതാണ് (ഭിന്നശേഷിക്കാർക്ക് നിയമനങ്ങളിലുള്ള സംവരണം ഉറപ്പാക്കുന്നതിനും അവരുടെ അവകാശങ്ങൾ സംരക്ഷിക്കുന്നതിനും നടപടി സ്വീകരിക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 87,97,76,76,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. അനൂപ് ജേക്കബ്
2. ശ്രീ. മോൻസ് ജോസഫ്

3. ശ്രീ. എൻ. എ. നെല്ലിക്കുന്ന്
4. ശ്രീ. പി. അബ്ദുൽ ഹമീദ്
5. ഡോ. എം. കെ. മുനീർ
6. ശ്രീ. യു. എ. ലത്തീഫ്
7. ശ്രീ. കുറുക്കോളി മൊയ്തീൻ
8. ശ്രീ. എൻ. ഷംസുദ്ദീൻ
9. ശ്രീ. മഞ്ഞളാംകുഴി അലി
10. ശ്രീ. എ. കെ. എം. അഷ്റഫ്
11. ശ്രീമതി കെ. കെ. രമ

ചർച്ച

ശ്രീ. ഐ. ബി. സതീഷ്: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു. ഒന്നാം പിണറായി സർക്കാരിന്റെ മാതൃകയിൽ രണ്ടാം പിണറായി സർക്കാരും ജനങ്ങളുടെ മുന്നിൽ അവതരിപ്പിക്കപ്പെട്ട പ്രകടന പത്രിക ഓരോന്നായി നടപ്പാക്കുകയും ഓരോ വർഷവും അതിന്റെ പുരോഗതി ജനങ്ങളോട് തുറന്നുപറഞ്ഞ്, നടപ്പാക്കിയതും നടപ്പാക്കാനുദ്ദേശിക്കുന്നതുമായ കാര്യങ്ങളെ സംബന്ധിച്ച് ജനങ്ങളുടെ വിശ്വാസമാർജ്ജിച്ച് മുന്നോട്ടുപോകുന്ന

സമീപനമാണ് സ്വീകരിക്കുന്നത്. ആ കാഴ്ചപ്പാടിന്റെ പ്രതിഫലനമാണ് വ്യവസായ വകുപ്പിലും കാണാനാകുന്നത്. ഞങ്ങളുടെ മണ്ഡലത്തിൽ ഈറ്റ, പനമ്പ്, ഈറ്റ ഉല്പന്നങ്ങളുടെ ഒരു കോമൺ ഫെസിലിറ്റേഷൻ സെന്റർ ആരംഭിക്കാൻ വ്യവസായ വകുപ്പ് തീരുമാനിച്ചിട്ടുണ്ട്. പരമ്പരാഗത തൊഴിൽ മേഖലയിൽ ഈ ഉല്പന്നങ്ങൾ കിട്ടാത്തതിന്റെ ഗതികേടിലാണ് സാധാരണക്കാരായ തൊഴിലാളികൾ. അവർ ശേഖരിക്കുന്ന ഉല്പന്നങ്ങൾക്ക് വൈവിധ്യവൽക്കരണം, വിപണനം എന്നിവ ഉറപ്പുവരുത്തുക എന്നതാണ് കോമൺ ഫെസിലിറ്റേഷൻ സെന്റർ വഴി അർത്ഥമാക്കുന്നത്. ഇതാണ് കാഴ്ചപ്പാട്. ഉല്പന്നങ്ങളുടെ ശേഖരണം മുതൽ വിപണിയിൽവരെ ഇടപെടാനുള്ള കാഴ്ചപ്പാട് വ്യവസായ വകുപ്പിനുണ്ടായിരിക്കുന്നു. അതുകൊണ്ടാണ് ഈസ് ഓഫ് ഡൂയിംഗ് ബിസിനസിന്റെ കാര്യത്തിൽ കഴിഞ്ഞതവണ 28-ാം റാങ്കിംഗിലുണ്ടായിരുന്ന കേരളം ഇത്തവണ 15-ാം റാങ്ക് കരസ്ഥമാക്കി ഉയർന്ന സ്ഥാനം നേടിയിരിക്കുകയാണ്. അതോടൊപ്പം കാർഷികാവശിഷ്ടങ്ങളിൽനിന്നും ലെതറുണ്ടാക്കുന്ന സാങ്കേതിക വിദ്യ പാപ്പനംകോട് സി.എസ്.ഐ.ആർ. ഗവേഷണം നടത്തി കണ്ടെത്തിയതാണ്.

കൈതച്ചക്ക, വാഴത്തട, വയ്ക്കോൽ ഇവയിൽനിന്നും ലെതർ ഉണ്ടാക്കാൻ സാധിക്കും. ഇക്കാര്യത്തിൽ കേരളത്തിന്റെ പൊട്ടൻഷ്യൽ എത്രമാത്രമാണ്; മൂല്യവർദ്ധിത ഉല്പന്നങ്ങൾ വഴി കേരളത്തിന് കുതിച്ചുയരാൻ കഴിയും. ആ സാങ്കേതിക വിദ്യ ഉപയോഗിച്ച് വ്യവസായം ആരംഭിക്കാനുള്ള ശ്രമം കേരളത്തിൽ ആരംഭിച്ചുകഴിഞ്ഞിരിക്കുന്നു. കേരള വെളിച്ചെണ്ണ കേരള ബ്രാൻഡ് ഉല്പന്നങ്ങളുടെ തുടക്കമാണ്. നമുക്ക് എല്ലാവർക്കും അറിയാവുന്നതുപോലെ കൗടില്യന്റെ അർത്ഥശാസ്ത്ര കാലം മുതൽ കേരളത്തിലെ ഉല്പന്നങ്ങളുടെ സാധ്യത ആഗോളതലത്തിൽ ചർച്ച ചെയ്യപ്പെടുന്നുണ്ട്. ഭൗമ സൂചികയിൽ (geographical indication)-ൽ അതിന്റെ പ്രൊട്ടക്ഷൻകൂടി നേടിക്കഴിഞ്ഞാൽ കേരളത്തിലെ ഒട്ടനവധി ഉല്പന്നങ്ങൾക്ക് ലോകവിപണി കീഴടക്കാൻ സാധിക്കും. ആ ദിശയിലേയ്ക്ക് നമ്മൾ മുന്നോട്ടുപോകുകയാണ്. സംരംഭകത്വ മനസ് സൃഷ്ടിക്കുക എന്നതാണ് വ്യവസായ വകുപ്പിന്റെ ഒന്നാമത്തെ പരിഗണന. ആ നിലയ്ക്കുള്ള കാര്യങ്ങൾ മുന്നോട്ടുപോകുന്നു. ആദിത്യ 4 വിജയകരമായി വിക്ഷേപിച്ചു. ആ വിജയ ഭ്രമണപഥത്തിൽ കേരളത്തിലെ കെൽടോൺ, SIFL (Steel and Industrial Forgings Limited), ട്രാവൻകൂർ കൊച്ചിൻ ലിമിറ്റഡ്, കേരള

ഓട്ടോമെബൈൽസ് ലിമിറ്റഡ് എന്നീ 4 പൊതുമേഖലാ സ്ഥാപനങ്ങളുണ്ട്. അതിനുമുമ്പ് ചന്ദ്രയാൻ 3 മിഷനിൽ 41 ഇലക്ട്രോണിക് മൊഡ്യൂളുകൾ നൽകിയത് കെൽട്രോൺ ആണ്. പരമ്പരാഗത തൊഴിൽ മേഖലയെ സംരക്ഷിക്കാനുള്ള പ്രതിജ്ഞാബദ്ധത ഈ സർക്കാർ പുലർത്തുകയല്ലേ? 2023-24 അദ്ധ്യയന വർഷത്തിൽ ഒൻപത് ലക്ഷം കുട്ടികൾക്ക് 40 ലക്ഷം മീറ്റർ കൈത്തറി യൂണിഫോം തുണിയാണ് വ്യവസായ വകുപ്പ് നൽകിയിരിക്കുന്നത്. ഇതിലൂടെ കൈത്തറി തൊഴിൽ മേഖലയിലുണ്ടായിരിക്കുന്ന ഗുണവും വരുമാന വർദ്ധനവും എത്രമാത്രമായിരിക്കും. ചുരുക്കിപ്പറഞ്ഞാൽ കേരളം പ്രതീക്ഷയുടെ മൂന്നമ്പ് (Cap of Good Hope) ആയി മാറിയിട്ടുണ്ട്. നിരവധി നിക്ഷേപകർ എത്തുന്നുണ്ട്. എന്റെ തന്നെ അനുഭവം പറയുകയാണെങ്കിൽ ഒരുപക്ഷേ, കേരളത്തിൽ ആദ്യമായി ഒരു നിയോജകമണ്ഡലത്തിൽ ഇൻവസ്റ്റ്മെന്റ് മീറ്റ് സംഘടിപ്പിച്ചത് കാട്ടാക്കടയായിരിക്കുമെന്ന് ഞാൻ കരുതുകയാണ്. 362 കോടി രൂപയുടെ എക്സ്പ്രഷൻ ഓഫ് ഇന്ററസ്റ്റാണ് തദ്ദേശസരത്തിൽ ഒപ്പുവയ്ക്കപ്പെട്ടത്. ഇതൊക്കെയാണെങ്കിലും ഞങ്ങൾ അഭിമുഖീകരിക്കുന്ന പ്രധാന പ്രതിസന്ധിയെന്ന് പറയുന്നത് സ്ഥലപരിമിതിയാണ്.

ആ സ്ഥലപരിമിതി പരിഹരിക്കാനുള്ള കാലോചിതമായ തീരുമാനം ഈ സർക്കാർ സ്വീകരിച്ചിരിക്കുന്നു. പുതിയ ലാൻഡ് അലോട്ട്മെന്റ് റൂൾസിൽ അതാണ് പറയുന്നത്. കേരളത്തെ സംബന്ധിച്ചിടത്തോളം ഭൂമിലഭ്യത വലിയൊരു പ്രശ്നമാണ്. 30 ശതമാനം നീർത്തടവും 30 ശതമാനം വനാതിർത്തിയുമുള്ള കേരളത്തിൽ ഭൂമിലഭ്യത പരിഹരിക്കാൻ ലാൻഡ് അലോട്ട്മെന്റ് റൂൾ വഴി സാധിക്കുമെന്നാണ് കരുതുന്നത്. ലോജിസ്റ്റിക് പാർക്കുകൾ ആരംഭിക്കുവാൻ ഏഴ് കോടി രൂപയുടെ ഗ്രാന്റ് നൽകാൻ സർക്കാർ തീരുമാനമെടുത്തിരിക്കുകയാണ്. വിഴിഞ്ഞം പോർട്ട് യാഥാർത്ഥ്യമാകുന്ന പശ്ചാത്തലത്തിൽ ഇതിന്റെ പ്രാധാന്യം വളരെ വലുതാണ്. ഈ സർക്കാരിന് സാമ്പത്തിക ഞെരുക്കമുണ്ടെന്ന് മാത്രമല്ല, വരുമാന-വിഭവ പ്രതിസന്ധിയുമുണ്ട്. വിഭവ പ്രതിസന്ധിയുണ്ടെന്ന കാരണത്താൽ ഭാവിതലമുറയ്ക്കുവേണ്ടിയുള്ള ദൗത്യം നിർവ്വഹിക്കാതിരിക്കുന്നത് പാതകമാണെന്ന തിരിച്ചറിവിൽനിന്ന് കാലാനുസൃതമായ പദ്ധതികൾ നടപ്പാക്കുകയെന്ന ലക്ഷ്യമാണ് വ്യവസായ വകുപ്പിനെ നയിക്കുന്നത്. ഭിന്നശേഷി വ്യക്തിത്വങ്ങൾ സവിശേഷ വ്യക്തിത്വങ്ങളാണെന്നാണ് ആദരണീയനായ കേരള മുഖ്യമന്ത്രി എപ്പോഴും

ഓർമ്മിപ്പിക്കാറുണ്ട്. അവരെ സവിശേഷ വ്യക്തികളായി പരിഗണിക്കണമെന്ന കാഴ്ചപ്പാടാണ് സാമൂഹ്യക്ഷേമ വകുപ്പിനേയും നയിക്കുന്നത്. ഞങ്ങളുടെ നാട്ടിലെ ഒരു ഭിന്നശേഷി വിദ്യാർത്ഥിയുടെ മുത്തച്ഛൻ എന്ന നേരിൽ വന്ന് കണ്ടിട്ട് അദ്ദേഹത്തിന്റെ അരയേക്കർ ഭൂമി സർക്കാരിന് സംഭാവനയായി നൽകാമെന്ന് പറയുകയുണ്ടായി. കാരണം, സാമൂഹ്യക്ഷേമ മേഖലയിൽ പിണറായി സർക്കാർ സ്വീകരിക്കുന്ന സമീപനങ്ങൾ സാധാരണക്കാർക്ക് ആശ്വാസമാണെന്ന കാഴ്ചപ്പാടിന്റെ പ്രതിഫലനമാണ് ആ രക്ഷകർത്താവിനെ അത്തരമൊരു കൃത്യത്തിലേയ്ക്ക് പ്രേരിപ്പിച്ചത്. ഭിന്നശേഷി ഗ്രാമങ്ങൾ, ഭിന്നശേഷി വിദ്യാർത്ഥികളെ പുനരധിവസിപ്പിക്കുന്നതിനുള്ള പ്രവർത്തനങ്ങൾ, ഓട്ടിസം പാർക്കുകൾ എന്നിങ്ങനെ വിവിധ പ്രവർത്തനങ്ങൾ ആ മേഖലയിൽ നടക്കുന്നുണ്ട്. വയോജനങ്ങൾ വർദ്ധിച്ചുവരുന്ന നാടായ കേരളത്തിൽ അവർ അഭിമുഖീകരിക്കുന്ന പ്രശ്നങ്ങൾ പരിഹരിക്കാൻ കാലോചിതമായ പദ്ധതികളും പ്രവർത്തനങ്ങളും ഈ സർക്കാർ സ്വീകരിക്കുന്നുണ്ട്. 'തറയിൽ വച്ചാൽ ഉറുമ്പരിക്കും തലയിൽ വച്ചാൽ പേനരിക്കും' എന്ന് കരുതി ഒക്കത്തുചേർത്തുവെച്ച് വളർത്തി വലുതാക്കിയ മക്കളെല്ലാം അവരുടെ മക്കൾക്കുവേണ്ടി വിദേശത്തേയ്ക്ക്

പോകുന്നതിന്റെ ഫലമായി വയോജനങ്ങൾ ഒറ്റപ്പെട്ട് പോകുന്നൊരു നാടാണ് കേരളം. ഏറ്റവും കൂടുതൽ വൃദ്ധസദനങ്ങളുള്ള നാടായതുകൊണ്ടുതന്നെ അവരെ സംരക്ഷിക്കാൻ 'വായോമിത്രം' പദ്ധതി നടപ്പാക്കുകയുണ്ടായി. മാത്രമല്ല, ഇന്ന് വയോജനങ്ങളെ മാത്രമല്ല, ചെറുപ്പക്കാരുടെപോലും ഭാവിയെക്കുറിച്ച് ഓർക്കുമ്പോൾ പേടിസ്വപ്നമായി മാറിയിട്ടുള്ള അൽഷിമേഴ്സ്, ഡിമെൻഷിയ തുടങ്ങിയ അസുഖങ്ങൾക്കുള്ള പ്രതിരോധവും ബോധവൽക്കരണവും രോഗബാധിതരായ ആളുകളെ സംരക്ഷിക്കാനുള്ള സമീപനങ്ങളുമാണ് സാമൂഹ്യക്ഷേമ വകുപ്പ് സ്വീകരിച്ചുവരുന്നത്. പിന്നറായി സർക്കാരിന്റെ എല്ലാ വകുപ്പുകളിലും ഇങ്ങനെയൊരു കാഴ്ചപ്പാടുണ്ട്. പുതിയ കാലത്തിന്റെ അനിവാര്യതകളെ ഉൾക്കൊണ്ട് വിഭവ പ്രതിസന്ധികളുടെ പേരിൽ കാലം കഴിക്കുകയല്ല പകരം ധീരമായ ചുവടുവെയ്പ്പുകളോടെ മുന്നോട്ടുപോകുകയെന്ന സമീപനമാണ് ഈ സർക്കാർ സ്വീകരിക്കുന്നത്. പാർലമെന്റ് തിരഞ്ഞെടുപ്പിന്റെ പരാജയഫലം ഏറ്റുവാങ്ങി നിൽക്കുന്നവരാണ് എൽ.ഡി.എഫ്.എന്നത് വസ്തുതയാണ്. ബഹുമാനപ്പെട്ട മുഖ്യമന്ത്രി പറഞ്ഞതുപോലെ പ്രതിപക്ഷത്ത് ഇരിക്കുന്നവർ മഹാവിജയം ആഘോഷിക്കുന്നവരാണ്. ഏത് വിജയത്തിന്റെ

പിന്നിലും പഠിക്കാൻ ചില കാര്യങ്ങളുണ്ടാകും. കഴിഞ്ഞ നിയമസഭ തിരഞ്ഞെടുപ്പിലുണ്ടായ വിജയത്തിൽ അഹങ്കരിക്കുകയല്ല എൽ.ഡി.എഫ്. ചെയ്തത്. പകരം, ജനങ്ങളുടെ പ്രശ്നങ്ങൾ ഓരോന്നായി പരിഹരിക്കാനുള്ള ശ്രമങ്ങളാണ് നടത്തിയത്. എന്നാൽ, യു.ഡി.എഫ്.-ന് ഇത് അഭിമാന നിമിഷമാണെന്നത് ശരിയാണ്, പക്ഷെ, അതിന്റെ പേരിൽ അവർ ഇപ്പോൾ ഉന്മാദവസ്ഥയിലാണ്. ആ ഉന്മാദത്തിന്റെ നീരുവ പൊട്ടിയതാണ് കെ.പി.സി.സി. പ്രസിഡന്റിന്റെ വാക്കുകളിലൂടെ ഇന്ന് കേരളം കേട്ടത്. ഇവിടെ എന്തുകൊണ്ടാണ് എൽ.ഡി.എഫ്.-ന് പരാജയമുണ്ടായതെന്നതിനെ സംബന്ധിച്ച് ഉയർന്നുവരുന്ന എല്ലാ അഭിപ്രായങ്ങളേയും ഞങ്ങൾ സ്വീകരിക്കുന്നു. സ്റ്റുഡിയോ മുറികളിൽ സർവ്വജ്ഞാപീഠം കയറിയ ഉത്തരത്തിലെ പല്ലികൾ പറയുന്നതുമുതൽ ആർ.എസ്.എസ്.-ന്റെ മനസ്സുതിയിൽ പുതിയ സാധ്യതകൾ കണ്ടെത്തുന്ന പുത്തൻ സംഘവാദികൾ ഉൾപ്പെടെയുള്ളവർ പറയുന്നതെല്ലാം എൽ.ഡി.എഫ്. കേൾക്കുകയാണ്. പറയുന്നതിനെല്ലാം കേൾക്കുകയും ഉൾക്കൊള്ളേണ്ടതുണ്ടെങ്കിൽ ഉൾക്കൊള്ളുകയും തിരുത്തേണ്ടതുണ്ടെങ്കിൽ തിരുത്തുകയും ഞങ്ങൾക്കെതിരായ ശാപവാക്കുകളെ

അതേ അർത്ഥത്തിൽ പ്രതിരോധിക്കുകയും ചെയ്തുകൊണ്ട്

മുന്നോട്ടുപോകുകതന്നെ ചെയ്യും. പാർലമെന്റ് തിരഞ്ഞെടുപ്പിൽ ഇടതുപക്ഷത്തിന് വോട്ടിന്റെയും സീറ്റിന്റെയും കാര്യത്തിൽ കുറവുണ്ടായിരുന്നതിനെ സംബന്ധിച്ച് രണ്ട് കാരണങ്ങളാണ് പ്രതിപക്ഷം പറയുന്നത്. ഒന്ന്, അഹങ്കാരവും ഭരണവിരുദ്ധ വികാരവുമാണെന്നാണ്. നിയമസഭ തിരഞ്ഞെടുപ്പും പാർലമെന്റ് തിരഞ്ഞെടുപ്പും രണ്ട് മനോവികാരങ്ങളുടെ അടിസ്ഥാനത്തിലാണെന്ന് മനസ്സിലാക്കാൻ പ്രാഥമികബോധമുള്ളൊരു മലയാളി രാഷ്ട്രീയ വിദ്യാർത്ഥിക്ക് സാധിക്കും. കേരളത്തിൽ അഞ്ച് തവണ പാർലമെന്റ് തിരഞ്ഞെടുപ്പും അസംബ്ലി തിരഞ്ഞെടുപ്പും ഒരുമിച്ച് നടന്നിട്ടുണ്ട്. 1957, 1967, 1977, 1991, 1996 എന്നീ അഞ്ച് തിരഞ്ഞെടുപ്പിലെയും പാറ്റേൺ പരിശോധിച്ചാൽ അക്കാര്യം മനസ്സിലാക്കാൻ സാധിക്കും. ഇടതുപക്ഷത്തിന്റെ ശക്തി ഈ നാട്ടിലെ ജനത പ്രതീക്ഷിക്കുന്ന അത്ര വലുതല്ലാത്തതുകൊണ്ട് കോൺഗ്രസ്സ് അധികാരത്തിൽ വരുടെയെന്ന് ചിന്തിക്കുന്നതാണ് മലയാളിയുടെ ബോധം. അങ്ങനെയൊന്നിൽ പ്രതിപക്ഷം പറയുന്ന കണക്ക് ശരിയാണെങ്കിലോ; ഹിമാചൽപ്രദേശ് നിയമസഭ തിരഞ്ഞെടുപ്പിൽ അറുപത്തിയെട്ട് സീറ്റിൽ നാൽപ്പത് സീറ്റ് നേടി.

അവിടെ പരാജയപ്പെട്ടു. ഇത് ഭരണ വിരുദ്ധ വികാരമാണോ; തലങ്കാനയിൽ 2024-ൽ നടന്ന നിയമസഭാ തിരഞ്ഞെടുപ്പിൽ 119 സീറ്റിൽ 64 സീറ്റുകൾ അവിടെ നേടാനായി. അപ്പോൾ വിജയത്തിൽ മതിമറന്ന് ഇടതുപക്ഷത്തെ ആക്രമിക്കാൻ വേണ്ടി ഉന്നയിക്കുന്ന വാദങ്ങൾ തിരിഞ്ഞുകൊത്തുന്നതാണെന്ന് മനസ്സിലാക്കണം. ബഹുമാനപ്പെട്ട പ്രതിപക്ഷനേതാവ് എപ്പോഴും ഇടതുപക്ഷത്തെ ഉപദേശിക്കുന്നത് നിങ്ങൾ ഇങ്ങനെ ആകരുതെന്നാണ്. തീവ്ര വലതുപക്ഷത്തിലേയ്ക്ക് ഇടതുപക്ഷം പോകുന്നുവെന്നതിന്റെ വ്യഥയാണ് അദ്ദേഹത്തിനുള്ളത്. 2024 മേയ് മാസം 29-ാം തീയതി മാതൃഭൂമി എഡിറ്റോറിയൽ പേജിൽ ശ്രീ. പി. ചിദംബരം എഴുതിയ ഒരു ലേഖനമുണ്ട്. യശശ്ശരീരനായ എം. ബി. വീരേന്ദ്ര കുമാറിനെ അനുസ്മരിച്ചുകൊണ്ടുള്ള ടി ലേഖനത്തിൽ അദ്ദേഹം പറയുന്നത് ഇങ്ങനെയാണ്. 'ഇനി ഞാൻ പറയുന്നത് ആത്മവിമർശനപരമാണ്. എന്റെ പാർട്ടി ഉൾപ്പെടെയുള്ള മുഖ്യധാരാ രാഷ്ട്രീയ പാർട്ടികൾക്ക് നേരെ വിരൾച്ചുണ്ടിക്കൊണ്ടാണ് സംസാരിക്കുന്നത്. നമ്മൾ സാമ്പത്തിക നയങ്ങളുണ്ടാക്കിയപ്പോൾ പാവപ്പെട്ടവരെ മറന്നു. അവർക്കും 1286 രൂപയുടെ പ്രതിവർഷ കണക്ക് നമ്മൾ എഴുതിച്ചേർത്തു. ജനസംഖ്യയുടെ

20 ശതമാനം പേർക്ക് വികസനത്തിന്റെ വലിയ ഫലമൊന്നും ഇനിയും ലഭിച്ചിട്ടില്ല. അവർ മറക്കപ്പെട്ടവരാണ്. അവർ ജീവിതം തന്നെ ഭാരമായവരാണ് ' എന്ന് പറഞ്ഞത് ശ്രീ. പി. ചിദംബരമാണ്. വലതുപക്ഷ രാഷ്ട്രീയത്തിന്റെ പ്രയോക്താവായിരുന്ന ശ്രീ. പി. ചിദംബരം തിരിച്ചറിയുകയാണ്. പാവപ്പെട്ട മനുഷ്യർക്കുവേണ്ടിയാണ് ഇന്ന് അദ്ദേഹം സംസാരിച്ചത്. പാവപ്പെട്ട മനുഷ്യർ എങ്ങനെ പാവപ്പെട്ടവരായി; അവർ മറക്കപ്പെട്ടവരാണെന്നതിന്റെ ഉത്തരമാണ് ശ്രീ. പി. ചിദംബരം നൽകുന്നത്. കേരളത്തിലെ ഇടതുപക്ഷ ജനാധിപത്യ മുന്നണിക്ക് നേരിടേണ്ടിവന്ന പരാജയത്തെ സംബന്ധിച്ച് ആഴത്തിൽ പഠിക്കുകയും പരിശോധിക്കുകയും വീഴ്ചകൾ ഉൾക്കൊള്ളുകയും ചെയ്യുമെന്ന് പറയുമ്പോൾ പാർലമെന്റ് തിരഞ്ഞെടുപ്പിൽ നേടിയ വിജയത്തിൽ മതിമറന്ന് ഉന്മാദാവസ്ഥയിലെത്തി നിൽക്കുന്ന കോൺഗ്രസ്സിനോട് ഒരുകാര്യം മാത്രമെ പറയാനുള്ളൂ. ഞങ്ങളുടെ ജീവിതം, ഞങ്ങളുടെ ചിന്ത, ഞങ്ങളുടെ രാഷ്ട്രീയം, ജനങ്ങളുമായി ചേർന്നുനിൽക്കുന്നതാണ്. അതുകൊണ്ട് ജനങ്ങളിൽനിന്നും ഞങ്ങൾ അകന്നുപോയിട്ടുണ്ടെങ്കിൽ എന്തുകൊണ്ട് അകന്നുവെന്ന് പഠിച്ച് പരിശോധിച്ച് തിരുത്തി ഞങ്ങൾ മുന്നോട്ടുവരുന്നതാണ്. ഈ ശൈത്യകാലത്തെ

ഞങ്ങൾ അതിജീവിക്കുന്നതോടൊപ്പം വരാൻ പോകുന്നത് ഇടതുപക്ഷത്തിന്റെ വസന്തകാലമായിരിക്കുമെന്ന് മാത്രം ഓർമ്മിപ്പിച്ച് ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു.

ശ്രീ. ചാണ്ടി ഉമ്മൻ: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. Ease of doing business എന്നത് ഈ സർക്കാരിന്റെ ഏറ്റവും വലിയൊരു വാദമായിരുന്നു. പക്ഷെ, can't run a business എന്നതാണ് യാഥാർത്ഥ്യം. ഉദാഹരണത്തിന്, എന്റെ മണ്ഡലത്തിലെ രണ്ട് സ്ഥാപനങ്ങളായ ട്രാക്കോ കേബിളിൾ കമ്പനി ലിമിറ്റഡിന്റെയും പ്രിയദർശിനി കോ-ഓപ്പറേറ്റീവ് സ്പിന്നിംഗ് മില്ലിന്റെയും കാര്യങ്ങൾ മാത്രം പരിശോധിച്ചാൽ മതിയാകും. ഏകദേശം മൂന്നുരോളം ആളുകൾ പ്രിയദർശിനി മില്ലിനെ മാത്രം ആശ്രയിച്ചുജീവിക്കുകയാണ്. ഇത് കോട്ടൺനൂൽ ഉല്പാദനത്തിനായി തുടങ്ങിയ സ്ഥാപനമാണെങ്കിലും മാർജിൻ കിട്ടാതെ പ്രതിസന്ധിയിലായതോടെ സർക്കാർ സംവിധാനങ്ങളൊന്നും ഇതിനെ സംരക്ഷിക്കാൻ തയ്യാറായില്ല. അതുകൊണ്ടുതന്നെ പോളിസ്റ്റർകോട്ടൺ നിർമ്മാണത്തിലേയ്ക്ക് തിരിയേണ്ടിവരികയും തുടർന്ന്, ടി സ്ഥാപനം കരകയറുന്ന

അവസ്ഥയിലെത്തിയപ്പോൾ ഇലക്ട്രിസിറ്റി ബിൽ വിലനായി കടന്നുവന്നു. കുടിശ്ശിക അടയ്ക്കാത്തതിന്റെ പേരിൽ കറണ്ട് കട്ട് ചെയ്യുമെന്ന സാഹചര്യമുണ്ടായി. കറണ്ട് കട്ടുചെയ്താൽ സ്ഥാപനം പൂട്ടിപ്പോകില്ലേ; അതുകൊണ്ട് ഞാൻകൂടി ഇടപെട്ട് കുടിശ്ശികയുടെ ഒരുഭാഗം അടപ്പിക്കുകയും തുടർന്ന് സാവകാശം നൽകണമെന്ന് ആവശ്യപ്പെടുകയും ചെയ്തു. എന്നിട്ടുപോലും 15 ദിവസം പൂട്ടിയിടേണ്ട സാഹചര്യമുണ്ടായി. അതേസമയം ഇതേ പ്രശ്നം നേരിടുന്ന മറ്റു ചില സ്ഥാപനങ്ങൾ കുടിശ്ശികത്തുക ഇത്രപോലും അടയ്ക്കാതെതന്നെ തുറന്നുപ്രവർത്തിച്ചുകൊണ്ടിരുന്നു. ഇത് ഇരട്ടനീതിയല്ലേ; രണ്ട് നയമല്ലേ; ചിറ്റമ്മനയം എന്നുതന്നെ ഇതിനെ ഞാൻ പറയും. പുതുപ്പള്ളിയിൽ വികസനമില്ലെന്ന് ചിലർ ഇവിടെ സൂചിപ്പിക്കുകയുണ്ടായി. ഈ പറഞ്ഞവരുടെ മേൽനോട്ടത്തിൽത്തന്നെ പുതുപ്പള്ളിയിലെയും കോട്ടയത്തെയും പ്രധാനപ്പെട്ടൊരു സ്ഥാപനം താൽക്കാലികമാണെങ്കിൽപോലും അടച്ചുപൂട്ടുന്ന കാഴ്ച നാം കാണുകയുണ്ടായി. സംസ്ഥാനത്തിന്റെ തന്നെ മറ്റൊരു പ്രധാനപ്പെട്ട സംരംഭമാണ് ട്രാക്കോ കേബിൾ കമ്പനി ലിമിറ്റഡ്. തിരുവല്ല, എറണാകുളം, ധർമ്മടം എന്നിവിടങ്ങളിലാണ് ഈ സ്ഥാപനം പ്രവർത്തിക്കുന്നത്. ഇതും

വലിയ പ്രതിസന്ധി നേരിടുന്ന സ്ഥാപനമാണ്. കെ.എസ്.ഇ.ബി-യുവേണ്ടി ഉന്നതനിലവാരമുള്ള ACSR, LT, HT, UG ഉല്പാദിപ്പിക്കുന്നതും നൂറുകണക്കിനാളുകൾ ആശ്രയിക്കുന്നതുമായ സ്ഥാപനമാണ് ട്രാക്കോ കേബിൾ. എന്നാൽ ടി സ്ഥാപനം ഉല്പാദനം പൂർണ്ണമായി നിർത്തിയിരിക്കുകയാണ്. തിരുവല്ലയിലും എറണാകുളത്തുമുള്ള സ്ഥാപനങ്ങളിലെ ജീവനക്കാർക്ക് എട്ടുമാസമായി ശമ്പളം ലഭിക്കുന്നില്ല. എന്തൊരു സാഹചര്യമാണിത്. ജീവനക്കാർ നടത്തിയ പട്ടിണി സമരത്തിൽ ഞാൻ പങ്കെടുക്കുകയുണ്ടായി. അവിടത്തെ സാഹചര്യമെന്താണെന്ന് എനിക്ക് നേരിട്ടറിയാം. ഇതാണോ ease of doing business; ഇതാണോ സർക്കാരിന്റെ മികച്ച വ്യവസായ നയം? കേരളത്തിലെ വിവിധ സ്ഥാപനങ്ങളായ കേരള ഓട്ടോമൊബൈൽസ്, ഓട്ടോകാസ്റ്റ് ലിമിറ്റഡ്, കേരള സ്റ്റേറ്റ് ടെക്സ്റ്റൈൽ കോർപ്പറേഷൻ ലിമിറ്റഡ്, കേരള സ്റ്റേറ്റ് ബാംബൂ കോർപ്പറേഷൻ ലിമിറ്റഡ്, ട്രാവൻകൂർ സിമന്റ്സ് ലിമിറ്റഡ്, ട്രാക്കോ കേബിൾസ് കമ്പനി ലിമിറ്റഡ്, കേരള സ്റ്റേറ്റ് ഹാൻഡ്ലും ഡെവലപ്മെന്റ് കോർപ്പറേഷൻ ലിമിറ്റഡ് എന്നിവിടങ്ങളിലെല്ലാം ജീവനക്കാരുടെ ശമ്പളം മുടങ്ങിയിരിക്കുകയാണ്. ജീവനക്കാരെ പിരിച്ച്

വിടുമ്പിള്ളി ന്യായം മാത്രമാണ് പറയുന്നത്. ശമ്പളമില്ലാതെ എത്രനാൾ ഇവർ ജോലി ചെയ്തും. അതുകൊണ്ടുതന്നെ അടിയന്തരപ്രാധാന്യത്തോടുകൂടി സർക്കാർ ഈ വിഷയത്തിൽ ഇടപെടണം. കോട്ടയം അപ്പാരൽസിന്റേയും സിമന്റ്സിന്റേയും പ്രവർത്തനം പ്രതിസന്ധിയിലാണ്. കോട്ടയം റബ്ബർ പാർക്കിന് ഇതുവരെയും ഭൂമി അനുവദിച്ചിട്ടില്ല. ബഹുമാനപ്പെട്ട മന്ത്രിയുടെ ഇടപെടൽ ഇക്കാര്യങ്ങളിലും ആവശ്യപ്പെടുകയാണ്. നമ്മുടെ നാട്ടിൽ നിന്നും അനേകം ആളുകൾ വിദേശത്തേയ്ക്ക് പോകുന്നുണ്ട്. കോട്ടയത്തുനിന്നും ധാരാളം ആളുകൾ ജീവനോപാധിക്കുവേണ്ടി അന്യനാടുകളിൽ ജോലി ചെയ്യുന്നു. അവർക്ക് ജീവിക്കാനാവശ്യമായ സാഹചര്യം നാട്ടിലില്ലാത്തതുകൊണ്ടുതന്നെ സംസ്ഥാനത്തൊരു ഐ.ടി. പാർക്കിന്റെ ആവശ്യകത അനിവാര്യമാണ്. കോട്ടയം ജില്ല കേന്ദ്രീകരിച്ച് ഒരു ഐ.ടി. പാർക്ക് അനുവദിക്കണമെന്ന് ആവശ്യപ്പെടുന്നു. ഇതിനാവശ്യമായ സ്ഥലം പുതുപ്പള്ളിയിൽത്തന്നെ ഏറ്റെടുത്തു നൽകാനും തയ്യാറാണെന്ന് ഈ അവസരത്തിൽ സൂചിപ്പിക്കുകയാണ്. കേൾവിക്കുറവുള്ള കുട്ടികൾക്കുവേണ്ടി 'ശ്രുതി തരംഗം', ശാരീരികമായും മാനസികമായും വൈകല്യമുള്ള കിടപ്പുരോഗികളുടെ

കൂട്ടിരിപ്പുകാർക്കുവേണ്ടിയുള്ള 'ആശ്വാസകിരണം' എന്നീ പദ്ധതികൾ യു.ഡി.എഫ്.സർക്കാർ കൊണ്ടുവന്നതാണ്. ഈ പദ്ധതികളുടെ ഇന്നത്തെ അവസ്ഥയെപ്പറ്റി ബഹുമാനപ്പെട്ട സാമൂഹ്യക്ഷേമ വകുപ്പുമന്ത്രി ആലോചിക്കുന്നത് നന്നായിരിക്കും.

വ്യവസായ സൗഹൃദ പട്ടികയിൽ 28-ാം സ്ഥാനത്തുനിന്നും കേരളം 11-ാം സ്ഥാനത്തെത്തിയെന്നത് യാഥാർത്ഥ്യമാണ്. പക്ഷെ, ആ യാഥാർത്ഥ്യമെന്താണ്; ഒന്നാംസ്ഥാനത്ത് നിൽക്കുന്ന ഗുജറാത്തിന് 71.14 പോയിന്റാണുള്ളത്. എന്നാൽ കേരളത്തിന്റെ പോയിന്റ് 22.87. അതായത് മറ്റുസംസ്ഥാനങ്ങൾ പുറകിലേയ്ക്ക് പോയതുകൊണ്ടുമാത്രമാണ് കേരളം ഒന്നാമതെത്തിയത്. അല്ലാതെ നമ്മൾ മുന്നോട്ട് പോയതുകൊണ്ടാണെന്നല്ല. ഒരു കാര്യത്തിന്മേലുള്ള യഥാർത്ഥ വസ്തുത നാം മനസ്സിലാക്കേണ്ടതുണ്ട്. സ്റ്റാർട്ടപ്പ് മിഷൻ സംബന്ധിച്ചും മികച്ചൊരു മുന്നേറ്റമുണ്ടാക്കാൻ കേരളത്തിന് സാധിച്ചിട്ടുണ്ട്. 2026-ൽ പതിനയ്യായിരം സ്റ്റാർട്ടപ്പുകളുണ്ടാകണമെന്നാണ് സംസ്ഥാന സർക്കാരിന്റെ ആഗ്രഹം. എന്നാൽ നിലവിൽ അയ്യായിരം സ്റ്റാർട്ടപ്പുകൾ മാത്രമേയുള്ളൂ. അടുത്ത രണ്ടുവർഷംകൊണ്ട് ഏത് രീതിയിലുള്ള വർദ്ധനവാണ് ഉണ്ടാകുന്നതെന്ന് കാണേണ്ടിയിരിക്കുന്നു.

എല്ലാകാര്യത്തിലും മറ്റു സംസ്ഥാനങ്ങളെ മാതൃകയാക്കണമെന്നാണ് ഈ സർക്കാർ പറയുന്നത്. കർണ്ണാടകത്തെ നോക്കാൻ പറഞ്ഞു. അങ്ങനെയൊന്നിടത്ത് ആദ്യമായി തമിഴ്നാട്ടിലെ കാര്യം പരിശോധിക്കാം. 2030-ഓടെ 1 ടിലിബ്രൂ ഡോളർ ബിസിനസ് കൊണ്ടുവരാനാണ് തമിഴ്നാട് സർക്കാർ ആഗ്രഹിക്കുന്നത്. അവിടെ 41 SEZ-കൾ സ്ഥാപിച്ചുകഴിഞ്ഞു. ഡി.എം.കെ. സർക്കാർ വന്നതിനുശേഷം 132 ധാരണാപത്രം ഒപ്പുവെക്കുകയും തൊണ്ണൂറ്റി അയ്യായിരം കോടി രൂപയുടെ ഇൻവെസ്റ്റ്മെന്റ് കൊണ്ടുവരികയും ചെയ്തു. നമ്മുടെ സംസ്ഥാന സർക്കാരും ഏകദേശം അതേ സമയത്തുതന്നെ അധികാരത്തിൽ വന്നതല്ലേ; കേരളത്തിൽ എത്രത്തോളം വികസനം കൊണ്ടുവരാൻ ഈ സംസ്ഥാന സർക്കാരിന് സാധിച്ചു; തമിഴ്നാട്ടിൽ നിന്നും കേരളത്തിലേക്ക് ഒന്നരലക്ഷം കോടി രൂപയുടെ ഉല്പന്നം വരുന്നുണ്ട്. ടി ഉല്പന്നങ്ങൾ വിതരണം ചെയ്യുന്ന കമ്പനികൾപോലും കേരളത്തിൽനിന്ന് മാറി തമിഴ്നാട്ടിലേക്ക് പോയിക്കൊണ്ടിരിക്കുകയാണ്. ഏറ്റവും അവസാനമായി വളരെ പ്രമുഖമായൊരു കമ്പനി തമിഴ്നാട്ടിലേക്ക് മാറിയിരിക്കുകയാണ്. ഇലക്ട്രിസിറ്റി ബിൽ, കയറ്റിറക്കുകൂലി, തൊഴിൽക്കൂലി എന്നിവയാണ് ഇതിന്

പ്രധാന കാരണം. ഒരു ലക്ഷം Micro, Small & Medium Enterprises ആരംഭിച്ചിരിക്കുന്നുവെന്നതാണ് കേരള സർക്കാരിന്റെ മറ്റൊരു പ്രധാന അവകാശവാദം. ഇതിന്റെ യാഥാർത്ഥ്യം എന്താണെന്ന് എനിക്കറിയില്ല. പക്ഷെ, ഒരു യാഥാർത്ഥ്യം അറിയാം. ബോംബിനെ ഒരു കുടിൽ വ്യവസായമായി മാറ്റാൻ ഈ സർക്കാരിന് സാധിച്ചുവെന്നതാണ് ഏറ്റവും വലിയ നേട്ടം. ബോംബ് പൊട്ടി വയോധികൻ മരിച്ച സംഭവത്തിൽ വെളിപ്പെടുത്തൽ നടത്തിയ പ്രദേശവാസി ശ്രീമതി എം. സീന ഇതേക്കുറിച്ചുള്ള അഭിപ്രായം രേഖപ്പെടുത്തിയിട്ടുണ്ട്. ഇവിടെ ബോംബ് നിർമ്മാണ ഹബ്ബായതുകൊണ്ടാണ് ബോംബ് പൊട്ടിയിരിക്കുന്നതെന്നും അവരുടെ ജീവൻ ഭീഷണിയുണ്ടെന്നുമാണ് എം.സീന പറഞ്ഞിരിക്കുന്നത്. ഇത്തരമൊരു സാഹചര്യത്തിൽ ഭീഷണിയുള്ളവരുടെ ജീവനും സ്വത്തിനും സംരക്ഷണം ഉറപ്പാക്കാൻ സർക്കാർ തയ്യാറാകണമെന്നാണ് എനിക്ക് ബഹുമാനപ്പെട്ട മുഖ്യമന്ത്രിയോട് ആവശ്യപ്പെടാനുള്ളത്.

ഇക്കഴിഞ്ഞ ലോക്സഭാ തിരഞ്ഞെടുപ്പിന്റെ പരാജയത്തെക്കുറിച്ച് ബഹുമാനപ്പെട്ട മുഖ്യമന്ത്രി പറഞ്ഞ ഒരു കാര്യത്തിൽ എനിക്ക് നന്ദി

രേഖപ്പെടുത്താനുണ്ട്. എൽ.ഡി.എഫ്-ന് ജനങ്ങൾ അംഗീകാരം തരാത്തതുകൊണ്ടാണ് പരാജയപ്പെട്ടതെന്നും ബി.ജെ.പി.യ്ക്ക് എതിരെയുള്ള പോരാട്ടത്തിൽ ഇടതുപക്ഷമില്ലെന്നും അദ്ദേഹം തുറന്ന് സമ്മതിച്ചിരിക്കുകയാണ്. അതിന് പ്രത്യേകമായൊരു നന്ദി ഈയവസരത്തിൽ ബഹുമാനപ്പെട്ട മുഖ്യമന്ത്രിയോട് പറയാൻ ഞാൻ ആഗ്രഹിക്കുകയാണ്. കാരണം, കോൺഗ്രസിനാണ് കേരളത്തിൽ ബെനിഫിറ്റ് ലഭിച്ചത്. ഇന്നലെ ബഹുമാനപ്പെട്ട പൊതുമരാമത്ത്-വിനോദസഞ്ചാര വകുപ്പുമന്ത്രി ശ്രീ. പി. എ. മുഹമ്മദ് റിയാസ് വാട്ടർ സ്പോർട്ട്സിനെതിരായി ഒരു ലോബി പ്രവർത്തിക്കുകയാണെന്നും അതുകൊണ്ടാണ് അത് പ്രാവർത്തികമാകാത്തതെന്നും പലവിധ പ്രശ്നങ്ങളുമുണ്ടാകുന്നതെന്നും അദ്ദേഹം പറയുകയുണ്ടായി. ഈ അവസരത്തിൽ മറ്റൊരു കാര്യം സൂചിപ്പിക്കാൻ ഞാൻ ആഗ്രഹിക്കുന്നു. വർഷങ്ങൾക്കുമുമ്പ് യു.ഡി.എഫ്. സർക്കാർ സി ഷെയ്യിൻ പദ്ധതി കൊണ്ടുവന്നു. ടി പദ്ധതി നടപ്പിലാക്കിയാൽ മീനുകൾ ചത്തുപോകുമെന്ന പ്രചരണമാണ് അന്നിവിടെ നടത്തിയത്. മീനുകൾ ചത്തുപോകുന്നതുകൊണ്ട് സീ ഷെയ്യിൻ പദ്ധതി നടപ്പിലാക്കാൻ പാടില്ലെന്ന്

പറഞ്ഞ അതേ ലോബി തന്നെയായിരിക്കും വാട്ടർ സ്പോർട്സിനെതിരെയും പ്രവർത്തിക്കുന്നത്. അതുകൊണ്ട് ഈ ധനാഭ്യർത്ഥനകളെ എതിർത്തുകൊണ്ട് അവസാനിപ്പിക്കുന്നു.

ശ്രീ. വി. ശശി: സർ, ഞാൻ ഈ ധനാഭ്യർത്ഥനകളെ അംഗീകരിക്കുന്നു.

വ്യവസായമേഖലയെ നവീകരിക്കുന്നതിനും വൈവിധ്യവൽക്കരിക്കുന്നതിനും ഗണ്യമായ പുരോഗതി കൈവരിക്കാൻ സർക്കാരിന് സാധിച്ചിട്ടുണ്ട്. മൂല്യവർദ്ധിത വളർച്ചയിൽ 28.4% സംഭാവന ചെയ്തിരിക്കുന്നത് വ്യവസായം ഉൾക്കൊള്ളുന്ന ദ്വിതീയ മേഖലയിൽ നിന്നാണ്. ദ്വിതീയ മേഖലയുടെ ഉപവിഭാഗമായ മാനുഫാക്ചറിംഗിൽ 2022-23-ൽ ഉയർന്ന വളർച്ചാനിരക്ക് കൈവരിക്കാൻ കഴിഞ്ഞു. സൂക്ഷ്മ-ചെറുകിട-ഇടത്തരം മേഖലകളിൽ നടത്തിയ ശ്രദ്ധേയമായ ഇടപെടലിലൂടെയാണ് ഇത്തരത്തിലുള്ളൊരു വളർച്ചാനിരക്കുണ്ടായത്. 'എന്റെ സംരംഭം രാഷ്ട്രത്തിന്റെ അഭിമാനം' എന്ന മുദ്രാവാക്യം ഉയർത്തിക്കൊണ്ട് 2022-23-ൽ ആരംഭിച്ച 'സംരംഭക വർഷം' എന്ന പദ്ധതി വമ്പിച്ച വിജയമാക്കിത്തീർക്കാൻ സർക്കാരിന് കഴിഞ്ഞു. ഇതിനായി 1153 ഇന്റേൺസിനെ നിയോഗിക്കുകയുണ്ടായി. സംരംഭ സഹായ

കേന്ദ്രങ്ങൾ, എം.എസ്.എം.ഇ. ക്ലിനിക്കുകൾ, താലൂക്കുതല ഫെസിലിറ്റേഷൻ സെന്ററുകൾ എന്നിവ ആരംഭിക്കാനും ഫലപ്രദമായി പ്രവർത്തിപ്പിക്കാനും ഈ സർക്കാരിന് സാധിച്ചു. ഇത്തരം പ്രവർത്തനങ്ങളിൽ ബഹുമാനപ്പെട്ട വ്യവസായ വകുപ്പുമന്ത്രി പ്രത്യേക ശ്രദ്ധ നൽകി കൃത്യമായ ഇടപെടലുകൾ നടത്തിയിട്ടുണ്ട്. അതുകൊണ്ട് ഒരു വർഷം പൂർത്തിയാകുന്നതിന് മുമ്പുതന്നെ പ്രഖ്യാപിച്ച ഒരു ലക്ഷം സംരംഭങ്ങൾ ആരംഭിക്കാൻ കഴിഞ്ഞു. ഒരു വർഷം പൂർത്തിയാകുമ്പോൾ 8421.36 കോടി രൂപയുടെ അതുതകരമായ നിക്ഷേപത്തോടെ 139840 പുതിയ സംരംഭങ്ങൾ ആരംഭിച്ച് 300051 പേർക്ക് തൊഴിൽ നൽകാൻ കഴിഞ്ഞുവെന്നത് വലിയ നേട്ടമായാണ് വിലയിരുത്തേണ്ടത്. ഇത്തരം പദ്ധതികൾ തുടർന്നും മുന്നോട്ട് കൊണ്ടുപോകണമെന്നാണ് ഈ സന്ദർഭത്തിൽ എനിക്ക് സൂചിപ്പിക്കാനുള്ളത്. സംരംഭങ്ങൾ തുടങ്ങാൻ ചെറുതും വലുതുമായ ഇൻഡസ്ട്രിയൽ എസ്റ്റേറ്റുകൾ, പ്ലോട്ടുകൾ, ഷെഡ്ഡുകൾ തുടങ്ങിയവ സംസ്ഥാനത്ത് ലഭ്യമാക്കിയിട്ടുണ്ട്. ഈ സ്ഥലസൗകര്യങ്ങൾ പഞ്ചായത്ത്-താലൂക്ക്-ബ്ലോക്ക് തലങ്ങളിൽ ആരംഭിക്കുന്ന ചെറുകിട സംരംഭങ്ങൾക്ക് ലഭ്യമാക്കിക്കൊടുക്കാനുള്ള പരിപാടിയും ഇതോടൊപ്പം തുടങ്ങേണ്ടതാണെന്ന്

സൂചിപ്പിക്കുന്നു. ജില്ലാ വ്യവസായ കേന്ദ്രങ്ങളുടെ കീഴിൽ 13 ജില്ലകളിലായി 40 സ്ഥലങ്ങളിൽ വെള്ളം, വൈദ്യുതി, ഗതാഗതം തുടങ്ങിയ അടിസ്ഥാന സൗകര്യങ്ങൾ ലഭ്യമാക്കിയിട്ടുള്ള 2460.8 ഏക്കർ സ്ഥലം നിലവിലുണ്ട്. ഇതിൽ വിതരണം ചെയ്യാത്ത 336 ഏക്കർ ഭൂമി ജില്ലാ വ്യവസായ കേന്ദ്രങ്ങളിൽ നിലവിലുള്ളതായി റിപ്പോർട്ടുകൾ സൂചിപ്പിക്കുന്നുണ്ട്. അതുപോലെ 98 മിനി ഇൻഡസ്ട്രിയൽ എസ്റ്റേറ്റുകളിലെ 842 യൂണിറ്റുകളിൽ 752 എണ്ണം മാത്രമേ നാമമാത്രമായിട്ടെങ്കിലും പ്രവർത്തിക്കുന്നുള്ളൂ. പ്രവർത്തിക്കാത്ത 97 യൂണിറ്റുകൾ ഇപ്പോൾ നിലവിലുള്ളതായി കാണുന്നു. കൂടാതെ SIDCO-യുടെ നിയന്ത്രണത്തിലുള്ള 17 മേജർ ഇൻഡസ്ട്രിയൽ എസ്റ്റേറ്റുകളിൽ 884 യൂണിറ്റുകൾ പ്രവർത്തിക്കുന്നത് കാണാം. എന്നാൽ പുതിയ 24 യൂണിറ്റുകൾ നിലവിലുണ്ട്. പ്രവർത്തനക്ഷമമല്ലാത്ത യൂണിറ്റുകളും നിലവിലുള്ളതായി കാണാം. SIDCO-യുടെ മിനി ഇൻഡസ്ട്രിയൽ എസ്റ്റേറ്റുകളിലും അടച്ചുപൂട്ടിയ നിരവധി യൂണിറ്റുകളുണ്ട്. ഒഴിഞ്ഞുകിടക്കുന്നതും പൂട്ടിപ്പോയതും പ്രവർത്തിക്കാത്തതുമായ ഷെഡ്ഡുകൾ പുതിയ സംരംഭകർക്ക് നൽകാനുള്ള നടപടി സ്വീകരിക്കണമെന്ന് ഈ സന്ദർഭത്തിൽ ഞാൻ സൂചിപ്പിക്കുന്നു.

ഇതിനുപുറമെ വ്യവസായവകുപ്പിൽ നാലാം വ്യവസായ വിപ്ലവത്തിന്റെ ഭാഗമായി ധാരാളം വികസന പ്രവർത്തനങ്ങൾ പല മേഖലകളിലായി ആരംഭിച്ചിട്ടുണ്ട്. KINFRA, KSIDC-യുടെയും നേതൃത്വത്തിൽ വിവിധ സെക്ടറുകളെ കേന്ദ്രീകരിച്ചുകൊണ്ടുള്ള ഇൻഡസ്ട്രിയൽ പാർക്കുകളും ഫ്ലാഗ്ഷിപ്പ് പ്രോഗ്രാമുകളും നടപ്പിലാക്കുകയും അവയെല്ലാം വലിയ പുരോഗതി ആർജ്ജിച്ചുമുന്നേറുകയാണ്. വ്യവസായ വിപ്ലവം നടക്കുന്ന സന്ദർഭത്തിൽ ഇന്ത്യയിൽ കാർഷികവൃത്തി കഴിഞ്ഞാൽ ഏറ്റവും കൂടുതൽ തൊഴിൽ നൽകുന്ന ടെക്സ്റ്റൈൽ മേഖലയുടെ ആവശ്യങ്ങൾ അങ്ങയുടെ ശ്രദ്ധയിൽ കൊണ്ടുവരാൻ ആഗ്രഹിക്കുകയാണ്. ടെക്സ്റ്റൈൽ മേഖല മറ്റു സംസ്ഥാനങ്ങളിൽനിന്നും വ്യത്യസ്തമായ രീതിയിലാണ് നമ്മളുടെ ഈ കൊച്ചു കേരളത്തിൽ പ്രവർത്തിക്കുന്നത്. മറ്റു സംസ്ഥാനങ്ങളിൽ വ്യവസായ നയരേഖകളിലെ ഫോക്കസ് സെക്ടറായിട്ടാണ് ടെക്സ്റ്റൈൽ മേഖലയെ രേഖപ്പെടുത്തിയിട്ടുള്ളത്. കേരളം 35,000-ൽപ്പരം കോടി രൂപയുടെ വസ്തുങ്ങൾ പ്രതിവർഷം ഉപയോഗിക്കുന്നുവെന്നാണ് കണക്ക്. ഇതിന്റെ രണ്ട് ശതമാനം വസ്തുങ്ങൾപോലും ഇവിടെ ഉൽപ്പാദിപ്പിക്കുന്നില്ല. ഈ വസ്തുത അങ്ങേയ്ക്ക്

അറിയാമെന്നാണ് ഞാൻ കരുതുന്നത്. കേന്ദ്ര സർക്കാരിന്റെ 2000-ലെ ടെക്സ്റ്റൈൽ പോളിസി യന്ത്രാതരികളെ പ്രോത്സാഹിപ്പിക്കുന്ന ഒന്നായിരുന്നു. അക്കാലത്ത് സെക്കന്റ് ഹാന്റ് നിലവാരത്തിലുള്ള യന്ത്രാതരികൾപോലും അന്യരാജ്യങ്ങളിൽനിന്നും ഇറക്കുമതി ചെയ്യാൻ അനുമതി കൊടുത്തിരുന്നു. ആ രീതിയിൽ Water jet loom-കളും Air jet loom-കളുമെല്ലാം ഇറക്കുമതി ചെയ്ത് തമിഴ്നാട്ടിൽ വലിയ തോതിലുള്ള മുന്നേറ്റം അവർ ഉണ്ടാക്കി. വിദേശരാജ്യങ്ങളിൽനിന്നും യന്ത്രാതരികൾ ഇറക്കുമതി ചെയ്യാൻ അനുമതി നൽകിയതുകൊണ്ട് ആ രീതിയിലുള്ള വിപ്ലവകരമായ മാറ്റം അവിടെ സൃഷ്ടിച്ചെടുത്തു. അതിനുശേഷം സമീപ സംസ്ഥാനങ്ങളിലെ ടെക്സ്റ്റൈൽ മേഖലയിൽ വലിയ മുന്നേറ്റമാണുണ്ടായത്. അവിടെയുണ്ടാക്കിയ ടെക്സ്റ്റൈൽ ഉൽപ്പന്നങ്ങൾകൊണ്ട് കേരളത്തിലെ ടെക്സ്റ്റൈൽ വിപണിയെ നിറയ്ക്കുന്ന കാഴ്ചയാണ് നമുക്കിന്ന് കാണാൻ സാധിക്കുന്നത്. എന്നാൽ ഇവിടെ ഇപ്പോഴും പരമ്പരാഗത കൈത്തറി വ്യവസായത്തിൽ മാത്രം ശ്രദ്ധ കേന്ദ്രീകരിച്ചുകൊണ്ടാണ് മുന്നോട്ടുപോകുന്നത്. ഈ രീതിക്ക് മാറ്റമുണ്ടാകണം. കൈത്തറി വ്യവസായത്തിന് പ്രസിദ്ധമായ പാരമ്പര്യവും പൈതൃകവുമുണ്ട്.

നിലവിൽ അന്യംനിന്നുപോകുന്ന അവിദഗ്ദ്ധ നെസ്റ്റ് തൊഴിലാളികളും കൈത്തറി ഉൽപ്പന്നങ്ങളുമുണ്ട്. ഇന്ത്യയിലാദ്യമായി കൈത്തറി നെസ്റ്റ് തൊഴിലാളിക്ക് പത്മശ്രീ അവാർഡ് നൽകി രാജ്യം ആദരിച്ച ചരിത്രവും കേരളത്തിന് മാത്രം അവകാശപ്പെടാൻ കഴിയുന്നതാണ്. ആ രീതിയിലുള്ള കൈത്തറി മേഖലയുടെ മഹത്തായ പൈതൃകം സംരക്ഷിച്ചുകൊണ്ടുതന്നെ ടെക്സ്റ്റൈൽ മേഖലയെ എങ്ങനെ ആധുനികവൽക്കരിക്കാൻ കഴിയുമെന്നാണ് നാം നോക്കേണ്ടത്. നിലവിലുള്ള കൈത്തറി മേഖലയെ നമുക്കിന്ന് വേണ്ടവിധം സംരക്ഷിക്കുവാൻ ആകുന്നില്ലെന്ന് മാത്രമല്ല, യന്ത്രവൽക്കരണം നടത്തുന്നുമില്ല. ഇതാണ് ഇന്നത്തെ അവസ്ഥ. കൈത്തറി മേഖലയെ സംരക്ഷിക്കാൻ റിബേറ്റും കുറഞ്ഞ പലിശ നിരക്കിൽ പ്രവർത്തന മൂലധനവും അനിവാര്യമാണ്. സർക്കാർ ഗ്യാരണ്ടി നൽകിയതുകാരണം നബാർഡ് ക്രഡിറ്റ് തുക മുൻകാലങ്ങളിൽ നൽകിയിരുന്നു. അത്തരത്തിലുള്ള സമീപനം നിലവിലുണ്ടെങ്കിൽ മാത്രമേ കൈത്തറി മേഖലയെ പരിപോഷിപ്പിക്കുവാൻ കഴിയൂവെന്ന കാര്യത്തിൽ യാതൊരു സംശയവുമില്ല. ഈ വിഷയങ്ങളെ സംബന്ധിച്ച് സർക്കാർ നിയോഗിച്ച വിദഗ്ധ സമിതി പരിശോധിക്കുമെന്നാണ് ഞാൻ കരുതുന്നത്. അതിന്റെ അടിസ്ഥാനത്തിൽ

ടെക്സ്റ്റൈൽ മേഖലയ്ക്ക് പ്രാധാന്യം നൽകിക്കൊണ്ടുള്ള നയപ്രഖ്യാപനം കേരള വ്യവസായ നയത്തിൽ ഉൾപ്പെടുത്തണമെന്നാണ് എനിക്ക് പറയാനുള്ളത്. കാരണം കേരള വ്യവസായ നയം 2023-ൽ ആറന്മുള കണ്ണാടി, ബാലരാമപുരം കൈത്തറി, കയർ എന്നീ മേഖലകളെക്കുറിച്ച് കാര്യമായ ഒരു പരാമർശവും നടത്തിയതായി കണ്ടില്ല. ടെക്സ്റ്റൈൽ വ്യവസായത്തെക്കുറിച്ചോ, പരമ്പരാഗത വ്യവസായങ്ങളെ സംബന്ധിച്ചോ പരാമർശം ഉണ്ടായിട്ടില്ല. തീർച്ചയായും അതുമായി ബന്ധപ്പെട്ട് നടത്തുന്ന പഠന റിപ്പോർട്ടിന്റെ അടിസ്ഥാനത്തിൽ വ്യക്തമായൊരു നയരേഖ രൂപീകരിക്കാൻ കഴിയണമെന്നാണ് എന്റെ അഭിപ്രായം. കയർ വ്യവസായം നേരിടുന്ന പ്രതിസന്ധി ഇവിടെ പലപ്പോഴും ചർച്ച ചെയ്യപ്പെട്ടിട്ടുണ്ട്. ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. എന്റെ നിയോജകമണ്ഡലത്തിലെ കയർ വ്യവസായം ഗുരുതരമായ പ്രതിസന്ധി നേരിടുന്നുണ്ട്. കയർപിരി മേഖലയിലാണ് അവിടെ ഏറ്റവും കൂടുതൽ തൊഴിലാളികൾ ജോലി ചെയ്യുന്നതെന്ന കാര്യം അങ്ങയുടെ ശ്രദ്ധയിൽപ്പെടുത്തുകയാണ്. കയർപിരിതൊഴിലാളിക്ക് ലഭിക്കുന്ന കൂലി 350 രൂപയാണ്. ത്രിപ്ലി ഫണ്ട് സ്കീം തുക കുറച്ച് 337.50 രൂപ മാത്രമാണ് ഒരാൾക്ക്

ലഭിക്കുന്നത്. എട്ടുകൊല്ലക്കാലമായി ഇതേ തുകയാണ് അവർക്ക് കൂലിയായി ലഭിച്ചുവരുന്നത്. കൂലി കൂട്ടുന്നതിനുള്ള യാതൊരു നടപടിയും സർക്കാർ സ്വീകരിക്കാത്തതുകൊണ്ടുതന്നെ ഈ മേഖലയിൽ നിന്നും തൊഴിലാളികൾ കൊഴിഞ്ഞുപോകുന്ന സാഹചര്യമാണുള്ളത്. നിലവിൽ എഗ്രീഡ് വേജസാണ് കയർപിരി തൊഴിലാളികൾക്ക് നൽകുന്നതെന്നതിനാൽ ആയത് പുതുക്കി നിശ്ചയിക്കാൻ ബന്ധപ്പെട്ട വകുപ്പ് അടിയന്തര നടപടി സ്വീകരിക്കണം. കയർ സൊസൈറ്റികൾ ഭൂരിഭാഗവും ഇപ്പോൾ അടഞ്ഞുകിടക്കുന്ന സ്ഥിതിയാണുള്ളത്. ചില കയർ ഇൻസ്പെക്ടർമാർക്കുകീഴിൽ ഒരു കയർ സൊസൈറ്റിപോലും പ്രവർത്തിക്കുന്നില്ലായെന്ന കാര്യംകൂടി നാം ഓർക്കേണ്ടതുണ്ട്. ടി വിഷയത്തിൽ എക്സ്പെർട്ട് കമ്മിറ്റി പരിശോധന നടത്തി റിപ്പോർട്ട് സമർപ്പിച്ചുവെന്നാണ് മനസ്സിലാക്കാൻ സാധിക്കുന്നത്. അക്കാര്യം പരിശോധിക്കുന്നതിനും കയർ, കൈത്തറി വ്യവസായങ്ങൾ അവഗണിക്കപ്പെടുന്നുവെന്ന ധാരണ ഒഴിവാക്കുന്നതിനുമുള്ള അടിയന്തര നടപടി സർക്കാർ സ്വീകരിക്കണമെന്ന് പറഞ്ഞുകൊണ്ട് ഈ ധനാഭ്യർത്ഥനകളെ അനുകൂലിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. യു. എ. ലത്തീഫ്: സർ, കേരളത്തിലെ അഭ്യസ്തവിദ്യരായ

യുവജനങ്ങൾ പ്രതീക്ഷയോടെ ഉറ്റുനോക്കുന്ന മേഖലയാണ് വ്യവസായരംഗം.

അവരുടെ സ്വപ്നങ്ങൾക്ക് ചിറകേകാൻ ഈ സർക്കാരിന് കഴിഞ്ഞ എട്ടു

വർഷമായി സാധിച്ചില്ലെന്നമാത്രമല്ല ഒരു പുതിയ സംരംഭം ആരംഭിക്കാൻ

സാധിക്കുകയില്ലെന്ന് ജനങ്ങൾക്ക് ബോധ്യമായി തുടങ്ങുകയും ചെയ്തു.

സാമ്പത്തികതെരുക്കം, നോക്കുകൂലി, സമരങ്ങൾ, Red-tapism

ഇപ്പോഴുണ്ടായിട്ടുള്ള എന്തിനാണ് അതിനകാരണം. ശ്രീ. ചാണ്ടി ഉമ്മൻ

ഇവിടെ സൂചിപ്പിച്ചതുപോലെ 29 പൊതുസ്ഥാപനങ്ങൾ ഇപ്പോൾ

നഷ്ടത്തിലാണെന്ന് മാത്രമല്ല, അതിൽ രണ്ടെണ്ണം അടച്ചുപൂട്ടുകയും ചെയ്തു.

പതിമൂന്ന് സ്ഥാപനങ്ങളിൽ ശമ്പളം നൽകാൻ സാധിക്കുന്നില്ല. പരമ്പരാഗത

വ്യവസായങ്ങൾ തകർന്നു. എന്നുമാത്രമല്ല, സംസ്ഥാനത്ത് സമഗ്രമായൊരു

വ്യവസായ നയം പോലുമില്ലെന്ന് യാഥാർത്ഥ്യമാണ്. കേരളത്തിന് ഒരു

സുവർണ്ണ കാലഘട്ടമുണ്ടായിരുന്നെന്ന കാര്യം ഈയവസരത്തിൽ നാം

ഓർക്കേണ്ടതുണ്ട്. കേരളത്തിൽ ശ്രീ. ഉമ്മൻ ചാണ്ടി മുഖ്യമന്ത്രിയും ശ്രീ. പി.

കെ. കുഞ്ഞാലിക്കുട്ടി സാഹിബ് വ്യവസായ മന്ത്രിയുമായിരുന്ന സമയത്ത്

വിവിധങ്ങളായ ഒട്ടേറെ പദ്ധതികൾ കേരളത്തിൽ ആരംഭിക്കാൻ സാധിച്ചു. ഡിജിറ്റൽ കേരള നടപ്പിലാക്കി. കേരളത്തെ ഇന്ത്യയിലെ ആദ്യത്തെ ഡിജിറ്റൽ സ്റ്റേറ്റാക്കി മാറ്റുകയും അന്നത്തെ പ്രധാനമന്ത്രി പ്രണബ് മുഖർജി ഉദ്ഘാടനം ചെയ്യുകയും ചെയ്തു. ഇന്ന് എല്ലാ കുടുംബങ്ങളും ആശ്രയിക്കുന്ന അക്ഷയകേന്ദ്രങ്ങൾ ആരംഭിച്ചു. മാത്രമല്ല, ആ കാലഘട്ടത്തിൽ കേരളത്തിന് ഇന്റർനാഷണൽ അവാർഡ് ലഭിക്കുകയുണ്ടായി. സ്റ്റാർട്ടപ്പ് വില്ലേജുകളും മേക്ക് ഇൻ കേരള പ്രോഗ്രാമും നടപ്പിലാക്കി. ജീവനക്കാർക്ക് സ്റ്റാർക്ക് പദ്ധതിയുൾപ്പെടെ കിൻഫ്രാ പാർക്ക്, ടെക്നോപാർക്ക്, സൈബർ പാർക്ക് എന്നിവ സ്ഥാപിച്ചു. കിൻഫ്ര ഡിഫൻസ് പാർക്ക് ഒറ്റപ്പാലത്ത് പൂർത്തിയാക്കുകയും ടെക്നോപാർക്കിൽ കേരള സ്റ്റേറ്റ് ഡാറ്റാ സെന്റർ ആരംഭിക്കുകയും ചെയ്തു. സർക്കാർ വകുപ്പുകളിൽവീഡിയോ കോൺഫറൻസ് സംവിധാനം ഏർപ്പെടുത്തുകയും സർവ്വകലാശാലകളിൽ ഇൻക്യുബേഷൻ സെന്ററുകൾ ആരംഭിക്കുകയും ചെയ്തു. പൊതുമേഖലാ സ്ഥാപനങ്ങളിൽ സുതാര്യമായ ഭരണനിർവ്വഹണത്തിനായി E-Tender, E-Procurement, E-Auction, E-Payment എന്നിവ ചരിത്രത്തിൽ ആദ്യമായി നടപ്പാക്കിയത്

കേരളത്തിലാണ്. കേരളം വ്യാവസായികമായി വളരണമെങ്കിൽ യു.ഡി.എഫ്. അധികാരത്തിൽ വരണമെന്ന തോന്നൽ കേരളത്തിലെ ജനങ്ങൾക്കുണ്ടായി. പാർലമെന്റ് തിരഞ്ഞെടുപ്പ് വിജയം മുസ്ലീംലീഗിനെ മത്ത് പിടിച്ചിരിക്കുന്നുവെന്ന് ബഹുമാനപ്പെട്ട മുഖ്യമന്ത്രി ആക്ഷേപിക്കുകയുണ്ടായി. ഞങ്ങൾ മത്സരിച്ച മലപ്പുറം, പൊന്നാനി എന്നീ മണ്ഡലങ്ങളിൽ ഇലക്ഷൻ കഴിഞ്ഞതിനുശേഷം വോട്ട് എണ്ണുന്നതിനുമുമ്പ് ആഹ്ലാദപ്രകടനങ്ങൾ പാടില്ലെന്നും എതിരാളികളെ പ്രകോപിക്കുന്ന രീതിയിൽ മുദ്രാവാക്യങ്ങൾപോലും വിളിക്കരുതെന്ന് ശക്തമായി നിർദ്ദേശിച്ച പ്രസിഡന്റാണ് പാണക്കാട് സയ്യിദ് സാദിഖ് അലി ശിഹാബ് തങ്ങൾ.

തൃശൂരിലും ആറ്റിങ്ങലിലും, അതുപോലെ രാജസ്ഥാനിലെ പല സീറ്റുകളിലും നിങ്ങൾക്ക് ലഭിച്ച വോട്ടുകൾ ബഹുമാനപ്പെട്ട മുഖ്യമന്ത്രിയും സഖാവ് ഗോവിന്ദൻ മാഷും ചേർന്ന് മുടിനാരിഴ കീറി ഞങ്ങളെ പഠിപ്പിക്കുന്നത് കേട്ടു. ഈ പഠനം... 34 കൊല്ലം നിങ്ങൾ ഭരിച്ച ബംഗാളിൽ അസംബ്ലിയിലും പാർലമെന്റിലും, മുഴുവൻ സീറ്റുകളിലും കെട്ടിവച്ച പണം നഷ്ടപ്പെട്ടിട്ട് എഴുന്നേൽക്കാൻപോലും സാധിക്കാതെ അടിതെറ്റി വീണ ആനയെപ്പോലെ കിടക്കുന്നത് കാണുമ്പോൾ

അത് അധികാരത്തിന്റെ മത്തുകൊണ്ട് സംഭവിച്ചതാണോയെന്ന് ഞങ്ങൾ നിങ്ങളോട് ചോദിക്കുകയാണ്. ബംഗാളിലും ത്രിപുരയിലും സഖാവ് ജ്യോതിബസു ശക്തി തെളിയിച്ചപ്പോൾ അദ്ദേഹത്തെ പ്രധാനമന്ത്രി സ്ഥാനത്തേക്ക് ക്ഷണിച്ച കാലമുണ്ടായിരുന്നു. ഇന്ന് സ്വപ്നത്തിൽപ്പോലും അതിന് സാഹചര്യമില്ലാതെ വന്നതെന്തുകൊണ്ടെന്ന് പഠിക്കേണ്ടതല്ലേ?

സഖാവ് ലെനിൻ 1924 ജനുവരി 21-ന് റഷ്യയിലെ ഗോർക്കിയിൽ മരിച്ചു. 'ഇസ്ക്ര' എന്ന പ്രസിദ്ധീകരണത്തിലൂടെയായിരുന്നു അദ്ദേഹം വിപ്ലവം നയിച്ചിരുന്നത്. കമ്മ്യൂണിസത്തെപ്പറ്റി അദ്ദേഹം ലോകത്തിന് നൽകിയ ഒരു സന്ദേശമുണ്ട്, **"Communism stands for justice and truth. It is common labour for the good of all. It is fearless trade blazing in search of the new. It is our dream of happiness and a fine and wonderful life for all."** എന്ന് നല്ല സന്ദേശമാണത്. ആ സന്ദേശം ലഭിച്ച് 100 കൊല്ലം കഴിഞ്ഞ്, ഇന്ന് കേരളത്തിലെ കമ്മ്യൂണിസത്തിന്റെ സ്ഥിതി ഒന്ന് പരിശോധിക്കുന്നത് നല്ലതാണ്.

വടകര തിരഞ്ഞെടുപ്പ് കണ്ണടയിലൂടെ പരിശോധിച്ചാൽ കാണുന്നത്, നാല്

വോട്ടിനുവേണ്ടി സത്യവും നീതിയും Dictatorship of the proletariat എന്ന കമ്മ്യൂണിസ്റ്റ് ആശയവും വലിച്ചെറിഞ്ഞ് 'കാഫിർ' എന്ന സ്ത്രീൻ ഷോട്ടിലൂടെ വർഗീയ വിദ്വേഷം പ്രചരിപ്പിക്കുന്ന ശ്രീമതി കെ. കെ. ലതികയെപ്പോലെയുള്ള സി.പി.ഐ.(എം) നേതാക്കളുടെ പ്രവർത്തനമാണ്. ഫാസിസ്റ്റ്-മാർക്സിസ്റ്റ് കൂട്ടായ്മയായി ഞങ്ങൾ ഇതിനെ കാണുകയാണ്. ശ്രീമതി കാനത്തിൽ ജമീലയോട് ഒരു വാക്ക്, അങ്ങ് സി.പി.ഐ.(എം) പ്രാദേശിക നേതാക്കളോട് എന്തൊക്കെയോ പറഞ്ഞ് മുസ്ലീംലീഗിനെതിരായി സഭയിൽ സംസാരിച്ചിട്ടുണ്ട്. ഞങ്ങൾ 'ദിക്റ്റ്' ചൊല്ലിപ്പിച്ച് വോട്ട് ചോദിച്ചുവെന്ന് നിങ്ങൾ പറഞ്ഞു. 'ദിക്റ്റ്' എന്ന പദത്തിന്റെ അർത്ഥം അധികം ആളുകൾക്ക് അറിയുമോ എന്നറിയില്ല. ഞങ്ങൾ 'ദിക്റ്റ്' ചൊല്ലിപ്പിച്ച് പേര് കാണിച്ചും വോട്ട് ചോദിച്ചുവെന്നാണ് നിങ്ങൾ പറഞ്ഞത്. ഇവിടെ ശ്രീ. എ. കെ. ആന്റണി മുഖ്യമന്ത്രിയായിരുന്ന സമയത്ത് അദ്ദേഹത്തിന് അസംബ്ലിയിലേയ്ക്ക് തിരിച്ചുവരാൻ നടത്തിയ തിരഞ്ഞെടുപ്പിൽ യു.ഡി.എഫ്.-ൽനിന്നും മത്സരിക്കുന്നതിന് ബഹുമാനപ്പെട്ട പാണക്കാട് സയ്യിദ് മുഹമ്മദലി ശിഹാബ് തങ്ങളെ മലപ്പുറം ജില്ലയിൽ ഒഴിവുണ്ടായിരുന്ന ലീഗിന്റെ കോട്ടയായ തിരൂരങ്ങാടിയിലേയ്ക്ക് ക്ഷണിച്ചു. അവിടെ അദ്ദേഹത്തിന്റെ

സമുദായത്തിന് വോട്ടുകൾ കുറവാണ്; ബഹുഭൂരിപക്ഷവും മുസ്ലീംലീഗിന്റെ പ്രവർത്തകരാണ്. എന്നാൽ അദ്ദേഹത്തിനെതിരെ ഉന്നത വിദ്യാഭ്യാസ യോഗ്യതയുള്ള ഡോ. എൻ. എ. കരീമിനെ മത്സരിപ്പിച്ചപ്പോൾ പേരിന്റെ അടിസ്ഥാനത്തിൽ വോട്ട് ലഭിക്കുമെന്നാണ് നിങ്ങൾ തെറ്റിദ്ധരിച്ചത്. എന്നാൽ ലീഗ് സ്ഥാനാർത്ഥികൾ ജയിച്ചതിനേക്കാളും ഭൂരിപക്ഷത്തിലാണ് ശ്രീ. എ. കെ. ആന്റണി തിരൂരങ്ങാടിയിൽനിന്ന് അസംബ്ലിയിലേക്ക് ജയിച്ചത്. അങ്ങനെയുള്ള മുസ്ലീംലീഗിനെ തെറ്റിദ്ധരിക്കരുത്.

കാലിക്കറ്റ് യൂണിവേഴ്സിറ്റിയിൽ ഇത്തവണ 213 യൂണിവേഴ്സിറ്റി യൂണിയൻ കൗൺസിലർമാരുടെ പിന്തുണയോടെ ഒരു കൊടുങ്കാറ്റിനെപ്പോലെയാണ് ഞങ്ങൾ, UDSF (United Democratic Students' Front) അവിടേക്ക് പോയതും ഭരണം പിടിച്ചെടുത്തതും. വരുംതലമുറ ഞങ്ങളുടെ കൂടെയുണ്ടെന്ന് നിങ്ങൾ ഓർക്കണം. യൂത്ത്ലീഗ് പ്രവർത്തകനായ പി. കെ. മുഹമ്മദ് കാസിം എന്ന സാധാരണക്കാരനായ പ്രവർത്തകന്റെ ഫോണിൽനിന്നുമാണ് 'കാഫിർ' പ്രയോഗമുണ്ടായതെന്നാണ് ഇവർ ആക്ഷേപിക്കുന്നത്. ആ മുഹമ്മദ് കാസിം സത്യം തെളിയിക്കാൻ, താൻ നിരപരാധിയാണെന്നും കേസ്

അന്വേഷിക്കണമെന്നും ഹൈക്കോടതിയിൽ കേസ് ഫയൽ ചെയ്തതിന്റെ അടിസ്ഥാനത്തിൽ ഹൈക്കോടതി അന്വേഷണത്തിന് ഉത്തരവിടുകയും മുഹമ്മദ് കാസിം നിരപരാധിയാണെന്ന് പോലീസ് റിപ്പോർട്ട് നൽകുകയും ചെയ്തു. ഉടൻതന്നെ ശ്രീമതി കെ. കെ. ലതിക വാട്ട്സാപ്പ് ലോക്ക് ചെയ്തു. എന്തിനുവേണ്ടിയാണ്?... അതുകൊണ്ട്, ശ്രീമതി കാനത്തിൽ ജമീല ലീഗിനായി കൊണ്ടുവന്ന തൊപ്പി ശ്രീമതി കെ. കെ. ലതികയുടെ തലയിൽ ചാർത്തുന്നതാണ് നല്ലതെന്ന് പറയാൻ ഞാൻ ആഗ്രഹിക്കുകയാണ്. ഇവിടെ നിങ്ങൾ തോറ്റുകിലും തിരിച്ചുവരുമെന്ന് പറയുന്നു. തോൽക്കാൻ ധാരാളം കാരണങ്ങളുണ്ട്. അതെല്ലാം പഠിക്കുന്നത് നല്ലതാണ്. കമ്മ്യൂണിസ്റ്റ് ആശയങ്ങളിൽനിന്ന് വ്യതിചലിച്ച് നിങ്ങൾ തീവ്രവലതുപക്ഷത്തിലെത്തി, നിങ്ങളെ എന്നും സഹായിക്കുന്ന സർക്കാർ ജീവനക്കാരെ നിങ്ങൾ മറന്നു, നേതാക്കൾക്ക് കമ്മ്യൂണിസ്റ്റ് മൂല്യങ്ങൾ ഇല്ലാതായി, സാധാരണക്കാരെയും തൊഴിലാളി വർഗത്തെയും ഷോക്കേസിലാക്കി, സമസ്ത മേഖലകളിലും പാർട്ടിവൽക്കരണം നടപ്പാക്കി, വിലക്കയറ്റം, തൊഴിലില്ലായ്മ, കടക്കണി എന്നിവ വർദ്ധിച്ചു, കൂടാതെ വർഗീയ പ്രചാരണം, ബോംബ് നിർമ്മാണം,

മുതലാളിത്ത പ്രേമം, അഹങ്കാരം, ധാർഷ്ട്യം, ധൂർത്ത് ഇവ നിങ്ങളുടെ പ്രവർത്തനങ്ങളിൽ വന്നുകൂടിയപ്പോൾ ജനങ്ങൾ നിങ്ങൾക്ക് നൽകിയ ചാട്ടവാറടിയാണ് ഈ തിരഞ്ഞെടുപ്പ് ഫലമെന്ന് ഓർമ്മിപ്പിക്കുകയാണ്.

നിങ്ങൾ ഇന്ത്യൻ ഭരണ ഘടനയുടെ preamble ഓർക്കുന്നത് നല്ലതാണ്.

"WE, THE PEOPLE OF INDIA, having solemnly resolved to constitute India into a SOVEREIGN SOCIALIST SECULAR DEMOCRATIC REPUBLIC" അതിൽ പറയുന്ന മതേതരത്വത്തിനുവേണ്ടി

പ്രതിജ്ഞാബദ്ധമാണ് മുസ്ലീംലീഗ്. ഞങ്ങളുടെ നേരെ വർഗീയ ആക്രമണം നടത്താൻ ഒരിക്കലും നിങ്ങൾക്ക് സാധിക്കുകയില്ലെന്ന് സൂചിപ്പിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു. ഈ ധനാഭ്യർത്ഥനകളെ ഞാൻ എതിർക്കുന്നു. അവസാനിപ്പിക്കുന്നതിന് മുമ്പ് ഒരു വാക്ക്; എന്റെ മണ്ഡലത്തിലെ എല്ലാ യോഗങ്ങളിലും ആവശ്യപ്പെടുന്നതാണ്. മഞ്ചേരി മുനിസിപ്പാലിറ്റിയിലെ എലമ്പ്രയിൽ ഒരു എൽ.പി. സ്കൂൾ, ഹൈക്കോടതി അനുവദിച്ചെങ്കിലും അത് നൽകുന്നില്ല. പൂല്ലൂരിലെ യു.പി. സ്കൂൾ ഹൈസ്കൂൾ ആക്കുന്നതിനും ആക്കപ്പറമ്പിൽ നിന്ന് പട്ടിക്കാട് വരെയുള്ള റോഡ്

പുനരുദ്ധരിക്കുന്നതിനും നടപടി സ്വീകരിക്കുന്നില്ല. മേൽപറഞ്ഞ
ആവശ്യങ്ങളിന്മേൽ എത്രയുംവേഗം നടപടി സ്വീകരിക്കണമെന്ന്
ആവശ്യപ്പെട്ടുകൊണ്ട് ഞാൻ എന്റെ വാക്കുകൾ അവസാനിപ്പിക്കുകയാണ്.
ഞാൻ ഈ ധനാഭ്യർത്ഥനകളെ എതിർക്കുന്നു.

ഡോ. എൻ. ജയരാജ്: സർ, ഞാൻ ഈ ധനാഭ്യർത്ഥനകളെ
പിന്താങ്ങുകയാണ്. വ്യവസായ വകുപ്പിന്റെ ധനാഭ്യർത്ഥനകളിന്മേലുള്ള
ചർച്ചാവേളയിൽ പ്രമുഖ കാലഘട്ടങ്ങളിൽ ഇറങ്ങിയ മലയാള
സിനിമയിലെ മൂന്ന് ചലച്ചിത്രങ്ങളെക്കുറിച്ച് പരാമർശിക്കുകയുണ്ടായി. അതിൽ
ഒന്ന്, 1989-ൽ ഇറങ്ങിയ വരവേൽപ്പും രണ്ടാമത്തേത് 1993-ൽ ഇറങ്ങിയ
മിഥുനവും മൂന്നാമത്തേത് 2014-ൽ ഇറങ്ങിയ പോളിടെക്നിക്കുമാണ്. ഈ മൂന്ന്
ചിത്രങ്ങളിലുമുള്ള ആശയം ഒന്നതന്നെയാണ്. മിഥുനത്തിൽ മോഹൻലാലിന്റെ
കഥാപാത്രമായ സേതുമാധവൻ അമ്മയുടെ പേരിൽ ദാക്ഷായണി ബിസ്കറ്റ് എന്ന
വ്യവസായം ആരംഭിക്കാൻ ശ്രമിച്ച് പരാജയപ്പെട്ട കഥയാണ്. വരവേൽപ്പിന്റെ
കഥയും അതുപോലെ തന്നെയാണ്. ആ കാലഘട്ടത്തിൽനിന്നൊക്കെ മാറി
കേരളത്തിന്റെ വ്യവസായ അന്തരീക്ഷം സൗഹൃദപരമാകുകയും കേരളത്തിലേയ്ക്ക്

വ്യവസായികൾക്ക് കടന്നുവരാനുള്ള സാഹചര്യവുമാണ് ഇന്നുള്ളത്. ആ കഥയുടെ പശ്ചാത്തലവും കാലഘട്ടവും അവസാനിക്കുന്ന കാലഘട്ടത്തിലാണ് യഥാർഥത്തിൽ വ്യവസായ വകുപ്പിനെക്കുറിച്ചുള്ള ചർച്ചയെന്ന് പറയാൻ ഞാൻ ആഗ്രഹിക്കുകയാണ്. കേരളം അത്തരമൊരു പുതിയ മാറ്റത്തിന് വഴിതെളിച്ചത് ഒരു ദിവസം കൊണ്ടല്ല. ഈ ഗവൺമെന്റിന് വ്യക്തമായ കാഴ്ചപ്പാടാണുള്ളത്. പ്രധാനമായും ഈ രംഗത്ത് വ്യവസായ സ്ഥാപനങ്ങൾ ആരംഭിക്കുന്നതിന് നിയമവുമായി ബന്ധപ്പെട്ടുണ്ടാകുന്ന എല്ലാ തടസ്സങ്ങളെയും മാറ്റിക്കൊണ്ട് അനുകൂല സാഹചര്യമൊരുക്കുന്ന കാഴ്ചയാണ് കാണാൻ കഴിഞ്ഞത്. കാലത്തിന്റെ മാറ്റം തിരിച്ചറിഞ്ഞ് അടിസ്ഥാനപരമായ പ്രശ്നങ്ങൾക്ക് പരിഹാരമുണ്ടാക്കാൻ കഴിഞ്ഞതിന്റെ മാറ്റമാണ് യഥാർഥത്തിലുണ്ടായത്. അതൊരു കൃത്യമായ കാഴ്ചപ്പാടിന്റെ ഭാഗമായിരുന്നു.

Ease of doing Business-മായി ബന്ധപ്പെട്ട കാര്യങ്ങൾ എനിക്ക് മുമ്പ് സംസാരിച്ച അംഗങ്ങൾ ഇവിടെ സൂചിപ്പിക്കുകയുണ്ടായി. അതിന് കൃത്യമായ കണക്കുകളുണ്ട്. നമ്മൾ കാട്ചു വെടിവയ്ക്കുന്നതിൽ അർഥമില്ല. കാരണം Ease of doing Business-ന്റെ കാര്യത്തിൽ കേരളം ഇന്ന് ഇന്ത്യയിലെ മറ്റേതൊരു

സംസ്ഥാനങ്ങളെക്കൊണ്ടും മുന്നിലാണ്, അതോടൊപ്പം സ്റ്റാർട്ടപ്പുകളും ആരംഭിച്ചിട്ടുണ്ട്. ഇക്കാര്യത്തിൽ വ്യവസായ വകുപ്പുമന്ത്രിയെ ഞാൻ പ്രത്യേകം അഭിനന്ദിക്കുകയാണ്. അക്കാദമിക് മേഖലയും വ്യവസായ മേഖലയും അകന്നുനിന്ന കാലഘട്ടത്തിൽനിന്ന് വ്യവസായ മേഖലയെ പുതിയ തലമുറയ്ക്ക് പരിചയപ്പെടുത്താനുള്ള സംവിധാനമാണത്. യഥാർത്ഥത്തിൽ അതൊരു മാനസിക വളർച്ചയുടെയും മാറ്റത്തിന്റെയും കൂടെ പ്രതിഫലനമായി മാറുന്നത് എടുത്തുപറയേണ്ട കാര്യമാണ്. ഇങ്ങനെയുള്ള മാറ്റം ഈ രംഗത്തുണ്ടാകുന്നത് സന്തോഷകരമായ കാര്യമാണ്. സമയക്കുറവുകൊണ്ട് അതിലേയ്ക്ക് കടക്കുന്നില്ല. വ്യവസായ രംഗത്ത് കേരളം വലിയ നേട്ടങ്ങൾ കൈവരിച്ചിട്ടുണ്ടെന്നാണ് പല കണക്കുകളും റിപ്പോർട്ടുകളും സൂചിപ്പിക്കുന്നത്. ഇതൊന്നും കാണാതെ 'കുരുടൻ ആനയെ കണ്ടതുപോലെ' സംസാരിക്കുന്നതിൽ കാര്യമില്ലെന്നതാണ് യഥാർത്ഥ്യം. സ്റ്റാർട്ടപ്പിന്റെ മുന്നേറ്റത്തിൽപ്പോലും ഒരു ഇക്കോ സിസ്റ്റത്തെ വികസിപ്പിച്ച് മുന്നോട്ടുകൊണ്ടുപോകുന്ന കാര്യത്തിൽ വലിയ മാറ്റങ്ങളുണ്ടായിട്ടുണ്ട്. അതിന്റെ പിന്നിലുള്ള സംസ്ഥാന സർക്കാരിന്റെ കൃത്യമായ ഇടപെടലിനെയും ബഹുമാനപ്പെട്ട വ്യവസായ വകുപ്പുമന്ത്രിയുടെ

കൃത്യമായ കാഴ്ചപ്പാടിനെയും ഞാൻ പ്രത്യേകമായി അഭിനന്ദിക്കുകയാണ്.

കഴിഞ്ഞ ദിവസം, ഇന്നലെ നടന്ന ചർച്ചയിൽ കേരള കോൺഗ്രസുമായി ബന്ധപ്പെട്ട ഒരു പ്രധാന വിഷയം ശ്രീ. മോൻസ് ജോസഫ് സൂചിപ്പിക്കുകയുണ്ടായി. യഥാർഥത്തിൽ കേരളാ കോൺഗ്രസിന് ആരുടെയും സർട്ടിഫിക്കറ്റ് ഇക്കാര്യത്തിൽ ആവശ്യമില്ലെന്ന് പറയാനാഗ്രഹിക്കുകയാണ്. കാരണം അതിന് കൃത്യമായ കണക്കുകളുണ്ട്; 2019-ൽ യു.ഡി.എഫ്.-ൽ ശ്രീ. തോമസ് ചാഴിക്കാടൻ ഞങ്ങളുടെ പ്രതിനിധിയായി മത്സരിച്ചപ്പോൾ പാലായിൽ അദ്ദേഹത്തിന് ലഭിച്ച ഭൂരിപക്ഷം 34000 ആണ്. 2024-ലെ യു.ഡി.എഫ്.-ന്റെ ഭൂരിപക്ഷം 12000 മാത്രമാണെന്നുള്ള കാര്യം മറന്നുപോകരുത്. 2019-ൽ അദ്ദേഹത്തിന്റെ നിയോജകമണ്ഡലത്തിൽ യു.ഡി.എഫ്.-ന് ലഭിച്ച വോട്ട് 26000 ആയിരുന്നത് 2024-ൽ 11000 ആയി കുറഞ്ഞതും 2016-ൽ 44000 വോട്ടിന്റെ ഭൂരിപക്ഷത്തിൽ ജയിച്ച നിയോജകമണ്ഡലത്തിൽ കേരള കോൺഗ്രസ് മുന്നണി മാറിയശേഷം കേവലം 4200-ൽപ്പരം വോട്ടുകൾക്ക് ജയിച്ചതും കേരളാ കോൺഗ്രസിന്റെ പ്രസക്തി എവിടെയാണെന്നതിനുള്ള വ്യക്തമായ ഉദാഹരണങ്ങളാണ്. ഇതുമാത്രമല്ല,

കോട്ടയം, ഇടുക്കി, പത്തനംതിട്ട എന്നീ മൂന്ന് ജില്ലാ പഞ്ചായത്തുകൾ യു.ഡി.എഫ്.-ന്റെ കൈവശമായിരുന്നു. കേരള കോൺഗ്രസ്സ് മുന്നണി മാറി അടുത്ത ഇലക്ഷൻ വന്നപ്പോൾ ഈ മൂന്ന് ജില്ലാ പഞ്ചായത്തുകളും എൽ.ഡി.എഫ്.-ന്റെ കൈവശമായി. കോട്ടയം ജില്ലാ പഞ്ചായത്തിലെ 11 ബ്ലോക്ക് പഞ്ചായത്തുകളിൽ 10 എണ്ണം യു.ഡി.എഫ്. ഭരിച്ചിടത്ത് ഇപ്പോൾ 10 എണ്ണം ഭരിക്കുന്നത് എൽ.ഡി.എഫ്. ആണ്. കേരള കോൺഗ്രസിന്റെ പ്രസക്തിയെക്കുറിച്ച് അദ്ദേഹം ചോദിച്ചതിന് മറുപടിയായി ഇക്കാര്യങ്ങളെല്ലാം സൂചിപ്പിക്കാൻ ഞാൻ ആഗ്രഹിക്കുകയാണ്. ഇവിടെ വളരെ ആവേശകരമായി സംസാരിക്കുമ്പോൾ കോൺഗ്രസിന്റെ ഏറ്റവും പ്രധാനപ്പെട്ട മേഖലയായ തൃശ്ശൂരിൽ 1,25,000 വോട്ടുകൾ കുറഞ്ഞ കാര്യം അദ്ദേഹം വിസ്മയിച്ചുപോയതെന്തുകൊണ്ടാണെന്ന് എനിക്കറിയില്ല. യഥാർഥത്തിൽ അക്കാര്യംകൂടി ഞാൻ സൂചിപ്പിക്കേണ്ടതായിരുന്നു. പണ്ട് പഴയകാല കാമുകിമാർ വിവാഹം കഴിഞ്ഞ് മക്കളുമായി വേറെ എവിടെയെങ്കിലും സന്തോഷമായി ജീവിക്കുമ്പോഴും ഇടയ്ക്ക് കാമുകന്മാർ അവരെ ഓർക്കാറുണ്ട്. ഒരുപക്ഷേ, ആ ഒരു മാനസികാവസ്ഥയായിരിക്കും അവർക്ക് ഉള്ളതെന്നാണ്

എനിക്ക് തോന്നുന്നത്. പണ്ട് ഞങ്ങളുടെ കൂടെ നിന്നിരുന്നതാണ്. ഇപ്പോൾ ഞങ്ങൾ സുഖമായി ജീവിക്കുന്നു. ഞങ്ങളുടെ ഇപ്പോഴത്തെ സുഖകരമായ അന്തരീക്ഷത്തിൽ ഞങ്ങളുടെ ജീവിതം എങ്ങനെയാണെന്നറിയാനുള്ള ഇടയ്ക്കുള്ള എത്തിനോട്ടം, ആ ഒരു മാനസികാവസ്ഥയുടെ ഭാഗമായിരിക്കുമെന്ന് പറയാനാണ് ഞാൻ ആഗ്രഹിക്കുന്നത്. ഞാൻ അദ്ദേഹത്തോട് ഒരു കാര്യം മാത്രമാണ് സൂചിപ്പിക്കാൻ ആഗ്രഹിക്കുന്നത്, ഞങ്ങളുടെ നാട്ടിൽ "വക്ക കെട്ടിയവൻ വേറെ... വലിച്ചവൻ വേറെ...." എന്ന് പറയാറുണ്ട്. കരയ്ക്ക് ഇരിക്കുന്നവർ അഭിപ്രായം പറയും. റോഷി അഗസ്റ്റിനൊപ്പം രണ്ടുപ്രാവശ്യം മത്സരിച്ച് തോറ്റ സ്ഥാനാർത്ഥി കോട്ടയത്ത് സ്ഥാനാർത്ഥിയായിനിന്ന് മത്സരിച്ച് ജയിക്കുമെന്ന് പറയുമ്പോൾ വക്ക കെട്ടിയവനും വലിച്ചവനും വേറെ ആൾക്കാരാണെന്ന കാര്യംകൂടി മറന്നുപോകരുത്. കേരളാ കോൺഗ്രസിന്റെ രാഷ്ട്രീയ പ്രസക്തിക്ക് ചരിത്രം എഴുതാനോ ജ്യോതിഷം പറയാനോ സത്യത്തിൽ ജോസഫ് ഗ്രൂപ്പ് വളർന്നിട്ടില്ലെന്ന് മാത്രമാണ് ഇക്കാര്യത്തിൽ വിനയപൂർവ്വം എനിക്ക് സൂചിപ്പിക്കാനുള്ളത്. മറ്റ് കാര്യങ്ങളിലേക്ക് ഞാൻ കടക്കുന്നില്ല; രാഷ്ട്രീയം പറഞ്ഞതുകൊണ്ട് മാത്രമാണ് വളരെ പ്രധാനപ്പെട്ട

വകുപ്പിന്റെ ചർച്ചയിൽ ഇക്കാര്യങ്ങൾ പറയേണ്ടിവന്നത്.

ഭിന്നശേഷി ഗ്രാമവുമായി ബന്ധപ്പെട്ട് കാഞ്ഞിരപ്പള്ളിയിലെ ഒരു സ്ഥാപനത്തിന്റെ പ്രൊപ്പോസൽ നൽകിയിട്ടുണ്ട്. ഇക്കാര്യത്തിൽ ഗവൺമെന്റിന്റെ ഭാഗത്തുനിന്നും അനുകൂലമായ നടപടിയുണ്ടാകണമെന്ന് അഭ്യർഥിക്കുന്നു. റവന്യൂ വകുപ്പിന്റെ 50 ഏക്കർ സ്ഥലം കാഞ്ഞിരപ്പള്ളിയിൽ കേവലം 13000/- രൂപയ്ക്ക് പാട്ടത്തിന് നൽകിയിരിക്കുകയാണ്. ഒരു വ്യവസായ സംരംഭവുമില്ലാത്ത നിയോജകമണ്ഡലമെന്ന നിലയിൽ പ്രത്യേക പരിഗണന നൽകി അവിടെ പുതിയ വ്യവസായ സംരംഭങ്ങൾ ആരംഭിക്കുന്നതിനുള്ള നടപടിയുണ്ടാകണമെന്ന് അഭ്യർഥിച്ചുകൊണ്ട് കേരളത്തിന്റെ ചരിത്രപരമായ മുമ്പോട്ടുള്ള പ്രയാണത്തിന് വ്യവസായ വകുപ്പ് നൽകുന്ന സഹകരണത്തിനും പുതിയ കാഴ്ചപ്പാടിനും പിന്തുണ നൽകിക്കൊണ്ട് ഈ ധനാഭ്യർത്ഥനകളെ ഞാൻ ഒരിക്കൽക്കൂടി പിന്തുണയ്ക്കുകയാണ്.

ശ്രീ. അനൂപ് ജേക്കബ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഈ ഗവൺമെന്റിന്റെ priority എവിടെയാണെന്ന് ഇന്ന് രാവിലെ നടന്ന അടിയന്തരപ്രമേയ ചർച്ചയിൽ ചോദിക്കുകയുണ്ടായി. സാമൂഹ്യ

സുരക്ഷാ പെൻഷനടക്കം മുടങ്ങിക്കിടക്കുന്ന സാഹചര്യം ഇന്ന് നമ്മൾ കാണുകയാണ്. ഗവൺമെന്റ് ഇറക്കിയ പ്രോഗ്രസ്സ് റിപ്പോർട്ടിൽ സാമൂഹ്യ സുരക്ഷാ മേഖലയുമായി ബന്ധപ്പെട്ട ആശ്വാസ കിരണം പദ്ധതി, സ്നേഹപൂർവ്വം പദ്ധതി, കോക്ലിയർ ഇംപ്ലാന്റേഷൻ സർജറി മുടങ്ങിയ നിരവധി കുട്ടികളുടെ അവസ്ഥ ഇവയെ സംബന്ധിച്ച യാതൊരു പ്രോഗ്രസ്സോ പരാമർശങ്ങളോ കാണുന്നില്ല. പരസഹായത്തോടെ മാത്രം ജീവിതം തള്ളിനീക്കുന്ന നിർധനരായവരെ പരിചരിക്കുന്നവർക്ക് ലഭിക്കുന്ന ഒരു ചെറിയ വരുമാനമാണ് ആശ്വാസ കിരണം പദ്ധതി. അതുപോലും പൂർണ്ണമായി കൊടുത്തുതീർക്കാൻ ഈ ഗവൺമെന്റിന് കഴിയുന്നില്ലെന്നത് വളരെ പ്രതിഷേധാർഹമായ കാര്യമാണ്. 2010-ൽ ആരംഭിച്ച ഈ പദ്ധതിയിലേക്ക് പുതിയ അപേക്ഷകരെപ്പോലും നിങ്ങൾ ചേർക്കുന്നില്ല. അനാഥരായ കുട്ടികൾക്ക് പഠനസഹായം നൽകുന്നതിനായി യു.ഡി.എഫ്.-ന്റെ ഭരണകാലത്ത് കൊണ്ടുവന്ന പദ്ധതിയായ 'സ്നേഹപൂർവ്വം പദ്ധതി' ഇന്ന് എവിടെയാണ് എത്തിനിൽക്കുന്നത്? കോക്ലിയർ ഇംപ്ലാന്റേഷനിലൂടെ 650 കുട്ടികളെ ജീവിതത്തിലേയ്ക്ക് തിരിച്ചുകൊണ്ടുവന്നുവെങ്കിലും ഇന്ന് അവരുടെ

അവസ്ഥയെന്താണ്? ഇതിൽ പലരും അതിന്റെ മെയിന്റനൻസുമായി ബന്ധപ്പെട്ട യാതൊരു കാര്യങ്ങളും ചെയ്യാൻ സാധിക്കാത്ത നിർധനരായ ആളുകളാണ്. ഇത്തരത്തിലുള്ള ആളുകളുടെ കാര്യം പരിഗണിക്കാൻ സാധിക്കാത്ത നിങ്ങൾ മറ്റെന്തിനെക്കുറിച്ച് പ്രസംഗിച്ചിട്ടും യാതൊരു അർത്ഥവുമില്ല. ഈ ഗവൺമെന്റ് പരിപൂർണ്ണമായും ആ മേഖലയിൽ പരാജയപ്പെട്ടിരിക്കുന്നുവെന്നാണ് എനിക്ക് ചൂണ്ടിക്കാണിക്കാനുള്ളത്. വ്യവസായമേഖലയിൽ എല്ലാം വളരെ ശുഭമാണെന്നുപറഞ്ഞപ്പോൾ, പരമ്പരാഗത മേഖലയിൽ കശുവണ്ടി തൊഴിലാളികൾ നേരിടുന്ന പ്രതിസന്ധിയെക്കുറിച്ച് ശ്രീ. വി. ശശി ഇവിടെ സൂചിപ്പിച്ചു. കൂലി സംബന്ധിച്ച ഒരു വിഷയത്തെക്കുറിച്ചാണ് അദ്ദേഹം സംസാരിച്ചത്. കയർഫെഡിൽനിന്ന് ഉയർന്ന തോതിൽ ചകിരി വാങ്ങുന്നതടക്കമുള്ള എത്രയോ പ്രശ്നങ്ങളാണ് കയർ മേഖലയിൽ നിലനിൽക്കുന്നത്. കശുവണ്ടി മേഖലയിൽ 776-ഓളം ഫാക്ടറികൾ ഇപ്പോഴും അടഞ്ഞുകിടക്കുന്നുവെന്നാണ് എന്റെ അറിവ്. പരമ്പരാഗത മേഖലകൾ പരിപൂർണ്ണമായും സ്കാൻഡലിലേക്ക് പൊയ്ക്കൊണ്ടിരിക്കുകയാണ്. ഈ ഗവൺമെന്റ് കൊണ്ടുവന്ന സൂപ്പർ-ചെറുകിട-

ഇടത്തരം വ്യവസായ സ്ഥാപനങ്ങൾ സുഗമമാക്കൽ ബിൽ യാതൊരു അവധാനതയുമില്ലാതെ കൊണ്ടുവന്ന നിയമമാണ്. ഇതിന്റെ അഞ്ചാംആറും വകുപ്പുകൾ ഇന്ന് ജനങ്ങളുടെ ജീവനതന്നെ ഭീഷണിയാകുന്ന തരത്തിലുള്ള വ്യവസായ സ്ഥാപനങ്ങൾ വിവിധ ജനവാസമേഖലകളിൽ ആരംഭിക്കുന്നതാണ്. റെഡ് കാറ്റഗറി ഒഴിവാക്കി വരുന്ന ഏതുസ്ഥാപനവും ആരംഭിക്കുന്നതിന് യാതൊരു പരിശോധനയുമില്ല. മൂന്ന് വർഷത്തേക്ക് യഥേഷ്ടം പ്രവർത്തിക്കാം. ഇതിനുള്ള ഉത്തമ ഉദാഹരണമാണ് ടാർ മിക്സിംഗ് പ്ലാന്റ്. ഇതുപോലുള്ള എത്രയോ പ്ലാന്റുകൾ ഇന്ന് നമ്മുടെ ഗ്രാമീണമേഖലകളിൽ വരുന്നു. ഈ നിയമത്തിന്റെ അടിസ്ഥാനത്തിൽ കോടിക്കണക്കിന് രൂപ നിക്ഷേപിച്ച് സംരംഭകർ വരുമ്പോൾ സ്വാഭാവികമായും ഈ സംരംഭംമൂലം ജനജീവിതം ദുസ്സഹമാകുകയും അവിടെ വലിയ പ്രതിഷേധം ഉയരുകയും ചെയ്യുന്നു. ഒരു ഭാഗത്ത് സംരംഭകർ അവതാളത്തിലാകുകയും മറുഭാഗത്ത് ജനജീവിതം ആശങ്കയിലുമാകുമ്പോൾ സമരമുണ്ടാകുന്നു. ജനജീവിതം ദുസ്സഹമായി വരുന്ന സാഹചര്യത്തിൽ അക്കാര്യം പരിശോധിക്കുന്ന രീതിയിലുള്ള ഭേദഗതികൾ ഈ ബില്ലിൽ കൊണ്ടുവരണം. അതിൽ യാതൊരു

മടിയും വിചാരിക്കേണ്ടതില്ല. ഇത്തരം കാര്യങ്ങളിൽ സർക്കാർ കൂടുതൽ ശ്രദ്ധയോടെ ഇടപെടണമെന്നാണ് എനിക്ക് പറയാനുള്ളത്. പൊതുമേഖല സ്ഥാപനങ്ങൾ നഷ്ടത്തിലേയ്ക്കുപോകുന്ന കാര്യം ഇവിടെ പ്രതിപാദിക്കുകയുണ്ടായി; ഏകദേശം 26 സ്ഥാപനങ്ങൾ നഷ്ടത്തിൽ പോകുന്നുവെന്നത് യാഥാർത്ഥ്യമാണ്. പൊതുമേഖല സ്ഥാപനങ്ങളിലെ ജീവനക്കാർക്ക് ശമ്പളം ഉറപ്പുവരുത്തുന്നതിന് 2022-ൽ ഉത്തരവ് ഇറക്കിയതായി നിങ്ങളുടെ പ്രോഗ്രസ്സ് റിപ്പോർട്ടിൽ കണ്ടു. എന്നാൽ എത്രയോ പൊതുമേഖല സ്ഥാപനങ്ങളിലെ ജീവനക്കാർക്ക് ശമ്പളംപോലും ലഭിക്കുന്നില്ല. കഴിഞ്ഞ ദിവസം ബഹുമാനപ്പെട്ട വ്യവസായ വകുപ്പുമന്ത്രിയോട് ഞാനും ശ്രീ. ചാണ്ടി ഉമ്മനും എറണാകുളത്തെ ട്രാക്കോ കേബിൾ കമ്പനിയുമായി ബന്ധപ്പെട്ട ഒരു വിഷയത്തെക്കുറിച്ച് സൂചിപ്പിച്ചിട്ടുണ്ടായിരുന്നു. ഇരുമ്പനത്തെ ട്രാക്കോ കേബിൾ കമ്പനി നിർത്തലാക്കുന്നതിനെക്കുറിച്ച് ചോദിച്ചപ്പോൾ അങ്ങ് വളരെയധികം വളച്ചൊടിച്ച് ഒരു മറുപടിയാണ് നൽകിയത്. ഇരുമ്പനത്തെ ട്രാക്കോ കേബിൾ കമ്പനി തുടർന്നുകൊണ്ടുപോകാൻ ഗവൺമെന്റ് ഉദ്ദേശിക്കുന്നുണ്ടോ ഇല്ലയോ എന്ന കാര്യമാണ് ഞാൻ ചോദിക്കുന്നത്. അവിടെ

ആവശ്യമായ raw materials-ഉം യന്ത്രങ്ങളും കൊണ്ടുവന്ന് ഉൽപ്പാദനം നടത്താനുള്ള സാഹചര്യമുണ്ടെന്ന കാര്യം അങ്ങേയ്ക്കും അറിയാമല്ലോ; അങ്ങയുടെ ജില്ലയ്ക്കുംകൂടി ആണല്ലോ. ആ സ്ഥാപനത്തെ തിരുവല്ലയിലോ മറ്റേതെങ്കിലും യൂണിറ്റിലേക്കോ ചേർത്തുകൊണ്ട് ഇരുമ്പനത്തെ യൂണിറ്റ് ഇല്ലാതാക്കാനുള്ള നടപടിയുമായി ഒരു കാരണവശാലും മുന്നോട്ടുപോകാൻ പാടില്ല.

ആമ്പല്ലൂർ ഇലക്ട്രോണിക്സ് പാർക്കിനെക്കുറിച്ചും പ്രോഗ്രസ്സ് റിപ്പോർട്ടിൽ പരാമർശിച്ചിട്ടുണ്ട്. അത് വായിച്ചപ്പോൾ എനിക്ക് വളരെ വിഷമമാണ് തോന്നിയത്. അവിടെ 20 ഏക്കർ സ്ഥലം അക്വാപാർക്കിനായി മാറ്റാൻ പോകുന്നുവെന്നാണ് പ്രതിപാദിച്ചിരിക്കുന്നത്. ഇലക്ട്രോണിക്സ് പാർക്ക് ആമ്പല്ലൂരിൽ കൊണ്ടുവരുന്നതും ഈ മേഖലയിൽ ഉൽപ്പാദനം വർദ്ധിപ്പിക്കുന്നതും നിങ്ങളുടെ പ്രകടനപത്രികയിൽ പറഞ്ഞിരുന്നതാണ്. എന്നാൽ 21.5 ഏക്കർ ഭൂമി ഏറ്റെടുത്തിരിക്കുന്നത് അക്വാപാർക്കിനാണെന്നാണ് ഇപ്പോൾ അറിയാനിടയായത്. നിങ്ങളെല്ലാവരും ധാരാളം വിദേശയാത്ര നടത്തുന്ന വ്യക്തികളാണല്ലോ; ഓരോ സ്ഥലങ്ങളിലും ഇക്കോ ഫ്രണ്ട്ലിയായുള്ള പദ്ധതികൾ വികസിപ്പിക്കാൻ സാധിക്കുമെന്നതിന് ധാരാളം വിദേശ രാജ്യങ്ങൾ

ഉദാഹരണമായുണ്ട്. എത്രയോ വിദേശയാത്രകൾ മുഖ്യമന്ത്രിയും മന്ത്രിമാരും നടത്തുന്നുണ്ട്. വ്യവസായ സ്ഥാപനങ്ങളുള്ള പ്രദേശങ്ങൾ water logged ഏരിയയാണെങ്കിൽ അവിടത്തെ നീർച്ചാലുകളെ സ്വാഭാവികമായി നിലനിർത്തിക്കൊണ്ടും പുരോഗമനപരമായ ആശയങ്ങൾകൊണ്ടും നിങ്ങളുടെ മാനിഫെസ്റ്റോയിൽ പറഞ്ഞിരിക്കുന്ന പദ്ധതികൾ കൊണ്ടുവരാൻ സാധിക്കും. അക്വാപാർക്ക് എന്നതിന്റെ ആശയം എന്താണെന്ന് ബഹുമാനപ്പെട്ട മന്ത്രി വിശദീകരിക്കും. എന്തായാലും, അവിടെ നിർദ്ദിഷ്ടമായ ആശയംതന്നെ കൊണ്ടുവരാൻ സർക്കാർ തയ്യാറാകണമെന്നാണ് ഈ വിഷയം സംബന്ധിച്ച് എനിക്ക് സൂചിപ്പിക്കാനുള്ളത്.

ചെറുകിട-ഇടത്തരം വ്യവസായ സംരംഭകർക്ക് അനുവദിച്ച സഹായത്തിന് സംരംഭകർ കാത്തിരിക്കാൻ ഇടങ്ങിയിട്ട് ഏതാണ്ട് 8 മാസമായി. 14 ജില്ലകളിലായി 60 കോടി രൂപയാണ് ഇനിയും ലഭിക്കാനുള്ളത്. നമ്മുടെ സംരംഭകരെ പ്രോത്സാഹിപ്പിക്കുന്നതിനായുള്ള ഓരോ പരിശ്രമങ്ങളെക്കുറിച്ചും നിങ്ങൾ അവകാശപ്പെടുമ്പോൾ ഇതൊക്കെയാണ് യഥാർഥചിത്രം എന്നാണ് എനിക്ക് ചൂണ്ടിക്കാണിക്കാനുള്ളത്. നമ്മുടെ പരമ്പരാഗത വ്യവസായങ്ങളിലടക്കം ഇന്ന് നേരിടുന്ന പ്രതിസന്ധികളിൽ ഗവൺമെന്റ്

അടിയന്തരമായി ഇടപെടാനുള്ള സാഹചര്യമുണ്ടാകണം. സാമൂഹ്യ സുരക്ഷാ മേഖലയിൽ കൃത്യമായി പെൻഷൻ നൽകി പാവപ്പെട്ടവരെ സഹായിക്കാനുള്ള നടപടിയുണ്ടാകണം. അത്തരം കാര്യങ്ങളിൽനിന്നും പരിപൂർണ്ണമായി പിന്നോട്ട് പോയി പരാജയപ്പെട്ടിരിക്കുന്ന ഈ ഗവൺമെന്റിന്റെ ധനാഭ്യർത്ഥനകളെ ഞാൻ എതിർക്കുകയാണ്.

ശ്രീ. പി. മമ്മിക്കുട്ടി: സർ, വ്യവസായ വകുപ്പിന്റെയും സാമൂഹ്യ ക്ഷേമ വകുപ്പിന്റെയും ചുമതലയുള്ള ബഹുമാനപ്പെട്ട മന്ത്രിമാർ അവതരിപ്പിച്ച ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ഈ സംസ്ഥാനത്തെ ഒരു വിജ്ഞാന സമ്പദ്ഘടനയിലധിഷ്ഠിതമായ വിജ്ഞാന സമൂഹമായി മാറ്റിയെടുക്കുന്നതിനുള്ള നിരന്തരമായ പ്രവർത്തനത്തിന്റെ ഭാഗമായി വ്യവസായ മേഖലയെ സംരക്ഷിക്കുന്നതിനും അതിലെ തൊഴിലാളികളെ രക്ഷിക്കുന്നതിനും അതിലൂടെ നമ്മുടെ സാമ്പത്തിക സ്ഥിതി മെച്ചപ്പെടുത്തുന്നതിനും സഹായകരമായ രീതിയിലുള്ള പദ്ധതികളാണ് വിഭാവനം ചെയ്തിട്ടുള്ളത്. ആധുനിക ഇലക്ട്രോണിക് വ്യവസായങ്ങൾ മാത്രമല്ല കേരളത്തിന്റെ പരമ്പരാഗത വ്യവസായങ്ങളായ കയർ, കൈത്തറി, കശുവണ്ടി എന്നിവയെയും കൈത്തറി മില്ലുകൾ, യന്ത്രത്തറികൾ, അതുമായി ബന്ധപ്പെട്ട

എല്ലാ മേഖലയെയും പ്രതിപാദിച്ചുകൊണ്ട് അതിനെ പുനരുദ്ധരിക്കാനും പുനഃക്രമീകരിക്കാനും സംരക്ഷിക്കാനും സഹായകരമായ പദ്ധതികളാണ് ആസൂത്രണം ചെയ്തിട്ടുള്ളത്. സാമൂഹ്യസുരക്ഷയുമായി ബന്ധപ്പെട്ട പ്രവർത്തനങ്ങളിൽ നമ്മുടെ രാജ്യത്തിനതന്നെ മാതൃകയായ പ്രവർത്തനങ്ങൾ നടത്തിയതിന്റെ ഭാഗമായുള്ള അംഗീകാരവും ബഹുമതിയും നേടിക്കൊണ്ടാണ് നമ്മുടെ സംസ്ഥാനം മുന്നോട്ടുപോകുന്നത്. അതിൽ ഭിന്നശേഷിക്കാരായ ആളുകൾ, യുവാക്കൾ, വിദ്യാർത്ഥികൾ, കുട്ടികൾ, വൃദ്ധർ, സ്ത്രീകൾ എന്നിവരെല്ലാമുണ്ട്. ഇവരെയെല്ലാം മുന്നിൽ കണ്ടുകൊണ്ട് ഇന്നത്തെ അവസ്ഥയിൽനിന്നും കുറേക്കൂടി മുന്നോട്ടുപോകാൻ സഹായകരമായ രൂപത്തിലുള്ള ധനാഭ്യർത്ഥനകളാണ് ഇവിടെ അവതരിപ്പിക്കപ്പെട്ടത്. അതിന്റെ മറ്റ് വിശദാംശങ്ങളിലേയ്ക്കൊന്നും ഞാൻ കടക്കുന്നില്ല. ഇക്കാര്യങ്ങളൊക്കെ ചർച്ച ചെയ്യുമ്പോൾ അത്തരം കാര്യങ്ങളിലേയ്ക്ക് പോകാതെ ഇതിനെ എതിർക്കുന്നുവെന്ന ഒരു വാചകമാണ് പ്രതിപക്ഷം പറയുന്നത്. അത് പറഞ്ഞില്ലെങ്കിൽ അവർ പ്രതിപക്ഷം ആകില്ലല്ലോ; ആ ഒരു നിലപാട് സ്വീകരിച്ച് പോകുമ്പോൾതന്നെ വസ്തുതകളെ വസ്തുതാപരമായി

വിലയിരുത്തിക്കൊണ്ട് കാര്യങ്ങൾ പറയേണ്ടതാണ്. ഇപ്പോൾ നടന്ന പാർലമെന്റ് തിരഞ്ഞെടുപ്പുമായി ബന്ധപ്പെട്ട കാര്യങ്ങളെക്കുറിച്ചാണ് പ്രതിപക്ഷാംഗങ്ങളെല്ലാം ഇവിടെ സംസാരിക്കുന്നത്. 2019-ൽ പാർലമെന്റ് തിരഞ്ഞെടുപ്പും 2021-ൽ അസംബ്ലി തിരഞ്ഞെടുപ്പും നടന്നിരുന്നു. ഇതിലെല്ലാം വോട്ട് ചെയ്യുന്നത് ഈ കേരളത്തിലെ വോട്ടർമാരായ ആളുകളാണ്. നിങ്ങൾ അന്ന് അസംബ്ലി തിരഞ്ഞെടുപ്പിൽ ദയനീയമായി പരാജയപ്പെടാൻ കാരണം നിങ്ങളുടെ ധൂർത്തും ധിക്കാരവും പെരുമാറ്റവും കൊണ്ടാണോ? അക്കാരണങ്ങൾ കൊണ്ടാണ് എൽ.ഡി.എഫ്. ഇപ്പോൾ തോറ്റതെന്ന് സമർത്ഥിക്കാനാണല്ലോ നിങ്ങൾ ശ്രമിക്കുന്നത്. നിങ്ങളുടെ അന്നത്തെ പരാജയത്തിന്റെ കാരണം അതാണെന്ന് നിങ്ങൾ അംഗീകരിച്ചതുകൊണ്ടാണോ ഇക്കാര്യങ്ങൾ ഇപ്പോൾ പറയുന്നതെന്നതിൽ വ്യക്തത വരുത്തണം. തിരഞ്ഞെടുപ്പിന്റെ കണക്കുകളും വോട്ടുകളും സീറ്റുകളുടെ കണക്കുകളുമൊക്കെ പറയുമ്പോൾ നമുക്കും കണക്ക് പറയാൻ സാധിക്കും. 2019-ലെ തിരഞ്ഞെടുപ്പിലും 20 സീറ്റിൽ ഇടതുപക്ഷ ജനാധിപത്യ മുന്നണിക്ക് ഒരു സീറ്റ് മാത്രമാണ് ലഭിച്ചത്. യു.ഡി.എഫ്.-ന് അപ്പോൾ 19 സീറ്റ് കിട്ടിയിരുന്നു. എന്നാൽ തിരഞ്ഞെടുപ്പിലെ സീറ്റിന്റെ എണ്ണം

പറയുന്ന നിങ്ങൾക്ക് തിരഞ്ഞെടുപ്പ് കഴിഞ്ഞപ്പോൾ 18 സീറ്റ് മാത്രമാണ് ലഭിച്ചത്. പക്ഷേ ഒരു സീറ്റ് നിങ്ങൾ ബി.ജെ.പി.-ക്ക് കൊടുത്തു. അക്കാര്യം

ഞങ്ങളല്ല പറഞ്ഞത്; അവിടത്തെ വോട്ടിന്റെ കണക്ക് വെച്ചുകൊണ്ട് അവിടെ

പരാജയപ്പെട്ട ബഹുമാന്യനായ ശ്രീ. മുരളീധരൻ പറഞ്ഞതാണ്.

ഇടതുപക്ഷമാണ് ജയിച്ചിരുന്നതെങ്കിൽ ഇത്ര

സങ്കടമുണ്ടാകില്ലായിരുന്നുവെന്നാണ് അദ്ദേഹം പറഞ്ഞത്. ഒരിക്കലും

ഇടതുപക്ഷം ജയിച്ചുകൂടാമെന്നതിന്റെ അടിസ്ഥാനത്തിൽ

എൺപത്തൊരായിരത്തിൽപരം വരുന്ന വോട്ട് താമരയ്ക്ക് കൊടുത്ത് ഈ

കേരളത്തിൽനിന്ന് താമര ചിഹ്നത്തിന്റെ ഒരു പാർലമെന്റ് മെമ്പറെ അങ്ങോട്ട്

അയച്ചതിന്റെ ക്രെഡിറ്റ് യു.ഡി.എഫ്. ഏറ്റെടുക്കണമെന്ന് അർത്ഥം. എന്നിട്ട് 11

സീറ്റിൽ ബി.ജെ.പി. ഒന്നാം സ്ഥാനത്താണെന്നാണ് പറയുന്നത്; ഇതിന്

ഉത്തരവാദി ആരാണ്? ഞങ്ങളുടെ വോട്ട് കുറച്ച് പോയിട്ടുണ്ടാവാം. ഈ 11

സീറ്റിൽ ഒന്നാം സ്ഥാനത്താണെന്ന് പറയുന്നതിൽ ആവേശം

കൊള്ളുകയാണെങ്കിൽ 9 സീറ്റിൽ ബി.ജെ.പി.-ക്ക് കെട്ടിവെച്ച കാശ് പോയി

എന്നുകൂടി നിങ്ങൾ പറയണം. ഇന്ത്യയിൽ ബി.ജെ.പി.-യും കോൺഗ്രസ്സും

തമ്മിൽ മത്സരിച്ച പല പ്രദേശങ്ങളിലും ബി.ജെ.പി.-ക്ക് കെട്ടിവച്ച കാശ് പോയില്ല. കേരളത്തിൽ മാത്രമാണ് കെട്ടിവച്ച കാശ് പോയത്. ഒരു സീറ്റ് അവർ ജയിച്ചതിൽ നമ്മളൊക്കെ തുല്യ പങ്കാളികളാണെന്ന് പറയുമ്പോൾത്തന്നെ കുറഞ്ഞ പങ്കാളിത്തം ഞങ്ങളുടെ വോട്ടും പോയിട്ടുണ്ട്. ഭൂരിപക്ഷം വോട്ട് നിങ്ങളുടേതാണ് പോയത്. 1977-ലെ പാർലമെന്റ് തിരഞ്ഞെടുപ്പിൽ ഒരു സീറ്റും ഞങ്ങൾക്ക് കിട്ടിയിട്ടില്ല. ആൾ ഇന്ത്യാ അടിസ്ഥാനത്തിൽ കോൺഗ്രസ്സ് ആകെ തുഹാനായി; ഇന്ദിരാഗാന്ധിയുൾപ്പെടെ പരാജയപ്പെട്ടു. ആ പരാജയപ്പെട്ട തിരഞ്ഞെടുപ്പിലും കേരളത്തിൽ തിരിച്ചാണുണ്ടായത്. ആ തിരഞ്ഞെടുപ്പിൽ ഇടതുപക്ഷ ജനാധിപത്യ മുന്നണിക്ക് 17 സീറ്റ് മാത്രമാണ് ലഭിച്ചത്. 2019-ൽ നടന്ന തിരഞ്ഞെടുപ്പുമായി ബന്ധപ്പെട്ട വിലയിരുത്തൽ നടത്തുമ്പോൾ അസംബ്ലി അടിസ്ഥാനത്തിൽ ഞങ്ങൾക്കുണ്ടായിരുന്ന 16 സീറ്റിലാണ് ചെറിയ ഭൂരിപക്ഷമുണ്ടായത്. ഈ തിരഞ്ഞെടുപ്പുമായി ബന്ധപ്പെട്ട് നോക്കുമ്പോൾ യു.ഡി.എഫ്.-ന് 2011-ൽ എത്ര അസംബ്ലി സീറ്റിന്റെ ഭൂരിപക്ഷമാണുണ്ടായിരുന്നത്; അതിന്റെ അടിസ്ഥാനത്തിൽ യു.ഡി.എഫ്.-ന് അവരുടെ നില മെച്ചപ്പെടുത്താൻ

സാധിച്ചോ? യു.ഡി.എഫ്.-ന് ഉണ്ടായിരുന്ന സീറ്റിന്റെയടിസ്ഥാനത്തിൽ യു.ഡി.എഫ്.-ന് സീറ്റ് കുറഞ്ഞിട്ടുണ്ട്. ഞങ്ങൾക്ക് 16 സീറ്റ് ഉണ്ടായിരുന്നത് 18 ആയിട്ടുണ്ട്, 18 പോരാ. പക്ഷേ കണക്കുകളും സീറ്റിന്റെ എണ്ണവും ധിക്കാരത്തിന്റെ പേരും ധൂർത്തിന്റെ പേരും പറഞ്ഞ്..... അതിന്റെ ഭാഗമായി ജനങ്ങളൊക്കെ കയ്യൊഴിഞ്ഞുവെന്നാണോ? ഞങ്ങൾ ജനങ്ങൾക്കുവേണ്ടി, മനുഷ്യർക്കുവേണ്ടിയാണ് സംസാരിക്കുന്നത്. ഇവിടെ യു.ഡി.എഫ്.-ലെ പലരും സംസാരിച്ചല്ലോ; ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. ഓരോ സമുദായത്തിന്റെയും ജാതിയുടെയും മതത്തിന്റെയും പേരിൽ ഇവരൊക്കെതന്നെ ജനങ്ങളെ അസ്വസ്ഥരാക്കുകയാണ്. അതുമായി ബന്ധപ്പെട്ട തിരിച്ചടിയായി നിങ്ങൾക്കുണ്ടായത്. എത്ര തിരിച്ചടിയുണ്ടായാലും ഞങ്ങൾ മനുഷ്യർക്കുവേണ്ടിയേ സംസാരിക്കുകയുള്ളൂ. ആ മനുഷ്യർക്കുവേണ്ടിയുള്ള പോരാട്ടവുമായി ഞങ്ങൾ മുന്നോട്ട് പോകും. ജാതിയുടെയും മതത്തിന്റെയും സമുദായത്തിന്റെയും പേരിൽ ഞങ്ങൾ നിൽക്കില്ല. മനുഷ്യർക്കുവേണ്ടി സംസാരിക്കാനുള്ള ആളുകൾ ഇവിടെയുണ്ടാകണമെന്ന് അർത്ഥം. അതില്ലാതെ പോകുന്നതിലുള്ള വലിയ ദുഃഖകരമായ കാര്യമാണ് പറയാനുള്ളത്.

ശ്രീ. യു. എ. ലത്തീഫ് ഉമ്മൻചാണ്ടി സർക്കാരിന്റെ കാലത്തുണ്ടായ വിപ്ലവകരമായ മാറ്റത്തെക്കുറിച്ച് പറഞ്ഞു. ഒന്നുമുണ്ടായില്ലെന്ന് പറയുന്നില്ല, മാറ്റങ്ങളൊക്കെ ഉണ്ടായിട്ടുണ്ട്. ഡിജിറ്റൽ ഡിവൈസും ഡിജിറ്റൽ വിപ്ലവവും നടന്നത് അക്കാലത്താണ്. ഉമ്മൻ ചാണ്ടി സർക്കാരിന്റെ കാലത്ത്, 24-02-2016-ൽ, ആ ഗവൺമെന്റിന്റെ അവസാന കാലഘട്ടത്തിൽ ബഡ്ജറ്റിൽ പ്രഖ്യാപിച്ചതും നടപ്പാക്കാൻ കഴിയാതെ പോയതുമായ പദ്ധതികളെ സംബന്ധിച്ച് ശ്രീ. ജയചന്ദ്രൻ ചോദിച്ച ചോദ്യത്തിന് മറുപടിയായി അദ്ദേഹം പറഞ്ഞിട്ടുണ്ട്. ഇവിടെ ഞാൻ എണ്ണം പറയുന്നില്ല. ഡിജിറ്റൽ വിപ്ലവം നടന്നതുമായി ബന്ധപ്പെട്ട കാര്യങ്ങളും സൂക്ഷ്മങ്ങളും വ്യവസായത്തെയും കലയെയും സംബന്ധിച്ച കാര്യങ്ങളും പറഞ്ഞിട്ടുണ്ട്. ഇതൊക്കെ ബഡ്ജറ്റിൽ പ്രഖ്യാപിച്ചെങ്കിലും ഈ അഞ്ച് വർഷത്തിനുള്ളിൽ അതൊന്നും നടപ്പാക്കാൻ കഴിഞ്ഞില്ലെന്നുപറയുന്ന ഇരുന്നൂറോളം വരുന്ന നിർദ്ദേശങ്ങളാണ് അദ്ദേഹം പറഞ്ഞ മറുപടിയിലുള്ളത്. ഞാൻ അതിന്റെ വിശദാംശത്തിലേയ്ക്ക് കടക്കുന്നില്ല. ഇവിടെ കുടിശ്ശിക വരുത്തിയിരിക്കുന്നു, ബില്ലുകൊടുക്കുന്നില്ല എന്നൊക്കെ പരാമർശിച്ചല്ലോ; കേന്ദ്രവും കേരളവും ഒരുമിച്ച് ഭരിച്ചുവരല്ലേ നിങ്ങൾ? അന്ന്

കരാറുകാർക്ക് ബാക്കി എത്ര രൂപ കൊടുക്കാനുണ്ടായിരുന്നു; കേന്ദ്രത്തിന്റെ ഫണ്ടിന്റെ എന്തെങ്കിലും ലിമിറ്റേഷൻ വന്നോ? ഇപ്പോൾ കേന്ദ്ര ഗവൺമെന്റ് സ്വീകരിക്കുന്ന നിലപാട് നമ്മൾ ചർച്ച ചെയ്യുകയല്ലേ? കേരളത്തിന് അർഹതപ്പെട്ട പദ്ധതി വിഹിതമോ ഗ്രാന്റോ മറ്റ് സംവിധാനങ്ങളോ ജി.എസ്.ടി.-യിലെ നഷ്ടപരിഹാരമോ ഒന്നും തരാതെ സാമ്പത്തികമായി ശ്യാസംമുട്ടിച്ചതിന്റെ ഭാഗമായി ചില കുടിശ്ശികകൾ വന്നിട്ടുണ്ട്. ആ കുടിശ്ശികകൾ കൊടുത്തുതീർക്കും. അതുമായി ബന്ധപ്പെട്ട ചില പ്രശ്നങ്ങളുണ്ട്. കേന്ദ്രവും കേരളവും ഒരുക്കൂട്ടർ ഭരിച്ചിരുന്ന കാലത്ത് കരാറുകാർക്ക് ബില്ലുകളും കുടിശ്ശികകളും കൊടുക്കാനുണ്ടായിരുന്നില്ലേ; ശമ്പളക്കാർക്ക് കുടിശ്ശിക കൊടുക്കാനുണ്ടായിരുന്നില്ലേ; അക്കാലത്ത് ശമ്പള പരിഷ്കരണം നടപ്പാക്കാൻ നിങ്ങൾക്ക് സാധിച്ചോ? ഉദ്യോഗസ്ഥരുടെയും ജീവനക്കാരുടെയും കുടിശ്ശിക സംബന്ധിച്ചും ശമ്പളപരിഷ്കരണത്തെ സംബന്ധിച്ചുമാക്കെ ഇങ്ങനെ കേഴുന്ന ആളുകൾ, അവരുടെ ഭരണകാലത്ത് നടപ്പാക്കേണ്ട ശമ്പള പരിഷ്കരണംപോലും നടപ്പാക്കാത്തവരാണ് ഇപ്പോൾ ജീവനക്കാരുടെ ഡി.എ. കുടിശ്ശികയാണ്, പെൻഷൻകാർക്ക് കുടിശ്ശിക ബാക്കിയുണ്ട് എന്നൊക്കെ പറയുന്നത്. കുടിശ്ശിക

ബാക്കിയുണ്ട്; പക്ഷേ, ഇപ്പോഴും ഇവിടുന്ന് ജയിച്ചുപോയ 18 പേരുണ്ടല്ലോ? ഇവിടെ ആ കാര്യവുമായി ബന്ധപ്പെട്ട് സംസാരിച്ചത് ആ പ്രസ്ഥാനത്തിന്റെ ഭാഗമായുള്ള ആളുകൾ അല്ലേ? ഈ കുടിശ്ശികയുൾപ്പെടെ നമുക്ക് തരുന്നതിനും നേടിയെടുക്കുന്നതിനും വേണ്ടിയുള്ള പരിശ്രമവുമായി ബന്ധപ്പെട്ട് യോജിച്ചുപോകാമെന്നല്ലേ പറയേണ്ടത്? ബി.ജെ.പി.-ക്ക് എതിരായുള്ള വലിയ മുന്നേറ്റത്തിന്റെ ചാമ്പ്യന്മാരാണ്. കോൺഗ്രസ്സുമായി മുഖാമുഖം നേരിട്ട് മത്സരിക്കുന്ന സ്ഥലത്തും ബി.ജെ.പി.യുമായി മുഖാമുഖം മത്സരിക്കുന്ന മണ്ഡലങ്ങളിലും സംസ്ഥാനങ്ങളിലും എന്താണ് കോൺഗ്രസ്സിന്റെ സ്ഥിതി? അക്കാര്യങ്ങളെല്ലാം വിസ്മരിച്ചുകൊണ്ട് ഇവിടെ വന്ന് പാർലമെന്റ് തെരഞ്ഞെടുപ്പുമായി ബന്ധപ്പെട്ട കാര്യങ്ങൾ വിശദീകരിച്ചും അസംബ്ലി തെരഞ്ഞെടുപ്പുമായി ബന്ധപ്പെട്ട റിസൾട്ടിനെ താരതമ്യം ചെയ്തും ഇടതുപക്ഷ ജനാധിപത്യ മുന്നണി ആകെ തകർന്നുതരിപ്പണമായിരിക്കുന്നതിന് കാരണം മുഖ്യമന്ത്രിയുടെ നിലപാടും ധർഷ്ട്യവും ധിക്കാരവുമാണെന്ന് പറഞ്ഞ് വസ്തുതകളെ വസ്തുതകളല്ലാതാക്കിത്തീർക്കാനുള്ള നിലപാട് സ്വീകരിക്കരുത്. ശ്രീ. എ. കെ. ആന്റണിയുടെ കാര്യവും സി.പി.ഐ.(എം.)-ന്റെ

തകർച്ചയെക്കുറിച്ചും ഇവിടെ സൂചിപ്പിച്ചല്ലോ? മഹാനായ ലേനിന്റെ ചില ക്വാട്ടിംഗ് എടുത്തുകൊണ്ട് ശ്രീ. യു. എ. ലത്തീഫ് ഇവിടെ സംസാരിച്ചല്ലോ? ഈ കേരളത്തിൽ 100 കൊല്ലത്തേക്ക് ഇടതുപക്ഷക്കാർ അധികാരത്തിൽ വരില്ലെന്ന് ശ്രീ. എ. കെ. ആന്റണിയും അതുപോലെ മലയാള മനോരമ ഉൾപ്പെടെ പ്രഖ്യാപിച്ചില്ലേ; എന്നാണ് പ്രഖ്യാപിച്ചത്? എന്നാൽ അതിനുശേഷം മൂന്ന് തവണ കേരളത്തിൽ എൽ.ഡി.എഫ്. അധികാരത്തിൽ വന്നിട്ടുണ്ട്. അങ്ങനെ അധികാരത്തിൽ വന്നത് ജനങ്ങളുടെ വോട്ട് കൊണ്ടുതന്നെയാണ്. തിരഞ്ഞെടുപ്പുമായി ബന്ധപ്പെട്ട പരാതികളിൽ പരിശോധിക്കേണ്ടത് പരിശോധിക്കുകയും തിരുത്തേണ്ടത് തിരുത്തുകയും സ്വയം വിമർശനം നടത്തുകയും ചെയ്യും. പക്ഷേ അതൊന്നും നടത്താത്ത, ബി.ജെ.പി.-ക്ക് ഒരു ലക്ഷം വോട്ട് നൽകി കേരളത്തിൽ നിന്നൊരു ബി.ജെ.പി.-യുടെ പ്രതിനിധിയെ കേന്ദ്രത്തിലേക്ക് അയച്ച ഒരു വിഭാഗക്കാരായ ആളുകൾ ഇടതുപക്ഷത്തെയും കമ്മ്യൂണിസ്റ്റുകാരെയും ആക്ഷേപിക്കുന്നതിൽ യാതൊരു അർഥവുമില്ല എന്നുകൂടി ഇവിടെ സൂചിപ്പിക്കുന്നു. വ്യവസായവുമായി ബന്ധപ്പെട്ട് ഷൊർണ്ണൂർ മണ്ഡലത്തിലെ പൊതുമേഖലാ സ്ഥാപനങ്ങളായ ചന്ദ്രയാൻ-3, ആദിത്യ-1

ഉൾപ്പെടെയുള്ളവയ്ക്ക് യന്ത്രോപകരണങ്ങൾ നിർമ്മിക്കുന്ന കേന്ദ്രങ്ങളായി പ്രവർത്തിക്കുന്ന SIFL (Steel and Industrial Forgings Ltd)-നെയും കാർഷിക മേഖലയിലെ ഉൽപ്പാദനം നടത്തുന്ന ദി മെറ്റൽ ഇൻഡസ്ട്രീസിയനെയും ഈ കാലഘട്ടത്തിനനുസരിച്ച് അപ്ഡേറ്റ് ചെയ്യുന്നതിന് ആവശ്യമായ നടപടികൾകൂടി വ്യവസായ വകുപ്പിന്റെ ഭാഗത്തുനിന്നും ഉണ്ടാകണമെന്നുകൂടി അഭ്യർത്ഥിച്ചുകൊണ്ട് വ്യവസായ വകുപ്പും സാമൂഹ്യസുരക്ഷാ വകുപ്പും അവതരിപ്പിച്ച ധനാഭ്യർത്ഥനകളെ ഞാൻ അനുകൂലിക്കുകയും പിന്തുണയ്ക്കുകയും ചെയ്യുന്നു.

ശ്രീ. ആന്റണി ജോൺ: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. കേരളം വ്യവസായത്തിന് പറ്റിയ നാടല്ലെന്ന നിലയിലുള്ള ചില തെറ്റായ കാഴ്ചപ്പാടുകളുണ്ടായിരുന്നു. എന്നാൽ കഴിഞ്ഞ എട്ടുവർഷക്കാലത്തെ ഈ രണ്ട് ഗവൺമെന്റുകളുടെയും കൃത്യമായ ഇടപെടലിന്റെ ഭാഗമായി ഈ കൊച്ചുകേരളത്തെ ഇന്ന് രാജ്യത്ത് കൂടുതൽ വ്യവസായ സൗഹൃദ അന്തരീക്ഷം നിലനിൽക്കുന്ന ഒരു സംസ്ഥാനമാക്കി മാറ്റാൻ സാധിച്ചിട്ടുണ്ട്. കഴിഞ്ഞ ഗവൺമെന്റിന്റെ കാലത്തും രണ്ടാം പിണറായി ഗവൺമെന്റിന്റെ

കാലത്തും വ്യവസായികളെയും സംരംഭങ്ങൾ തുടങ്ങാൻ ആഗ്രഹിച്ചവരുന്ന ആളുകളെയുമെല്ലാം പൂർണ്ണമായി വിശ്വാസത്തിലെടുത്താണ് സർക്കാർ ഓരോ സമീപനവും സ്വീകരിച്ചിട്ടുള്ളത്. അവർക്ക് സർക്കാർ നിയമപരവും സാമ്പത്തികവും സാങ്കേതികവുമായ പൂർണ്ണ പിന്തുണ നൽകിക്കൊണ്ടാണ് ഈ മുന്നേറ്റങ്ങളെല്ലാം സൃഷ്ടിച്ചെടുത്തിട്ടുള്ളത്. കഴിഞ്ഞ മൂന്ന് വർഷത്തെ വ്യവസായ വകുപ്പുമന്ത്രിയുടെ ആദ്യംമുതലുള്ള ഇടപെടൽ പരിശോധിക്കുമ്പോൾ അദ്ദേഹം മന്ത്രിയായതിനുശേഷം ഓരോ ജില്ലയിലെയും വ്യവസായികളെയും സംരംഭങ്ങൾ തുടങ്ങാൻ ആഗ്രഹിക്കുന്ന ആളുകളെയും ആ രംഗത്തുനിൽക്കുന്ന മറ്റുവ്യക്തികളെയും ഉദ്യോഗസ്ഥരെയുമടക്കം പങ്കെടുപ്പിച്ചുകൊണ്ട് 'Meet the Minister' എന്ന പരിപാടി സംഘടിപ്പിക്കുകയുണ്ടായി. ആ പരിപാടിയിലൂടെ ആ ജില്ലയുമായി ബന്ധപ്പെട്ട് വ്യവസായസംരംഭങ്ങൾ തുടങ്ങാൻ ആഗ്രഹിച്ച് കടന്നുവരുന്നവർക്ക് പറയുവാനുള്ളതും അതോടൊപ്പം കാലാനുസൃതമായി വരുത്തേണ്ട മാറ്റങ്ങളെ സംബന്ധിച്ചുമെല്ലാം വളരെ കൃത്യതയോടുകൂടി അവരുമായി സംവദിക്കുകയും വളരെ ഗൗരവതരമായ ചർച്ചകൾ നടത്തുകയും ചെയ്തുകൊണ്ടാണ് ആ പ്രവർത്തനങ്ങൾക്ക് ആരംഭം കുറിച്ചത്. ഇപ്പോൾ

അതിന്റെ തുടർച്ച നമുക്കറിയാം. കഴിഞ്ഞ വർഷങ്ങളിലെ ചരിത്രം പരിശോധിച്ചാൽ ഏഴ് നിയമങ്ങളും 10 ചട്ടങ്ങളും ഭേദഗതി ചെയ്തുകൊണ്ടാണ് 'The Kerala Investment Promotion and Facilitation Act' നടപ്പിലാക്കിയത്. അത് വലിയൊരു മാറ്റമായിരുന്നു. നേരത്തെ സംസാരിച്ച പ്രിയപ്പെട്ട മഞ്ചേശ്വരം മണ്ഡലത്തിലെ അംഗം ഉൾപ്പെടെയുള്ള പല ആളുകളും കേരളത്തിൽ ഇപ്പോൾ വന്നിട്ടുള്ള മാറ്റങ്ങളൊന്നും കാണാതെയാണ് നിലപാട് സ്വീകരിച്ചുകൊണ്ടിരിക്കുന്നത്. നമ്മുടെ എല്ലാം മുമ്പിൽ ചില അനുഭവങ്ങളുണ്ട്. ഞങ്ങളുടെ ജില്ലയിൽനിന്നുള്ള പ്രമുഖ വ്യവസായി, അദ്ദേഹത്തിന്റെ പേര് ഞാൻ പറയുന്നില്ല. അദ്ദേഹം, കേരളം വ്യവസായത്തിന് പറ്റിയ നാടല്ലെന്ന് പറഞ്ഞുകൊണ്ട് ഇന്ത്യയിലെ മറ്റൊരു സംസ്ഥാനത്തേക്ക് പോകുകയുണ്ടായി. അങ്ങനെ പോയ വ്യക്തിയെ സംബന്ധിച്ച്, ഞാൻ ആരെയും വ്യക്തിപരമായി അധിഷ്ഠിപ്പിക്കുന്നതല്ല; പിന്നീടുണ്ടായ ഒരു അനുഭവം എന്താണ്? ഇലക്ട്രൽ ബോണ്ട് ഒന്നും നൽകാതെ ഇന്ന് വ്യവസായം നടത്താൻ കഴിയുന്ന ഇന്ത്യയിലെ ഏക സംസ്ഥാനം കേരളമാണെന്നുള്ളത് നമുക്കെല്ലാം അഭിമാനത്തോട് പറയാൻ കഴിയും. ഇവിടെ സംരംഭം തുടങ്ങാൻ ആഗ്രഹിച്ചുവരുന്ന ആളുകൾക്ക്

ഓൺലൈനായി അപേക്ഷ കൊടുക്കാൻ കഴിയുന്ന സുതാര്യമായ നിലയിലുള്ള സൗകര്യത്തോടുകൂടിയ ക്രമീകരണങ്ങളാണ് വ്യവസായ വകുപ്പ് ഏർപ്പെടുത്തിയിട്ടുള്ളത്. ആദ്യം ഞാൻ സൂചിപ്പിച്ചതുപോലെ, സംരംഭകരെ വിശ്വാസത്തിൽ എടുത്തുകൊണ്ട് നടത്തിയിട്ടുള്ള ഇടപെടലാണ് ഇത്തരത്തിലുള്ള വലിയ മാറ്റങ്ങളിലേയ്ക്ക് നമുക്ക് നടന്നടുക്കാൻവേണ്ടി സാധിച്ചത്. ഇവിടെ ബഹുമാന്യനായ ചീഫ് വിപ്, യാഥാർത്ഥ്യങ്ങളെ ഉൾക്കൊണ്ടുകൊണ്ട് ഇന്നത്തെ കാലഘട്ടത്തിനനുസരിച്ച് ഈ രംഗത്ത് കൂടുതൽ മുന്നേറ്റണമെങ്കിൽ ഏതെല്ലാം കാര്യങ്ങളിൽ നമ്മൾ ഭേദഗതി വരുത്തണം അല്ലെങ്കിൽ ഇടപെടണമെന്നുള്ളതിന്റെ കൃത്യമായ ഉദാഹരണം ഉൾപ്പെടെയാണ് ആദ്യം സൂചിപ്പിച്ചത്. ഇവിടെ ഏഴോളം നിയമങ്ങളും നിരവധി ചട്ടങ്ങളുമടക്കം ഭേദഗതി ചെയ്തുകൊണ്ടുള്ള കൃത്യമായ ഇടപെടലാണ് സർക്കാർ നടത്തിയിട്ടുള്ളത്. വ്യവസായ വകുപ്പിനെ സംബന്ധിച്ച് നേട്ടങ്ങളുടെയും ഉയർച്ചയുടെയും കാലത്തുകൂടിയാണ് കടന്നുപോകുന്നത്. കേരളത്തിലേയ്ക്ക് വലിയ കമ്പനികൾ കടന്നുവരികയാണ്. വ്യവസായവുമായി ബന്ധപ്പെട്ടുകൊണ്ട് ആവിഷ്കരിച്ച പദ്ധതികൾക്ക് ചരിത്രത്തിലാദ്യമായിട്ടാണ് ദേശീയതലത്തിൽ

ഇപ്പോൾ അംഗീകാരം ലഭിച്ചുകൊണ്ടിരിക്കുന്നത്. വ്യവസായ സൗഹൃദ റാങ്കിംഗിൽ കുതിച്ചുചാട്ടമുണ്ടായത് നമുക്കാർക്കും വിസ്മരിക്കാൻ കഴിയുകയില്ല. പൊതുമേഖലാസ്ഥാപനങ്ങൾ ലാഭത്തിൽത്തന്നെ മുന്നോട്ടുപോകുകയാണ്. ഇവിടെ നമ്മൾ പരിശോധിക്കുമ്പോൾ.., കേരളത്തിന്റെ വ്യവസായമേഖല കൂടുതൽ ഉണർവ്വോടുകൂടി മുന്നോട്ടുപോകുന്നുവെന്ന് പറയുന്നത് കൃത്യമായ കണക്കുകൾ വെച്ചുതന്നെയാണ്. ഈ സർക്കാർ അധികാരത്തിലെത്തിയതിനുശേഷം മാത്രം പരിശോധിച്ചാൽ 2,57,839-ഓളം പുതിയ സംരംഭങ്ങളാണ് രജിസ്റ്റർ ചെയ്തിട്ടുള്ളത്. കേരളത്തിന്റെ ചരിത്രം പരിശോധിച്ചാൽ ഇത്രയേറെ സംരംഭങ്ങൾ ഒരു ചുരുങ്ങിയ കാലയളവിനുള്ളിൽ വരികയെന്നുള്ളത് ചെറിയ കാര്യമല്ല. ഇതിന്റെ ഭാഗമായി ഏതാണ്ട് 17000-ഓളം കോടി രൂപയുടെ നിക്ഷേപം നമ്മുടെ സംസ്ഥാനത്തേക്ക് കടന്നുവരികയുണ്ടായി. അതോടൊപ്പം ഏതാണ്ട് അഞ്ചുമുക്കാൽ ലക്ഷത്തോളം പുതിയ തൊഴിലവസരങ്ങൾ ഇതുമായി ബന്ധപ്പെട്ടുകൊണ്ട് നമ്മുടെ സംസ്ഥാനത്ത് വരികയുണ്ടായി. ഞാൻ ഇപ്പോഴും ഓർക്കുന്നു, 'സംരംഭക വർഷം' പദ്ധതിയുടെ ഭാഗമായി എറണാകുളത്ത് ജവഹർലാൽ നെഹ്റു സ്റ്റേഡിയത്തിൽ

സംരംഭകരുടെ സംഗമം സംഘടിപ്പിക്കുകയുണ്ടായി. അത് പ്രതിപക്ഷമടക്കം ബഹിഷ്കരിച്ചതാണ്. ഞാനിപ്പോഴും ഓർക്കുന്നു..., ആ സംരംഭക സംഗമം സംഘടിപ്പിക്കുന്ന വേളയിൽ അവിടെ തടിച്ചുകൂടിയിട്ടുള്ള ആയിരക്കണക്കിന് സംരംഭകരിൽ ഏതാണ്ട് 50-നും 60 ശതമാനത്തിനിടയിലുള്ള സംരംഭകർ എന്നുപറയുന്നത് വനിതാ സംരംഭകരാണ്. ആ നിലയിൽ വലിയ പ്രോത്സാഹനമാണ് ഈ രംഗത്ത് ഇപ്പോൾ ഗവൺമെന്റ് നൽകിക്കൊണ്ട് മുന്നോട്ടുപോകുന്നത്. കേരളത്തിന്റെ വ്യവസായ സൗഹൃദ അന്തരീക്ഷം ആ നിലയിൽ മുന്നോട്ടുപോകുമ്പോൾ മുഖ്യാനം ഇല്ലാത്ത തരത്തിൽ ചെറുതും വലുതുമായ വ്യവസായ സ്ഥാപനങ്ങൾ കൂടുതൽ കരുത്താർജ്ജിക്കുന്നുവെന്നത് ഒരു വസ്തുത തന്നെയാണ്. ഇതിനുപുറമെ പുതിയ ലക്ഷ്യകണക്കിന് സംരംഭങ്ങളും പ്രവർത്തനമാരംഭിക്കുകയാണ്. അനേകായിരം കോടി രൂപയുടെ നിക്ഷേപം വന്നു. ഇതൊന്നും സ്വാഭാവികമായി സംഭവിച്ചതല്ല. കഴിഞ്ഞ ഏഴ്-എട്ട് വർഷക്കാലം ഗവൺമെന്റ് നടത്തിയ കൃത്യമായ ഇടപെടലും ആ ദിശബോധത്തോടെയുള്ള പ്രവർത്തനവുമാണ് ഇത്തരത്തിലുള്ള റിസൾട്ടിലേയ്ക്ക് ഈ വ്യവസായരംഗത്തെ നമുക്ക് കൊണ്ടെത്തിക്കാൻ സാധിച്ചിട്ടുള്ളത്. ഇതിന്റെ

ഭാഗമായി മികച്ച വ്യവസായ അന്തരീക്ഷം രൂപപ്പെടുത്താൻ വിഘാതമായി നിന്ന ചട്ടങ്ങളെല്ലാം കാലാനുസൃതമായി ഭേദഗതി ചെയ്യുകയും നൂതനമായ ഒട്ടേറെ പദ്ധതികൾ ആവിഷ്കരിച്ച് നടപ്പിലാക്കുകയും ചെയ്തു. ഇതിൽ പലതും മറ്റ് പല സംസ്ഥാനങ്ങളും അതുതത്തോടുകൂടി വീക്ഷിക്കുകയും മാതൃകപരമായി ഇതിനെത്തുടർന്ന് അനുകരിക്കാനും ശ്രമിക്കുന്നുണ്ട്. അതെല്ലാം നാം പ്രത്യേകം കാണേണ്ടതാണ്. ഇവിടെ സംരംഭക വികസനത്തിന് തടസ്സമായി ചൂണ്ടിക്കാണിക്കപ്പെട്ട ചട്ടങ്ങളെല്ലാം പ്രയോഗികമായി ഭേദഗതി ചെയ്യാൻ വ്യവസായ വകുപ്പ് നടപടി സ്വീകരിച്ചതിലൂടെ സംസ്ഥാനത്ത് ഗുണപരമായ മാറ്റങ്ങളാണുണ്ടായിട്ടുള്ളത്. നമ്മുടെ സംരംഭകർക്ക് തടസ്സമില്ലാതെ പ്രവർത്തിക്കാൻ, ഞാൻ ആദ്യം സൂചിപ്പിച്ച, ഏകജാലക സംവിധാനം, ഓൺലൈനിലൂടെ 'k-Swift' വഴി താൽക്കാലിക കെട്ടിട നമ്പർ അനുവദിക്കുന്നതുമായി ബന്ധപ്പെട്ട് ചട്ടം ഭേദഗതി ചെയ്യുകയുണ്ടായി. 50 കോടി രൂപ വരെ നിക്ഷേപം നടത്തി ആരംഭിക്കുന്ന സംരംഭങ്ങൾക്കാണ് ഇത്തരത്തിൽ കെട്ടിട നമ്പർ അനുവദിക്കുന്നത്. ഇതിനുവേണ്ടി 2020-ലെ 'കേരള സൂക്ഷ്മ-ചെറുകിട-ഇടത്തരം വ്യവസായ സ്ഥാപനങ്ങളും ഇതര വ്യവസായ

സ്ഥാപനങ്ങളും സുഗമമാക്കൽ' ചട്ടത്തിൽ ഭേദഗതി വരുത്തിക്കൊണ്ടാണ് അത്തരം ഇടപെടൽ സർക്കാർ നടത്തിയത്. പുതിയ വ്യവസായങ്ങൾ ആരംഭിക്കാൻ ' k-Swift' മുഖേന അപേക്ഷ സമർപ്പിക്കുമ്പോൾ കൈപ്പറ്റ് സാക്ഷ്യപത്രത്തിൽ രേഖപ്പെടുത്തുന്ന നമ്പർ താൽക്കാലിക കെട്ടിട നമ്പരായി പരിഗണിക്കുന്ന തരത്തിലാണ് ഈ ഭേദഗതി സർക്കാർ കൊണ്ടുവന്നത്. ഇതോടെ സംസ്ഥാനത്തെ നിക്ഷേപാന്തരീക്ഷം ഒന്നുകൂടി ശക്തിപ്പെടുത്തുന്ന കാര്യത്തിൽ വളരെ കൃത്യയോടുകൂടി ആ രംഗത്ത് നമുക്ക് മുന്നേറാൻ സാധിച്ചിട്ടുണ്ട്. ' k-Swift' മുഖേന പുതിയ സംരംഭങ്ങൾക്കുള്ള ആവശ്യമായ പ്രവർത്തനാനുമതി ലഭ്യമാകുന്നുണ്ടെങ്കിലും അവയ്ക്ക് വായ്പ നേടുന്നത് ഉൾപ്പെടെയുള്ള കാര്യങ്ങൾക്ക് കെട്ടിട നമ്പർ ആവശ്യമായിരുന്നു. അത്തരമൊരു സാഹചര്യത്തിലാണ് കൈപ്പറ്റ് സാക്ഷ്യപത്രത്തിലെ നമ്പർ താൽക്കാലിക കെട്ടിട നമ്പരായി പരിഗണിച്ചുകൊണ്ടുള്ള ചട്ട ഭേദഗതി കൊണ്ടുവന്നിട്ടുള്ളത്. ഇതിന്റെ അടിസ്ഥാനത്തിൽ തദ്ദേശസ്വയംഭരണ വകുപ്പും വ്യവസായ വകുപ്പും വിശദമായ ചർച്ചകൾ നടത്തുകയും അതിൻപ്രകാരം പുതിയ സംരംഭങ്ങൾ ആരംഭിച്ച് മൂന്ന് വർഷത്തിനകം സ്ഥിരമായി കെട്ടിട നമ്പർ നേടിയാൽ

മതിയെന്നുള്ള നിലയിലേയ്ക്ക് കാര്യങ്ങൾ കൊണ്ടുവന്നത്. അതുവരെ താൽക്കാലിക കെട്ടിട നമ്പർ ഉപയോഗിച്ചുകൊണ്ട് എല്ലാ ആവശ്യങ്ങളും വിനിയോഗിക്കാൻ കഴിയുന്നനിലയിൽ കാര്യങ്ങൾ ക്രമപ്പെടുത്തി. ഇത്തരത്തിൽ മികച്ചൊരു വ്യവസായ സൗഹൃദ അന്തരീക്ഷം രൂപപ്പെടുത്താൻ ഈ രംഗത്ത് ഞാൻ ആദ്യം സൂചിപ്പിച്ച ഏഴ് നിയമങ്ങളും 10 ചട്ടങ്ങളും ഭേദഗതി ചെയ്തുകൊണ്ട് 'The Kerala Investment Promotion and Facilitation Act' നടപ്പിലാക്കിയത് ഒരു വലിയ മുന്നേറ്റമാണ്, അത് നമ്മൾ കാണാതിരിക്കരുത്. സമയക്കുറവുള്ളതുകൊണ്ട് മറ്റുകാര്യങ്ങളിലേയ്ക്കൊന്നും ഞാൻ കടക്കുന്നില്ല. 10 കോടി രൂപ വരെ നിക്ഷേപമുള്ള സൂക്ഷ്മ-ചെറുകിട-ഇടത്തരം സംരംഭങ്ങൾക്ക് മുൻകൂട്ടി അനുമതിയില്ലാത്ത തരത്തിലുള്ള ചട്ടം രൂപീകരിച്ചത് ഇവിടെ സൂചിപ്പിച്ചിരുന്നു. എം.എസ്.എം.ഇ.-കളുടെ നിക്ഷേപപരിധി പിന്നീട് 50 ലക്ഷമായി ഉയർത്തുകയുണ്ടായി. സംരംഭം ആരംഭിച്ച് നിശ്ചിത കാലാവധിക്കുള്ളിൽ നടപടി പൂർത്തിയാക്കിയാൽ മതിയെന്ന വ്യവസ്ഥയോടുകൂടിതന്നെയാണ് അത്തരം ഇടപെടലുണ്ടായത്. അത് ഈരംഗത്ത് വലിയ കുതിപ്പാണുണ്ടാക്കിയിട്ടുള്ളത്. അങ്ങനെ വളരെ

കൃത്യതയോടുകൂടിയാണ് ഓരോ സമയത്തും ഗവൺമെന്റ് ഈ രംഗത്ത് ഇടപെട്ട് മുന്നോട്ടുപോകുന്നത്. സമയക്കുറവുള്ളതുകൊണ്ട് മറ്റുകാര്യങ്ങളിലേയ്ക്കൊന്നും കടക്കുന്നില്ല. കൂടുതൽ ഊർജ്ജവും വേഗതയും പകരുന്ന പദ്ധതികളുമായി വ്യവസായ വകുപ്പ് സംസ്ഥാന സർക്കാരും കരുതലോടുകൂടിതന്നെയാണ് ഈ മാറ്റങ്ങളുമായി മുന്നോട്ടുപോകുന്നത്. അതിന്റെ വളരെ വ്യക്തമായ മാറ്റം ഈ രംഗത്ത് നമുക്ക് കാണാൻ സാധിക്കുന്നുണ്ടെന്നുകൂടി സൂചിപ്പിച്ചുകൊണ്ട് ഈ ധനാഭ്യർത്ഥനകളെ ഒരിക്കൽക്കൂടി പിന്താങ്ങിക്കൊണ്ട് നിർത്തുന്നു.

ശ്രീ. മുരളി പെരുനെല്ലി: സർ, സംസ്ഥാന സർക്കാരിനെ പലവിധത്തിൽ ശ്യാസംമുട്ടിക്കുന്നതിന് മോദി സർക്കാരും കേരളത്തിലെ യു.ഡി.എഫ്.-ഉം ബി.ജെ.പി.-യും ഒരു കൂട്ടം മാധ്യമങ്ങളും നടത്തുന്ന ഗൂഢശ്രമങ്ങളെയെല്ലാം അതിജീവിച്ച്, കേരളത്തിലെ സമഗ്ര വികസനത്തിനായുള്ള പദ്ധതികളുമായി മുന്നോട്ടുപോകുന്ന സഖാവ് പിണറായി വിജയൻ നേതൃത്വം നൽകുന്ന എൽ.ഡി.എഫ്. സർക്കാരിന്റെ 2024-25 സാമ്പത്തിക വർഷത്തേയ്ക്കുള്ള ബജറ്റിലെ വ്യവസായങ്ങൾ, സാമൂഹിക സുരക്ഷിതത്വം, ക്ഷേമം എന്നീ ധനാഭ്യർത്ഥനകളെ ഞാൻ സന്തോഷപൂർവ്വം പിന്തുണയ്ക്കുന്നു.

നമ്മുടെ രാഷ്ട്രത്തിന് അതിന്റെ ധാർമ്മിക ദിശാബോധം നഷ്ടപ്പെട്ടിരിക്കുന്നു. രാഷ്ട്രീയ പ്രതിഫലേച്ഛയായി ഏറ്റവും ഹീനമായ കുറ്റകൃത്യങ്ങളും വംശീയ ഹത്യകളും വംശീയ ശുദ്ധീകരണവും നടത്താനുള്ള ആഹ്വാനങ്ങളെ കൈയ്യടിച്ചും ആർപ്പവിളിച്ചും പ്രോത്സാഹിപ്പിക്കുന്നു. അതേസമയം സമ്പത്തിന്റെ കേന്ദ്രീകരണം ഏതാനും പേരിലേയ്ക്ക് ചുരുങ്ങി ചുരുങ്ങി വരുന്നു. ഇത് ദയയില്ലാതെ മോദി സർക്കാർ വേട്ടയാടുന്ന..., ‘ ‘ FINISH THE JOB BUT DO IT KINDLY’ ’ ("കനിവോടെ കൊല്ലുക") എന്ന തലവാചകം, ശ്രീമതി അരുന്ധതി റോയിയുടെ പുസ്തകത്തിലെ വാചകങ്ങളാണ്. ഇന്ത്യൻ ജനതയെ ഒരു കനിവുമില്ലാതെ വേട്ടയാടുന്ന ബി.ജെ.പി. സർക്കാരിനെതിരെ യോജിച്ച പ്രവർത്തനങ്ങൾ ശക്തിപ്പെടുത്തണമെന്നുള്ളതാണ് ഈ വരികൾ വിരൽചൂണ്ടുന്നതെന്ന് നമുക്ക് കാണാൻ കഴിയും. ഇന്നലെ പ്രതിപക്ഷനേതാവ് സൂചിപ്പിച്ചത്, ഫാസിസ്റ്റ് വിരുദ്ധ പോരാളിയായി വയനാട് മണ്ഡലത്തിൽ ശ്രീമതി പ്രിയങ്കാ ഗാന്ധി മത്സരിക്കുമെന്നാണ് അദ്ദേഹം പറഞ്ഞതായി കേട്ടത്. എന്നാൽ ഈ പോരാട്ടത്തിൽ സാംസ്കാരിക തലസ്ഥാനമായ തൃശ്ശൂരിൽ കോൺഗ്രസ് ഏത്

പക്ഷത്തായിരുന്നുവെന്ന് പരിശോധിക്കേണ്ടതായിട്ടുണ്ട്. വേട്ടക്കാരനായ മോദി സർക്കാരിന്റെ കൂടെയായിരുന്നു തൃശ്ശൂർ മണ്ഡലത്തിൽ കോൺഗ്രസ്സ് എന്നത് വളരെ പകൽപോലെ വ്യക്തമായ കാര്യമാണ്. 'തൃശ്ശൂർ ഞാനിങ്ങ് എടുക്കുകയാണ്' എന്നുള്ള സുരേഷ് ഗോപിയുടെ സിനിമാ സ്റ്റൈലിലുള്ള ഡയലോഗുകൾ എത്രകാലമായി സാംസ്കാരിക തലസ്ഥാനമായ തൃശ്ശൂരിൽ മുഴങ്ങി നിൽക്കുന്നു. പക്ഷെ എടുക്കാനുണ്ട് പൊങ്ങിയില്ല. ഇതുവരെ പലവട്ടം പരിശ്രമിച്ചിട്ടും പൊക്കാൻ കഴിയാത്ത ആ തൃശ്ശൂർ..., പൊക്കാൻ കഴിയാതിരുന്നതിന്റെ പ്രധാനപ്പെട്ട കാരണം ഇടതുപക്ഷത്തിന്റെ കരുത്തുകൊണ്ടാണെന്നത് തർക്കമില്ലാത്ത കാര്യമാണ്. എന്നാൽ കേരളത്തിൽ ബി.ജെ.പി.-ക്ക് ഒരു മാതൃകയുണ്ട് അത് തൃശ്ശൂർ മാതൃകയാണെന്ന് പറഞ്ഞത് കേന്ദ്ര സഹമന്ത്രിയായ ശ്രീ. ജോർജ്ജ് കുര്യനാണ്. തൃശ്ശൂർ മാതൃകയല്ല, നേമം മാതൃക അത് തൃശ്ശൂരിൽ നടപ്പാക്കിയെന്ന കാര്യം പരിശോധിച്ചാൽ മനസ്സിലാകും. ആ നേമം അക്കൗണ്ട് ഞങ്ങളുണ്ട് പുട്ടിക്കുമെന്ന് 2021-ൽ സഖാവ് പിണറായി വിജയൻ പറഞ്ഞു. 2021-ൽ നടന്ന നിയമസഭാ തിരഞ്ഞെടുപ്പിൽ നേമത്ത് പുട്ടിച്ച അക്കൗണ്ട് തൃശ്ശൂരിൽ തുറന്നുകൊടുക്കുന്നതിന് സഹായകരമായ

നിലപാടാണ് കോൺഗ്രസ് സ്വീകരിച്ചത്. പക്ഷെ ആ അക്കൗണ്ട് പൂട്ടിച്ചുവെങ്കിലും തൃശ്ശൂരിൽ ആ 'നേമം മാതൃക' വിജയിക്കുന്ന കാഴ്ചയാണ് നാം കണ്ടത്. ഫാസിസ്റ്റ് വിരുദ്ധ പോരാളികളായ നേതാക്കന്മാർതന്നെ ബി.ജെ.പി.-ക്ക് മുമ്പിൽ മുട്ടുമടക്കുന്ന കാഴ്ചയാണ് തൃശ്ശൂരിൽ കണ്ടത്. സിനിമാ നടൻമാർ സിനിമയിലെ സ്റ്റണ്ട് സീനുകളിൽ എതിരാളികളെ പരാജയപ്പെടുത്താൻ ഡ്യൂപ്പുകളെ ഇറക്കുന്ന സമ്പ്രദായം സിനിമയിൽ നമ്മൾ കാണാറുണ്ട്. അതുപോലെ തൃശ്ശൂരിൽ സ്ഥാനാർത്ഥിയായ നടൻ നാല് ഡ്യൂപ്പുകളെയാണ് ഇടതുപക്ഷത്തെ പരാജയപ്പെടുത്താനും അതിലൂടെ വിജയിക്കാനുംവേണ്ടി അവിടെ ഇറക്കിയത്. ആ ഡ്യൂപ്പുകൾ സാംസ്കാരിക തലസ്ഥാനമായ തൃശ്ശൂരിന്റെ സൽപ്പേരതന്നെ കളങ്കപ്പെടുത്തുന്ന വിധത്തിലാണ് പ്രവർത്തനങ്ങൾ നടത്തിയതെന്ന രീതിയിൽ അവിടെ പോസ്റ്ററുകൾ കൊണ്ട് പ്രളയമാണ്. തൃശ്ശൂരിൽ പെട്ടെന്ന് നടക്കാൻ കഴിയുന്നില്ല. അതിലൊരാൾ വീട് മുടക്കിയാണ്...., ആ വീട് മുടക്കി വടക്കാഞ്ചേരിയിലുള്ള പാവങ്ങളുടെ ഫ്ലാറ്റ് തകർക്കാൻ സി.ബി.ഐ.-യെ കൊണ്ടുവന്നു. അത് ഈ സഭയിലുണ്ടായിരുന്ന ഒരു മുൻ എം.എൽ.എ.-യാണ്. അയാൾ ഇപ്പോഴും ഇക്കര

കോൺഗ്രസ്സിൽത്തന്നെയാണ്. 'ഇക്കരയാണെന്റെ താമസം അക്കരയാണെന്റെ മാനസം' എന്നൊരു പാട്ട് നമ്മൾ കേട്ടിട്ടുണ്ട്. അയാളുടെ താമസം ഇക്കരയാണെങ്കിലും മനസ്സ് ഇപ്പോഴും അക്കരയാണ്, മോദിയുടെ ബി.ജെ.പി.-യുടെ കൂടെയാണ്. അക്കരയാണെന്ന സ്ഥിതിവിശേഷത്തിൽ ബി.ജെ.പി.-യുടെ മനസ്സാണ് ശ്രീ. അനിൽ അക്കരയെന്ന മുൻ എം.എൽ.എ.-ക്ക് എന്നാണ് കാണാൻ കഴിയുന്നത്. മറ്റൊരു ഡ്യൂപ്പ്, ഡി.സി.സി. പ്രസിഡന്റായ ശ്രീ. ജോസ് വെള്ളൂരാണ്. എന്റെ പഴയ മണ്ഡലമായ മണലൂരിലെ അന്തിക്കാട്ടുകാരനായ അദ്ദേഹം എന്റെ സുഹൃത്തുകൂടിയാണ്. അദ്ദേഹം മറ്റൊരു ഡ്യൂപ്പാണ്. മറ്റൊരു ഡ്യൂപ്പ് യു.ഡി.എഫ്.-ന്റെ ചെയർമാനായ ശ്രീ. എം. പി. വിൻസെന്റ്. ഇപ്പോൾ മൂന്നുപേരായി. നാലാമൻ, വളരെയധികം പ്രാതാപവാനാണ്, മോശക്കാരനല്ല. കഴിഞ്ഞ തിരഞ്ഞെടുപ്പ് സമയത്ത്, ശ്രീ. കെ. മുരളീധരൻ സ്ഥാനാർത്ഥിയായി വരുന്നതിനുമുമ്പ് തൃശ്ശൂർ മണ്ഡലത്തിലെ ചുമരായ ചുമരുകൾ മുഴുവൻ 'പ്രതാപകാലം ഇതാ വരുന്ന'വെന്ന രീതിയിലുള്ള വലിയ ചുമരെഴുത്തുകളായിരുന്നു. ഈ നാൽവർ സംഘത്തിന്റെ പോസ്റ്ററുകളാണ് ഇന്നിപ്പോൾ അവിടെയുള്ള ചുമരുകളിലെല്ലാം കാണാൻ കഴിയുന്നത്. ഈ

നാൽവർ സംഘത്തിനെതിരായുള്ള കോൺഗ്രസുകാരുടെ പോസ്റ്ററുകളാണ് ഡി.സി.സി. ഓഫീസിനുമുമ്പിലും സാംസ്കാരിക തലസ്ഥാനമായ തൃശ്ശൂരിലും നിറഞ്ഞുനിൽക്കുന്നതെന്ന വാർത്ത പത്രങ്ങളിലെല്ലാം വരികയാണ്. അപ്പോൾ നിലവിലെ എം. പി., ശ്രീ. ടി. എൻ. പ്രതാപൻ തിരഞ്ഞെടുപ്പ് കാലത്ത് വിദേശത്ത് ഫണ്ട് പിരിവിലായിരുന്നു. ഇത് ഞാൻ പറയുന്നതല്ല, അവിടത്തെ പോസ്റ്ററുകളിൽ കാണുന്ന കാര്യമാണ്. ആർ.എസ്.എസ്.-മായി ചേർന്ന് ശ്രീ. കെ. മുരളീധരനെ ഒറ്റുകൊടുത്തുവെന്നുള്ള വളരെ ഗൗരവകരമായ ഒരാക്ഷേപമാണ് അവിടങ്ങളിൽ കാണുന്ന പോസ്റ്ററുകളിൽ കാണാൻ സാധിക്കുന്നത്. അങ്ങനെ ഒറ്റുകാരായി.., യൂദാസിന്റെ പിൻതലമുറക്കാരൻ തന്നെയാണ് ഇദ്ദേഹമെന്ന് മനസ്സിലാക്കാൻ സാധിക്കും. രണ്ടാംനിര നേതാക്കന്മാർക്കെതിരെ നടപടി പോരാ, ഈ നാൽവർ സംഘത്തിനെതിരെയും നടപടി വേണമെന്ന് ആവശ്യപ്പെടുകയാണ്. അവിടെ ഗൗരവകരമായ രീതിയിൽ പരാജയപ്പെട്ടതുകൊണ്ട് മൂന്നംഗ സംഘത്തിനെ അന്വേഷണത്തിനായി ചുമതലപ്പെടുത്തിയിരിക്കുകയാണ്. ഒരു മുൻ എം.എൽ.എ.-യുടെ നേതൃത്വത്തിലാണ് അന്വേഷണം നടക്കുന്നത്.

ഇവർക്കെതിരെ നടപടി വേണമെന്നാണ് അവിടത്തെ കോൺഗ്രസ് പാർട്ടി ആവശ്യപ്പെടുന്നത്. ചുരുക്കിപ്പറഞ്ഞാൽ, ഇരുപതിൽ പതിനെട്ട് സീറ്റിലും ജയം നേടി എന്നാൽ കോൺഗ്രസ്സിൽ പൊരിഞ്ഞ തല്ലാണ് നടക്കുന്നത്. ആ നിലയിലാണ് കാര്യങ്ങൾ പോകുന്നത്. തൃശ്ശൂർ ഒറ്റുകൊടുക്കാൻ എത്ര പരിശ്രമിച്ചിട്ടും ഇടതുപക്ഷത്തിന്റെ കരുത്തുകൊണ്ട് കഴിയാതെ പോയ സുരേഷ് ഗോപിക്ക് നാൽവർ സംഘം ചുറ്റുംനിന്ന് അണിനിരന്നപ്പോൾ ആ തൃശ്ശൂർ എടുക്കാൻ കഴിഞ്ഞുവെന്ന യാഥാർത്ഥ്യമാണ് നമുക്കിവിടെ കാണാൻ കഴിയുന്നത്. 2019-ൽ ശ്രീ. ടി. എൻ. പ്രതാപൻ ലഭിച്ച 86,965 വോട്ടുകൾ എവിടെ പോയി; അതിനുള്ള ഉത്തരം പറയേണ്ട? ആ വോട്ടുകളെപ്പറ്റി അന്വേഷിക്കുന്നതിനാണ് കമ്മീഷനെ നിയമിച്ചിരിക്കുന്നത്. 74,686 വോട്ടിന്റെ ഭൂരിപക്ഷത്തിലാണ് സുരേഷ് ഗോപി വിജയിച്ചത്. കോൺഗ്രസിന് കുറവുണ്ടായ വോട്ടുകളുടെ ഭൂരിപക്ഷത്തിനാണ് സുരേഷ് ഗോപി ജയിച്ചത്. അപ്പോൾ കോൺഗ്രസിന്റെ വോട്ട് പോയെന്നുള്ളത് തർക്കമില്ലാത്ത കാര്യമാണ്, അത് ലളിതമായ കണക്കാണ്. പത്ത് ശതമാനം വോട്ട് പോയ വഴിതന്നെ കാണാതെ കോൺഗ്രസ് ഇരുട്ടിൽത്തപ്പുകയാണ്. 4.1 ലക്ഷം വോട്ടുകൾ കിട്ടിയ സ്ഥാനത്ത്

3.28 ലക്ഷം വോട്ടുകളായി ചുരുങ്ങിയിരിക്കുകയാണ്. തൃശ്ശൂരിൽ കോൺഗ്രസിന്റെ സഹായത്തോടെ വിജയിച്ച സുരേഷ് ഗോപി എം. പി.-യുടെയും അതുപോലെ ബി.ജെ.പി.-യുടെയും അവസ്ഥ വളരെ വ്യത്യസ്തമല്ല. പത്ത് മന്ത്രിമാരെയും കുറച്ച് ഐ.എ.എസ്. ഉദ്യോഗസ്ഥരെയും കിട്ടിയാൽ തൃശ്ശൂർ അങ്ങ് ശരിപ്പെടുത്തുമെന്ന രീതിയിലാണ് അദ്ദേഹം സ്വപ്നം കണ്ട് പറഞ്ഞിരുന്നത്. പക്ഷെ, ആ സ്ഥിതിവിശേഷം പോയി, സ്വതന്ത്ര പദവിപോലുമില്ലാത്ത ഒരു സഹമന്ത്രി സ്ഥാനംകൊണ്ട് തൃപ്തിപ്പെടേണ്ടിവന്നു. അപ്പോൾ നിരാശയ്ക്കിടയിലും തിന്ന ചോറിനോട് നന്ദി കാണിക്കുന്ന നിലപാട് കാണാൻ സാധിക്കുന്നുണ്ട്. നൂറ്റാണ്ടുകൾ പഴക്കമുള്ള ബാബറി പള്ളി പൊളിച്ചപ്പോൾ കൂർക്കംവലിച്ച് ഉറങ്ങിയിരുന്ന അന്നത്തെ പ്രധാനമന്ത്രി പി. വി. നരസിംഹ റാവുവിന് ഭാരത രത്നം അവാർഡ് നൽകിക്കൊണ്ടാണ് ശ്രീ. നരേന്ദ്ര മോദി സർക്കാർ മാനിച്ചത്. അതുപോലെ വിജയിക്കാൻ തന്നെ സഹായിച്ച കോൺഗ്രസിനെ പ്രീണിപ്പിക്കാൻ അന്തരിച്ച ഇന്ദിരാ ഗാന്ധിയെ ഭാരത മാതാവെന്നും കെ. കരുണാകരനെ കേരള പിതാവെന്നും പറയാൻ തയ്യാറായത് യാദൃശ്ചികമല്ല. കേരളം ഇത്തുവരിയ യു.ഡി.എഫ്.-നും കേരളത്തിൽ അക്കൗണ്ട് തുറന്ന

ബി.ജെ.പി.-ക്കും സന്തോഷമല്ല തമ്മിൽത്തല്ലാണ്. എന്നാൽ ഇടതുപക്ഷ ജനാധിപത്യമുന്നണിയുടെ പരാജയം എന്തുകൊണ്ടാണെന്ന് കൃത്യമായി പരിശോധിച്ചു, കൂടുതൽ കരുത്തുനേടി, ഈ കേരളത്തിൽ മുന്നോട്ടുപോകുമെന്നുള്ളതിൽ മുൻകാല അനുഭവങ്ങളുണ്ട്, ഇത്തവണയും അതുണ്ടാകും.

നാളിതുവരെ കണ്ടിട്ടില്ലാത്ത വികസന പ്രവർത്തനങ്ങളാണ് കഴിഞ്ഞ എട്ടുവർഷമായി കേരളത്തിൽ കാണുന്നത്. കേരളം വ്യവസായത്തിന് പറ്റിയ സ്ഥലമല്ലെന്ന ശക്തമായ പ്രചരണത്തിനിടയിലും രണ്ടുലക്ഷം പുതിയ സംരംഭങ്ങൾ തുടങ്ങിയതിലൂടെ പുതുതായി അഞ്ചുലക്ഷം പേർക്ക് തൊഴിൽ നൽകാൻ സാധിച്ചത് നിസ്സാരമായ കാര്യമല്ല. വികസിത രാജ്യങ്ങളോട് കിടപിടിക്കുന്ന പശ്ചാത്തല സൗകര്യമേഖലയിലേയ്ക്കാണ് കേരളം അതിവേഗം മുന്നേറുന്നത്. കേരളത്തിലെ സമഗ്ര വികസനത്തിനും സാമൂഹിക നീതിക്കുംവേണ്ടിയാണ് എൽ.ഡി.എഫ്. സർക്കാർ പരിശ്രമിച്ചുകൊണ്ടിരിക്കുന്നത്. ഇന്ത്യൻ സമ്പദ്ഘടനയുടെ നെടുംതൂണുകളാണ് പൊതുമേഖലയെന്ന് പറഞ്ഞത് പ്രഥമ പ്രധാനമന്ത്രിയായ പണ്ഡിറ്റ്

ജവഹർലാൽ നെഹ്റുവാണു്. എന്നാൽ ബി.ജെ.പി. സർക്കാർ ഈ പൊതുമേഖല സ്ഥാപനങ്ങളെ വിറ്റുതുലയ്ക്കുകയാണു്, അതിനു് തുടക്കം കുറിച്ചതു് കോൺഗ്രസ്സുമാണു്. പൊതുമേഖല സംരക്ഷണമെന്ന എൽ.ഡി.എഫു് സർക്കാരിന്റെ നയത്തിന്റെ ഭാഗമായി ബദൽ വികസനം വ്യവസായ വകുപ്പു് ഇപ്പോൾ നടപ്പാക്കിക്കൊണ്ടിരിക്കുകയാണു്. കേന്ദ്ര സർക്കാർ വിൽപ്പനയ്ക്കുവെച്ച 'Hindustan Newsprint Ltd. (HNL)' സംസ്ഥാന സർക്കാർ ഏറ്റെടുത്തു് 'Kerala Paper Products Limited (KPPL)' ആയി പുനഃരജീവിപ്പിച്ചു. അതുപോലെ ' BHEL-EML (Electrical Machines Ltd)' സംസ്ഥാന സർക്കാർ ഏറ്റെടുത്തു് ' KEL-EML' എന്ന പേരിൽ പ്രവർത്തനം പുനഃരാരംഭിച്ചതു് എൽ.ഡി.എഫു്. സർക്കാരിന്റെ തൊപ്പിയിലെ പൊൻതുവലാണു്. കേന്ദ്ര പൊതുമേഖല സ്ഥാപനമായ ' Steel Authority of India Limited (SAIL)' -ഉം സംസ്ഥാന പൊതുമേഖലയിലെ ' Steel Complex Limited (SCL)' -ഉം ചേർന്നുള്ള സംയുക്ത സംരംഭം ഛത്തീസ്ഗഡു് കമ്പനിക്ക് കൈമാറാനുള്ള നീക്കം സംസ്ഥാന സർക്കാരിന്റെ ശക്തമായ ഇടപെടൽവഴി, ' National Company Law Appellate Tribunal (NCLAT)' തടഞ്ഞതു്

സർക്കാരിന്റെ ഇച്ഛാശക്തിയെയാണ് കാണിക്കുന്നതെന്ന് കാണാൻ കഴിയും. സാമൂഹിക സുരക്ഷ, പൗരന്മാരുടെ ക്ഷേമം, എന്നിവ എൽ.ഡി.എഫ്. സർക്കാരിന്റെ അടിസ്ഥാന പ്രതിബദ്ധതയാണ്. ഒരു നല്ല ജീവിതം നയിക്കുന്നതിനായി അവശ്യവസ്തുക്കൾ ലഭ്യമല്ലാത്തവർക്കും സാമൂഹിക സാമ്പത്തിക ഉന്നമനത്തിന് സംരക്ഷണവും പ്രോത്സാഹനവും നൽകുന്നതിൽ എൽ.ഡി.എഫ്. സർക്കാർ പ്രധാന പങ്ക് വഹിക്കുന്നു. 62 ലക്ഷം പേർക്ക് പെൻഷൻ നൽകുന്നുണ്ട്. പതിനെട്ട് മാസക്കാലത്തിലേറെ പെൻഷൻ നൽകാതിരുന്ന യു.ഡി.എഫ്., അങ്ങനെ ചെയ്തിട്ടില്ലെന്ന് പറഞ്ഞത് വെറും നുണയാണ്. പെൻഷൻകാരോടുള്ള ക്രൂരതയാണ് അവർ അന്ന് കാണിച്ചത്. ഇവിടെ 2016-ൽ സഖാവ് പിണറായി വിജയൻ അധികാരമേറ്റ്, തൊട്ടുപിന്നാലെ വന്ന തിരുവോണത്തിന് വീടുകളിൽ പതിനയ്യായിരം, മുപ്പതിനായിരം, നാൽപ്പതിനായിരം രൂപ വന്നത് ഏത് കുടിശ്ശികയാണ്; യു.ഡി.എഫ്. ഗവൺമെന്റ് വരുത്തിയ കുടിശ്ശികയല്ലാതെ ആരുടെ കുടിശ്ശികയാണ്? നിങ്ങളുടെ ചുറ്റുവട്ടത്തുള്ള അയൽവക്കക്കാരോടും പെൻഷൻകാരോടും ചോദിച്ചാൽ മനസ്സിലാകും. എന്നിട്ട് കള്ള

പ്രചാരവേലയാണ് ഇവിടെ സംഘടിപ്പിക്കുന്നത്. ഇവിടെ ഭിന്നശേഷിക്കാരായ ജനവിഭാഗങ്ങളെ സമൂഹത്തിന്റെ മുഖ്യധാരയിലേയ്ക്ക് കൊണ്ടുവരാൻ ഇടപെടുന്നുണ്ട്. ഭിന്നശേഷി ക്ഷേമ കോർപ്പറേഷൻ, വൈകല്യമുള്ളവരെ ചേർത്തുപിടിക്കുന്നു. കുട്ടികൾ, സ്ത്രീകൾ, ട്രാൻസ്ജെൻഡർ, പ്രായമായവർ എന്നിവരെയും സംരക്ഷിച്ചുകൊണ്ടാണ് സർക്കാർ മുന്നോട്ടുപോകുന്നത്. അങ്ങനെ സമസ്തനിലയിലും ജനങ്ങൾക്കുവേണ്ടി ഇടപെട്ടുകൊണ്ടിരിക്കുന്ന ഇടതുപക്ഷ സർക്കാരിനുവേണ്ടി ഈ ധനാഭ്യർത്ഥനകളെ സന്തോഷപൂർവ്വം ഒരിക്കൽക്കൂടി പിന്തുണച്ചുകൊണ്ട് നിർത്തുന്നു.

ശ്രീ. എൽദോസ് പി. കുനപ്പിള്ളിൽ: സർ, ഞാൻ ഈ

ധനാഭ്യർത്ഥനകളെ എതിർക്കുകയാണ്. ഇവിടെ ഭരണപക്ഷം സംസാരിക്കുന്നത് കേട്ടുകഴിഞ്ഞാൽ അവർക്ക് വലിയ വിജയവും യു.ഡി.എഫ്.-ന് വലിയ പരാജയവും സംഭവിച്ചുവെന്ന രീതിയിലാണ്. ഇന്നത്തെ മാതൃഭൂമി പത്രത്തിൽ, സി.പി.ഐ.(എം.) യോഗത്തിൽ നേതാക്കൾ വിമർശനങ്ങളെ അവഗണിച്ചാൽ തിരിച്ചടി ആവർത്തിക്കും എന്ന് പറഞ്ഞിട്ടുണ്ട്. ഇന്നലത്തെ മലയാള മനോരമ പത്രത്തിൽ, സി.പി.ഐ.(എം.) സംസ്ഥാന കമ്മിറ്റിയിൽ

മുഖ്യമന്ത്രിക്ക് വിമർശനം. ഭരണ വിരുദ്ധ വികാരമെന്ന് റിപ്പോർട്ട് എന്ന് പറഞ്ഞിരിക്കുന്നു. കേരളത്തിലെ മൂന്നരക്കോടി ജനങ്ങളിൽ ഈ നിയമസഭയിൽ ഇരിക്കുന്ന ഇടതുപക്ഷ അംഗങ്ങൾ മാത്രമല്ലാതെ നിങ്ങളെ അനുകൂലിക്കുന്ന ആരും സംസ്ഥാനത്തുണ്ടാകില്ലെന്ന് മനസ്സിലാക്കുക. യാക്കോബായ സുറിയാനി സഭയുടെ ഒരു ബിഷപ്പ് ഗീവർഗീസ് മാർ കൂറിലോസിനെ 'സഖാവ് ബിഷപ്പ്' എന്നാണ് പൊതുവെ അറിയപ്പെടുന്നത്. ഇടതുപക്ഷ അനുഭാവിയാണ്. ഒരു ചുവന്ന ലോഹയിട്ടുകഴിഞ്ഞാൽ ഞാനൊരു മാർക്സിസ്റ്റുകാരനാണെന്ന് പറയുന്ന ആളാണ് അദ്ദേഹം. ലോക്സഭാ തിരഞ്ഞെടുപ്പ് ഫലം വന്നതിനുശേഷം അദ്ദേഹം ഫേസ് ബുക്കിൽ കുറിച്ച കുറിപ്പ് ഞാനിവിടെ വായിക്കാം. നിങ്ങൾ മനസ്സിലാക്കാൻ വേണ്ടിയാണ്, നിങ്ങൾ നന്നാക്കാൻ വേണ്ടിയാണ്. മാർക്സിസ്റ്റുപാർട്ടി സി.പി.ഐ.(എം.) നശിക്കുന്നത് ഞങ്ങൾക്ക് ഇഷ്ടമല്ല. നിങ്ങൾ നന്നായി വരണമെന്ന് ആഗ്രഹിക്കുന്നവരാണ് ഞങ്ങൾ. അദ്ദേഹത്തിന്റെ പോസ്റ്റ് ഇങ്ങനെയാണ്, 'ജനങ്ങൾ നൽകുന്ന തുടർച്ചയായ ആഘാത ചികിത്സയിൽനിന്നും ഇനിയും പാഠം പഠിക്കുവാൻ തയ്യാറായില്ലെങ്കിൽ കേരളത്തിലെ ഇടതുപക്ഷത്തിന് ബംഗാളിലെയും

ത്രിപുരയിലെയും അവസ്ഥ വരും. ലോക്സഭാ തിരഞ്ഞെടുപ്പിൽ കേരളത്തിൽ ഇടതുപക്ഷത്തിനുമായ തകർച്ചയുടെ പ്രധാന കാരണങ്ങളിൽ ഒന്ന് നിലവിലുള്ള അതിശക്തമായ ഭരണവിരുദ്ധ വികാരമാണ്. സി.പി.ഐ.(എം.) എത്ര നിഷേധിക്കുവാൻ ശ്രമിച്ചാലും അതൊരു യാഥാർത്ഥ്യമാണ്. സാമ്പത്തിക നയങ്ങളിലെ പരാജയം, അച്ചടക്കമില്ലായ്മ, ധൂർത്ത്, വളരെ മോശമായ പോലീസ് നയങ്ങൾ, മാധ്യമ വേട്ട, സഹകരണ ബാങ്കുകളിൽ ഉൾപ്പെടെ നടന്ന അഴിമതികൾ, പെൻഷൻ മുടങ്ങിയത് അടക്കം പാവപ്പെട്ടവരെ അവഗണിച്ചുള്ള നീക്കങ്ങൾ, SFI-യുടെ അക്രമാസക്ത രാഷ്ട്രീയം, വിമർശനങ്ങളോടുള്ള അസഹിഷ്ണുത, മത-സാമൂഹിക സംഘടനകളെ അതിരവിട്ട് പ്രീണിപ്പിക്കുവാനുള്ള ശ്രമങ്ങൾ, വലതുവൽക്കരണ നയങ്ങൾ, തുടങ്ങിയ നിരവധി കാരണങ്ങൾ ഈ തോൽവിക്ക് നിദാനമാണ്. ബി.ജെ.പി.-യെക്കാൾ ഉപരി കോൺഗ്രസിനെയും ഫാസിസത്തിനുമെതിരെ ധീരമായി പോരാടിയ ശ്രീ. രാഹുൽ ഗാന്ധിയെയും "ടാർഗറ്റ് " ചെയ്തുകൊണ്ടുള്ള ഇടതുപക്ഷ പ്രചാരണം മതേതര വിശ്വാസികളിൽ സംശയമുണ്ടാക്കി. ഒന്നാം പിണറായി സർക്കാരിനെ അപേക്ഷിച്ച് രണ്ടാം സർക്കാരിന്റെ നിലവാര തകർച്ച മറ്റൊരു

പ്രധാന കാരണമാണ്. ഭൂരിപക്ഷം മന്ത്രിമാരുടെയും പ്രകടനം ദയനീയമാണ്. ധർഷ്ട്യവും ധൂർത്തും ഇനിയും തുടർന്നാൽ ഇതിലും വലിയ തിരിച്ചടികൾ ആയിരിക്കും ഇടതുപക്ഷത്തെ കാത്തിരിക്കുക. എപ്പോഴും പ്രളയവും മഹാമാരികളും രക്ഷയ്ക്ക് എത്തണമെന്നില്ല. "കിറ്റ് രാഷ്ട്രീയത്തിൽ" ഒന്നിലധികം പ്രാവശ്യം ജനങ്ങൾ വീഴില്ല, പ്രത്യേകിച്ച് കേരളത്തിൽ. തിരുത്തുമെന്ന് നേതൃത്വം പറയുന്നത് സ്വാഗതാർഹമാണ്. പക്ഷേ തൊലിപ്പറ്റത്തുള്ള തിരുത്തൽ ആവരുത്. രോഗം ആഴത്തിലുള്ളതാണ്, ചികിത്സയും ആഴത്തിൽ തന്നെ ഇറങ്ങണം. ഇടതുപക്ഷം "ഇടത്ത് " തന്നെ നിൽക്കണം. ഇടത്തോട്ട് ഇൻഡിക്കേറ്റർ ഇട്ടിട്ട് വലത്തോട്ട് വണ്ടിയോടിച്ചാൽ അപകടമുണ്ടാകും. ലക്ഷ്യസ്ഥാനത്ത് എത്തുകയുമില്ല.' ഇതിനെ ബഹുമാനപ്പെട്ട മുഖ്യമന്ത്രി പരിഹസിച്ചത് എങ്ങനെയാണ്; നിങ്ങൾ കെ.പി.സി.സി. പ്രസിഡന്റിനെ പരിഹസിച്ചല്ലോ; 'പുരോഹിതന്മാരുടെ ഇടയിലും ചിലപ്പോൾ ചില വിവരദോഷികൾ ഉണ്ടാകും' എന്നാണ് ബഹുമാനപ്പെട്ട മുഖ്യമന്ത്രി ഈ വാർത്തയുമായി ബന്ധപ്പെട്ട് പ്രതികരിച്ചത്. ഞാൻ ദീർഘമായി മറ്റ് കാര്യങ്ങളിലേയ്ക്കൊന്നും പോകുന്നില്ല. ഇന്ന് പുതിയ മന്ത്രിയായി ശ്രീ. ഒ.

ആർ. കേളവിനെ നിങ്ങൾ തീരുമാനിച്ചിരിക്കുകയാണ്. അദ്ദേഹത്തിന് അഭിനന്ദനങ്ങൾ. പട്ടികജാതി/പട്ടികവർഗ്ഗ വകുപ്പുമന്ത്രിയായിട്ടാണ് അദ്ദേഹത്തിന് സ്ഥാനം നൽകാൻ പോകുന്നതെന്നാണ് അറിയാൻ കഴിഞ്ഞത്. ബഹുമാനപ്പെട്ട മുൻമന്ത്രി ശ്രീ. കെ. രാധാകൃഷ്ണൻ ഒഴിഞ്ഞ, അദ്ദേഹത്തിന്റെ വകുപ്പിലുണ്ടായിരുന്ന പാർലമെന്ററികാര്യ വകുപ്പ് ശ്രീ. എം. ബി. രാജേഷിനും ദേവസ്വം വകുപ്പ് ശ്രീ. വി. എൻ. വാസവനാണ് നൽകുന്നതെന്നാണ് അറിയാൻ കഴിഞ്ഞത്. എല്ലാ വകുപ്പും ശ്രീ. വി. എൻ. വാസവന് നൽകിക്കൊണ്ടിരിക്കുകയാണ്. 'പപ്പയുടെ സ്വന്തം അപ്പൂസ്' എന്ന് പറയുന്നതുപോലെ 'പപ്പയുടെ സ്വന്തം വാസവൻ' എല്ലാ വകുപ്പും കൈകാര്യം ചെയ്യുന്നു. എന്താകട്ടെ. ഞാൻ നമ്മുടെ വിഷയത്തിലേയ്ക്ക് വരാം.

ഇന്ന് വ്യവസായത്തെക്കുറിച്ച് പറയുമ്പോൾ എന്റെ മണ്ഡലമായ പെരുമ്പാവൂരിൽ ഏറ്റവും കൂടുതലുള്ള വ്യവസായമാണ് പ്ലൈവുഡ് വ്യവസായം. 350-ൽ അധികം പ്ലൈവുഡ് കമ്പനികളും 150 പീലിംഗ് യൂണിറ്റും നൂറിലധികം അറക്ക മില്ലുകളുമുണ്ട്. വളരെയധികം പ്രതിസന്ധിയിലാണ് ഇന്നിത് പോകുന്നത്. നമുക്കെല്ലാമറിയാം, സംസ്ഥാനത്ത് ഒരു വ്യവസായം

ഇടങ്ങണമെങ്കിൽ മൊത്തമുള്ള ഭൂമിയുടെ 35-40 ശതമാനം മാത്രമേ പ്രസ്തുത വ്യവസായവുമായി ബന്ധപ്പെട്ട് ഉപയോഗിക്കാൻ കഴിയുകയുള്ളൂ. ബാക്കിയുള്ള സ്ഥലമൊക്കെ കവറേജ് ഏരിയാണ്. ഭൂമിക്ക് വലിയ വിലയാണ്. രണ്ടേക്കർ സ്ഥലം വാങ്ങിയാൽ അതിൽ വളരെ പരിമിതമായ സ്ഥലത്ത്..., 2 കോടി മുടക്കിയാൽ 70 ലക്ഷം രൂപയ്ക്കുള്ള സ്ഥലത്ത് മാത്രമേ വ്യവസായം ചെയ്യാൻ സാധിക്കുകയുള്ളൂ. അതിലൊരു മാറ്റം വരേണ്ടത് ആവശ്യമാണ്. മാക്സിമം ഭൂമിയുട്ടിലെസ് ചെയ്യുന്ന രീതിയിലേയ്ക്ക് കാര്യങ്ങൾ മുന്നോട്ട് പോകണം. അതോടൊപ്പംതന്നെ, പ്ലൈവുഡ് കമ്പനികളിൽനിന്നുമാണ് ഏറ്റവുമധികം ജി.എസ്.ടി. ലഭിക്കുന്നത്. ഏറ്റവുമധികം ഭാരവണ്ടികൾ വരുന്നതും അവിടെയാണ്. പക്ഷേ, അവിടെത്തെ റോഡുകളൊക്കെയും മോശമാണ്. വ്യവസായങ്ങൾ കടന്നുവരുന്ന സ്ഥലങ്ങളിലെ റോഡുകൾ അടിസ്ഥാനപരമായി നന്നാക്കാനുള്ള നയപരമായ സമീപനം ഈ സർക്കാർ എടുക്കണം. ഇക്കഴിഞ്ഞ ഒരു വർഷത്തിനുള്ളിൽ പെരുമ്പാവൂരിൽത്തന്നെ 10 സ്ഥലങ്ങളിൽ വലിയ തീപിടിത്തമുണ്ടായി. ഇവിടെയെല്ലാം ഫയർ സ്റ്റേഷൻ കൃത്യമായി വന്ന് പ്രവർത്തിച്ചില്ല. നല്ലൊരു ഫയർ സ്റ്റേഷനില്ല എന്നത് ഈ വ്യവസായ മേഖലയ്ക്ക്

വലിയ ഭീഷണിയാണ്. വെറുതെവന്ന് വെള്ളം ചീറ്റിച്ചുകൊണ്ടുള്ള പരിപാടികൾ നിർത്തിയിട്ട് വിദേശ രാജ്യങ്ങളിലേതുപോലെ പൗഡർ സ്പ്രേ ചെയ്ത്, തീപിടിത്തം പെട്ടെന്ന് അണയ്ക്കുന്ന രീതിയിലേയ്ക്ക് കാര്യങ്ങൾ മുന്നോട്ട് കൊണ്ടുപോകാൻ കഴിയണമെന്നാണ് സൂചിപ്പിക്കുവാനുള്ളത്.

റബ്ബർ തടി ഒരു അഗ്രിക്കൾച്ചർ പ്രോഡക്ടാണ്. റബ്ബർ തടി കയറ്റിവരുന്ന വാഹനങ്ങളെ പിടിച്ച് അമ്പതിനായിരം, എൺപതിനായിരം രൂപയൊക്കെ പിഴ ചുമത്തുന്ന വെഹിക്കിൾ ഉദ്യോഗസ്ഥർ അവിടെയുണ്ടെന്നത് സൂചിപ്പിക്കട്ടെ. ഇതിലൊക്കെ തൊഴിലാളികളെയും വ്യവസായികളെയും സഹായിക്കുന്ന നയപരമായ സമീപനം ഗവൺമെന്റ് എടുക്കണം. പെരുമ്പാവൂരിൽ ഒരു ലക്ഷത്തിലധികം അതിമിത്തൊഴിലാളികളുണ്ട്. അവരെ സംരക്ഷിക്കാൻവേണ്ടി SOPMA (Sawmill Owners & Plywood Manufacturers Association)-യുമായി സഹകരിച്ച് അതിമിത്തൊഴിലാളികൾക്കുവേണ്ടി ഒരു സൗഹൃദ ആശുപത്രി കൊണ്ടുവരുന്നത് ഏറ്റവും നന്നായിരിക്കുമെന്ന് സൂചിപ്പിക്കുകയാണ്. അതോടൊപ്പംതന്നെ, മറ്റ് സംസ്ഥാനങ്ങളിൽനിന്ന് ഒട്ടേറെ ഭാരവണ്ടികൾ ചരക്കുകളുമായി വരുന്നത് നമ്മുടെ കേരളത്തിലേയ്ക്കാണ്. ഈ

വാഹനങ്ങൾ തിരിച്ചുപോകുന്നത് കാലിയായിട്ടാണ്. കാലിയായ വാഹനങ്ങളെല്ലാം പെരുമ്പാവൂരിലേയ്ക്ക് വരികയാണ്. പെരുമ്പാവൂരിൽ വന്ന് 350 മുതൽ 500 വരെ ലോഡ് പ്ലൈവുഡുമായാണ് മറ്റ് സ്ഥലങ്ങളിലേയ്ക്ക് പോകുന്നത്. അങ്ങനെ വരുന്ന ലോറി ഡ്രൈവർമാർക്ക് അടിസ്ഥാനപരമായ സൗകര്യങ്ങളില്ലാത്തത് വലിയൊരു പ്രതിസന്ധിയാണ്. അക്കാര്യത്തിലും ഗവൺമെന്റ് കൂടുതൽ താൽപര്യമെടുക്കണമെന്ന് സൂചിപ്പിക്കുകയാണ്.

നമ്മുടെ സംസ്ഥാനത്ത് ഒരു ബിൽഡിംഗ് കോഡില്ല, ഒരു ബിൽഡിംഗ് ആക്ടില്ല. നമ്മുടെ ആക്ട് എന്നുപറയുന്നത് സെൻട്രൽ ആക്ടാണ്. മറ്റ് സംസ്ഥാനങ്ങളിലൊക്കെ ബിൽഡിംഗ് അക്ട് നിലവിലുണ്ട്. ബിൽഡിംഗ് ആക്ട് നിലവിലുണ്ടെങ്കിൽ അതിനനുസൃതമായ രീതിയിൽ ഇവിടത്തെ ഭൂമിയുടെ സൗകര്യങ്ങൾ, ലഭ്യത എന്നിവ അനുസൃതമായ രീതിയിൽത്തന്നെ നമുക്ക് മുന്നോട്ട് കൊണ്ടുപോകാൻ കഴിയും. 1000 സ്ക്വയർ മീറ്ററിന്റെ ഒരു കെട്ടിടം പണിയുകയാണെങ്കിൽ അതിന് ഒന്നര ലക്ഷം ലിറ്റർ വെള്ളം സംഭരിക്കാൻ കഴിയുന്നൊരു അണ്ടർ ഗ്രൗണ്ട് ടാങ്ക് വേണം. അതോടൊപ്പം 20000 ലിറ്റർ ഓവർ ഹെഡ് വാട്ടർ ടാങ്ക് അതിന് വേണം. ഇതെല്ലാം വന്നുകഴിയുമ്പോൾ 50

ലക്ഷം രൂപയോളം ഒരു വ്യവസായവുമായി ബന്ധപ്പെട്ട് വെറുതെ മുടക്കേണ്ട അവസ്ഥ വരികയാണ്. ഈ സന്ദർഭത്തിൽ നമുക്കൊരു ബിൽഡിംഗ് കോഡ് സൃഷ്ടിക്കുകയാണെങ്കിൽ തീർച്ചയായും അതുമായി ബന്ധപ്പെട്ട് കാര്യങ്ങൾ മുന്നോട്ടുപോകാൻ വളരെ നല്ലതാണ്.

സാമൂഹ്യ സുരക്ഷാ രംഗത്ത് നമുക്ക് ഒട്ടേറെ കാര്യങ്ങളിൽ മുന്നോട്ട് പോകേണ്ടത് ആവശ്യമാണ്. 'ആശ്വാസ കിരണം' പദ്ധതിയെക്കുറിച്ച് ഞാനിവിടെ പറഞ്ഞിട്ടുണ്ട്. പ്രതിദിനം 20 രൂപയാണ് 'ആശ്വാസ കിരണം' പദ്ധതിയുമായി ബന്ധപ്പെട്ട് നിർദ്ധനരെ പരിചരിക്കുവാനുള്ള തുച്ഛമായ ആനുകൂല്യം. 27 മാസമായി അത് നിലച്ചിരിക്കുകയാണ്. 1,15,000 പേർക്കാണ് ഇതുമായി ബന്ധപ്പെട്ട് ആശ്വാസ കിരണത്തിലൂടെ പണം കൊടുക്കാനുള്ളത്. ഈ പാവപ്പെട്ട ആളുകൾക്ക് നൽകേണ്ട തുച്ഛമായ തുക നൽകാൻ കഴിയണം. പാവപ്പെട്ട ആളുകളെയും അംഗപരിമിതരെയും ഓട്ടിസം ബാധിച്ച ആളുകളെയും ഹീമോഫീലിയ രോഗികളെയും സഹായിക്കുന്ന നല്ലൊരു നിലപാടിലേയ്ക്ക്..., പെൻഷനല്ല അവർക്ക് വേണ്ടത്. ദുർബലരായ ആളുകൾക്ക് പെൻഷനല്ല, അവർക്ക് ശമ്പളം നൽകണം. ഒരു എൽ. ഡി. ക്ലാർക്കിന് നൽകുന്ന

ശമ്പളമെങ്കിലും കഴിവില്ലാത്ത, ബുദ്ധിമാന്ദ്യം സംഭവിച്ച ആളുകളുടെ കുടുംബങ്ങൾക്ക് നൽകാനുള്ള നയപരമായൊരു മാറ്റം ഈ ഗവൺമെന്റ് കൊണ്ടുവരണം എന്നാവശ്യപ്പെട്ടുകൊണ്ട് ഒരിക്കൽക്കൂടി ഈ ധനാഭ്യർത്ഥനകളെ ഞാൻ എതിർക്കുന്നു.

ശ്രീ. പി. ടി. എ. റഹീം: സർ, ഞാൻ ഈ ധനാഭ്യർത്ഥനകളെ പിന്താങ്ങുകയാണ്. ലോകത്തിലെ 800 കോടി ജനസംഖ്യയിൽ 100 കോടി, അതായത് എട്ടിലൊരാൾ ഭിന്നശേഷിയുള്ളവരാണെന്നാണ് കണക്കുകൾ വ്യക്തമാക്കുന്നത്. ഭിന്നശേഷി എന്നത് ആരോഗ്യ പ്രശ്നമാണെന്നും ചികിത്സയാണ് പരിഹാര മാർഗ്ഗമെന്നുള്ള ധാരണ തിരുത്തി പ്രശ്നം കൈകാര്യം ചെയ്യേണ്ടത് സമൂഹത്തിന്റെ പൊതു ഉത്തരവാദിത്വമാണെന്നുള്ള തിരിച്ചറിവ് സമൂഹത്തിന് നൽകി എന്നുള്ളതാണ് ഈ സർക്കാരിന്റെ വലിയൊരു നേട്ടം.

നഷ്ടത്തിലായിരുന്ന പൊതുമേഖലാ സ്ഥാപനങ്ങളിൽ പലതും ഇന്ന് ലാഭത്തിൽ പ്രവർത്തിക്കുന്നുണ്ട്. വ്യവസായം ആരംഭിക്കുന്നതിനുള്ള തടസ്സങ്ങൾ ഇല്ലാതാക്കുന്നതിന് ഫലവത്തായ സമീപനമാണ് സർക്കാർ സ്വീകരിച്ചിരിക്കുന്നത്. നാട്ടിൽ വർദ്ധിച്ചുവരുന്ന സ്വയം സംരംഭങ്ങൾ തന്നെ

ഇതിന് ഏറ്റവും വലിയൊരു തെളിവാണ്.

'ഇടതുണ്ടെങ്കിലേ ഇന്ത്യയുള്ളൂ' എന്ന മുദ്രാവാക്യത്തെ ഇവിടെ പലരും പരിഹസിക്കുന്നതായി കേട്ടു. കോൺഗ്രസിന്റെ ഔദാര്യംകൊണ്ടാണ് സി.പി.ഐ.(എം.)-ന് ചിഹ്നം നിലനിർത്താൻ സാധിച്ചതെന്നാണല്ലോ ചിലരുടെ അവകാശവാദം. ഈ വീരവാദം കേട്ടാൽ കോൺഗ്രസ്സ് സ്ഥിരമായി ജയിക്കുന്ന മണ്ഡലമാണ് രാജസ്ഥാനിലെ സിക്കാർ മണ്ഡലമെന്ന് തോന്നും. 2014-ലും 2019-ലും 2 ലക്ഷത്തിൽപ്പരം വോട്ടുകൾക്ക് കോൺഗ്രസ്സ് പരാജയപ്പെട്ട സീറ്റാണ് സിക്കാർ. അവിടെ തിരഞ്ഞെടുക്കപ്പെട്ട ശ്രീ. അമൃതാ റാം കർഷക സമരത്തിൽ വഹിച്ച പങ്കിനെക്കുറിച്ച് ബഹുമാനപ്പെട്ട മുഖ്യമന്ത്രി നേരത്തെ ഇവിടെ പറയുകയുണ്ടായി. സിക്കാർ പാർലമെന്റ് മണ്ഡലത്തിൽ ഉൾപ്പെടുന്ന ദോഡ് നിയോജക മണ്ഡലത്തിൽനിന്നും 1993 മുതൽ 2008 വരെ തുടർച്ചയായി 4 തവണ സി.പി.ഐ.(എം.) ടിക്കറ്റിൽ കോൺഗ്രസിനോടും ബി.ജെ.പി.-യോടും മത്സരിച്ച് ജയിച്ച നേതാവാണ് ശ്രീ. അമൃതാ റാം. 2023-ലെ നിയമസഭാ തിരഞ്ഞെടുപ്പിൽ ഈ മണ്ഡലത്തിൽ സി.പി.ഐ.(എം.) നേടിയത് 72,000 വോട്ടാണ്. 85,000 വോട്ടുനേടി

ബി.ജെ.പി. ജയിച്ചപ്പോൾ കോൺഗ്രസിന് ലഭിച്ചത് വെറും 34,000 വോട്ടുകൾ മാത്രമാണ്. സിക്കാർ (Sikar) മണ്ഡലത്തിന് തൊട്ടടുത്ത 'ചുരു' (Churu) ലോക്സഭാ മണ്ഡലത്തിൽ ഇത്തവണ കോൺഗ്രസ് ബി.ജെ.പി.-യെ തോൽപ്പിക്കുന്നത് 72737 വോട്ടുകൾക്കാണ്. ചുരു മണ്ഡലത്തിലെ 'Bhadra' നിയമസഭാ സീറ്റിൽ 2023-ലെ നിയമസഭാ തിരഞ്ഞെടുപ്പിൽ സി.പി.ഐ.(എം)-ന് ലഭിച്ചത് 101616 വോട്ടാണ്. ഇവിടെ ബി.ജെ.പി. കഷ്ടിച്ച് ജയിക്കുന്നത് 1132 വോട്ടിന്റെ ഭൂരിപക്ഷത്തിനാണ്. അവിടെ കോൺഗ്രസിന് ലഭിച്ചത് 3771 വോട്ടാണ്. അതായത് ചുരു മണ്ഡലത്തിൽ ഇത്തവണ കോൺഗ്രസ് ജയിക്കുന്നത് സി.പി.ഐ.(എം)-ന്റെ വോട്ടുകൊണ്ടാണെന്നത് വ്യക്തമാണ്. സിക്കാർ സീറ്റ് സി.പി.ഐ.(എം)-ന് വിട്ടുകൊടുത്തതുകൊണ്ട് മാത്രമാണ് സി.പി.ഐ.(എം)-ന്റെ പിന്തുണയോടെ ചുരു സീറ്റിൽ കോൺഗ്രസിന് ജയിക്കാൻ സാധിച്ചതെന്നാണ് ചുരുക്കത്തിൽ ഞാൻ പറഞ്ഞത്. മറ്റൊരു കണക്കുകൂടി പറയാം. ഉത്തർപ്രദേശിലെ അലഹാബാദ് മണ്ഡലത്തിൽ 2019-ലെ തിരഞ്ഞെടുപ്പിൽ കോൺഗ്രസിന് ലഭിച്ചത് 31000 (3.59 ശതമാനം) വോട്ടാണ്. കഴിഞ്ഞതവണ 310000 വോട്ട് ലഭിച്ച സമാജ് വാദി പാർട്ടി ഈ

പ്രാവശ്യം ആ സീറ്റ് കോൺഗ്രസിന് വിട്ടുകൊടുത്തു, കോൺഗ്രസ് 58000 വോട്ടിന്റെ ഭൂരിപക്ഷത്തിൽ അവിടെ ജയിച്ചു. സമാജ് വാദി പാർട്ടി അലഹാബാദ് സീറ്റ് വിട്ടുകൊടുത്തത് കോൺഗ്രസിന്റെ ചിഹ്നം സംരക്ഷിക്കാനായിരുന്നോ? ബി.ജെ.പി. സർക്കാരിനെ പിടിച്ചുകയറ്റിയ കർഷക സമരത്തിൽ ഇടതുപക്ഷം വഹിച്ച പങ്ക് എന്തായിരുന്നുവെന്ന് വ്യക്തമല്ലേ; മഹാരാഷ്ട്രയിൽ നടന്ന കർഷകരുടെ ലോംഗ് മാർച്ചിന് നേതൃത്വം കൊടുത്തത് ഇടതുപക്ഷമായിരുന്നില്ലേ? ഡൽഹി പോലീസ് ന്യൂനപക്ഷങ്ങളുടെ സ്ഥാപനങ്ങളും വീടുകളും ബുൾഡോസർ ഉപയോഗിച്ച് ഇടിച്ചുനിരത്തിയപ്പോൾ അവിടെ ഓടിപ്പോയി അത് തടയാനും കോടതിയിൽ പോയി അനുകൂല ഉത്തരവ് സമ്പാദിക്കാനും ശ്രീമതി വൃന്ദാ കാർട്ട് എന്ന സി.പി.ഐ.(എം)-ന്റെ പോളിറ്റ്ബ്യൂറോ അംഗത്തെയല്ലാതെ ഒരു കോൺഗ്രസ് നേതാവിനെയും കണ്ടിട്ടില്ല. 'ബിൽക്കീസ് ബാന' കേസിലെ പ്രതികളെ വെറുതെ വിട്ടപ്പോൾ ഇരയായ ബിൽക്കീസ് ബാനവിനുവേണ്ടി നിയമപോരാട്ടം നടത്താൻ മുമ്പിൽനിന്നത് ഇതേ വൃന്ദാ കാർട്ടും ശ്രീമതി സുഭാഷിണി അലിയും ആയിരുന്നു. അയോധ്യയിൽ പ്രാണപ്രതിഷ്ഠ ക്ഷണം ലഭിച്ചപ്പോൾ അത് പ്രധാനമന്ത്രി

ചെയ്യേണ്ട പണിയല്ലെന്ന് പറഞ്ഞുകൊണ്ട് ആ ക്ഷണം നിരസിക്കാൻ സി.പി.ഐ.(എം)-ന്റെ ജനറൽ സെക്രട്ടറിക്ക് യാതൊരു ആലോചനയുടെയും ആവശ്യമുണ്ടായിരുന്നില്ല. എന്നാൽ കോൺഗ്രസ് അക്കാദമിയിൽ ചെയ്തത് എന്താണ്? ദിവസങ്ങളുടെ കാത്തിരിപ്പിനുശേഷം പോകേണ്ടവർക്ക് പോകാം എന്ന രീതിയിലുള്ള അഴകൊഴുപ്പ് നിലപാടാണ് കോൺഗ്രസ് സ്വീകരിച്ചത്. അഴിമതി തൊട്ടുതീണ്ടിയിട്ടില്ലാത്ത ഭരണമായിരുന്നു കഴിഞ്ഞ പത്ത് വർഷം കാഴ്ചവെച്ചത് എന്നായിരുന്നല്ലോ ബി.ജെ.പി.-യുടെ വീരവാദം. ഇതിനെ പൊളിക്കാൻ കാര്യമായ ആയുധമില്ലാതെ പ്രതിപക്ഷം നിസ്സഹായരായി നിൽക്കുമ്പോൾ തിരഞ്ഞെടുപ്പിന്റെ മുഖത്തുവെച്ചല്ലേ ഇലക്ടറൽ ബോണ്ട് റദ്ദാക്കിക്കൊണ്ടുള്ള ബഹുമാനപ്പെട്ട സുപ്രീംകോടതിയുടെ വിധി വന്നത്. സ്വതന്ത്ര ഇന്ത്യ കണ്ടതിൽവെച്ച് ഏറ്റവും വലിയ അഴിമതിയാണ് ഇലക്ടറൽ ബോണ്ടെന്ന് തുടക്കത്തിലേ ചൂണ്ടിക്കാണിച്ചുകൊണ്ട് മുമ്പിൽനിന്ന് നിയമപോരാട്ടം നടത്തുന്നതിന് സി.പി.ഐ.(എം) എന്ന പാർട്ടിയല്ലാതെ മറ്റാരെയെങ്കിലും നമ്മൾ കണ്ടിരുന്നോ; യഥാർഥത്തിൽ ഈ തിരഞ്ഞെടുപ്പിന്റെ ശരിയായ ടേണിംഗ് പോയിന്റ് ബഹുമാനപ്പെട്ട സുപ്രീംകോടതിയുടെ പ്രസ്തുത

വിധി ആയിരുന്നില്ലേ? ബോണ്ട് മുഖാന്തരം ഭീമമായ തുക സംഭാവന സ്വീകരിച്ച കോൺഗ്രസ് പാർട്ടിക്ക് ദേശീയതലത്തിൽ ഈ വിഷയം ഉചിതമായ രൂപത്തിൽ ഉപയോഗിക്കാൻ കഴിഞ്ഞില്ല. ഇക്കാര്യങ്ങളൊക്കെയാണ് 'ഇടതുണ്ടെങ്കിലേ ഇന്ത്യയുള്ളൂ' എന്ന മുദ്രാവാക്യത്തിന്റെ പ്രസക്തിയും. തിരഞ്ഞെടുപ്പിൽ കേവലം നാല് സീറ്റ് ലഭിക്കാൻ മാത്രമുള്ളതല്ല രാഷ്ട്രീയം, അതിനുള്ള കളമൊരുക്കുന്നതും പ്രധാനമാണ്. വിതച്ചത് ഇടതുപക്ഷവും കർഷക സംഘടനകളും ആയിരുന്നെങ്കിലും കോയ്മ കോൺഗ്രസ് ആണെന്നതാണ് സത്യം. ശ്രീ. അരവിന്ദ് കെജ്‌രിവാളിന്റെ അറസ്റ്റും രണ്ടാംഘട്ട പോളിംഗിനുശേഷം അദ്ദേഹത്തിന് ജാമ്യം ലഭിച്ചതും ഈ തിരഞ്ഞെടുപ്പ് ഫലത്തെ സ്വാധീനിച്ച നിർണ്ണായക ഘടകമായിരുന്നുവെന്നതിൽ ആർക്കും തർക്കമുണ്ടാകുമെന്ന് തോന്നുന്നില്ല. ഉത്തർപ്രദേശിലെയും മറ്റ് സംസ്ഥാനങ്ങളിലെയും അദ്ദേഹത്തിന്റെ തിരഞ്ഞെടുപ്പ് പ്രചരണം 'ഇന്ത്യാ മുന്നണി'ക്ക് കാര്യമായ നേട്ടം ഉണ്ടാക്കിക്കൊടുത്തിട്ടുണ്ട്. പക്ഷേ കോൺഗ്രസും ആം ആദ്മി പാർട്ടിയും സഖ്യത്തിൽ മത്സരിച്ച ഡൽഹിയിൽ പ്രസ്തുത ഘടകം എന്തുകൊണ്ടാണ് തിരഞ്ഞെടുപ്പ് ഫലത്തെ സ്വാധീനിച്ചില്ല എന്നതിനുള്ള

ഉത്തരം വളരെ ലളിതമാണ്. ശ്രീ. അരവിന്ദ് കെജ്‌രിവാളിനെതിരെ കേസ് എടുക്കണമെന്നും അറസ്റ്റ് ചെയ്യണമെന്നും ആവശ്യപ്പെട്ട് പ്രക്ഷോഭം നടത്തിയത് കോൺഗ്രസ് ആയിരുന്നില്ലേ? AAP-യുമായുള്ള സഖ്യത്തിൽ പ്രതിഷേധിച്ച് ഡൽഹി പി.സി.സി. അധ്യക്ഷൻ രാജിവച്ച് ബി.ജെ.പി.-യിൽ ചേർന്നു. ഇതേ ആവശ്യമല്ലേ ശ്രീ. രാഹുൽ ഗാന്ധിയും കോൺഗ്രസും കേരളത്തിലും ഉന്നയിച്ചത്. ആ വിഷയത്തിൽ മുഖ്യമന്ത്രി മറുപടി പറഞ്ഞു എന്നതല്ലേ അവർ വലിയ അപരാധമായി കാണുന്നത്? പുതിയ കേന്ദ്ര മന്ത്രിസഭയിൽ കേരളത്തിൽനിന്നും രണ്ട് മന്ത്രിമാരുണ്ട്. അതിൽ തൃശ്ശൂരിൽ നിന്നുള്ള ശ്രീ. സുരേഷ് ഗോപി ജയിച്ചത് ആരുടെ ചെലവിലാണെന്ന് വോട്ടിംഗ് നില പരിശോധിച്ചാൽ മനസ്സിലാകും. തൃശ്ശൂരിൽ സി.പി.ഐ.(എം) വോട്ടിൽ വലിയതോതിലുള്ള 'Erosion' ഉണ്ടായി എന്നാണ് പ്രതിപക്ഷനേതാവ് പറഞ്ഞിരിക്കുന്നത്. തൃശ്ശൂർ ഡി.സി.സി. ഓഫീസിൽ ഇപ്പോൾ നടക്കുന്ന കലാപരിപാടികൾ എന്തിന്റെ പേരിലാണെന്ന് അറിയാഹാരം കഴിക്കുന്ന ആർക്കും മനസ്സിലാക്കാവുന്നതേയുള്ളൂ. തൃശ്ശൂരിൽ ശ്രീ. സുരേഷ് ഗോപി ജയിച്ചത് ആരുടെ വോട്ടിന്റെ 'Erosion' കൊണ്ടാണെന്നതിൽ തൃശ്ശൂരിലെ

കോൺഗ്രസുകാർക്ക് യാതൊരു സംശയവുമില്ല. രണ്ടാമത്തെ കേന്ദ്രമന്ത്രി രാജ്യസഭാംഗമായി തിരഞ്ഞെടുക്കപ്പെടുന്നത് ആരുടെ ചെലവിലായിരിക്കുമെന്ന് ഞാനായിട്ട് പറയുന്നില്ല. അതായത് ബി.ജെ.പി. മന്ത്രിസഭയിൽ കേരളത്തിൽനിന്നും രണ്ട് പ്രതിനിധികളെ ലഭിച്ചതിന്റെ ക്രഡിറ്റ് കോൺഗ്രസിന് മാത്രം അവകാശപ്പെട്ടതാണ്, അതാണ് വസ്തുത.

അടുത്തതായി മുസ്ലീം ലീഗ് അംഗങ്ങളോട് ഒരു കാര്യം പറയാനുണ്ട്. ശബരിമലയിൽ തിരക്ക് അനുഭവപ്പെട്ടതിന്റെ പേരിൽ സംസ്ഥാന സർക്കാരിനെതിരെ യു.ഡി.എഫ്. എം.പി.-മാർ ഡൽഹിയിൽ ഗാന്ധി പ്രതിമയ്ക്കുമുമ്പിൽ പ്രതിഷേധിക്കുന്ന ഒരു ചിത്രം ഞാൻ കാണുകയുണ്ടായി. ഗ്യാൻവാപി മസ്ജിദ് പ്രശ്നത്തിൽ യു.ഡി.എഫ്. എം.പി.-മാരുടെ പ്രതിഷേധത്തിന്റെ ചിത്രവും ഞാൻ കാണുകയുണ്ടായി. എന്നാൽ ഇതിൽ കോൺഗ്രസിന്റെ ഒരൊറ്റ എം.പി.-യെയും കാണാനില്ലായിരുന്നു. ആ വിഷയത്തിൽ പ്രതിഷേധിക്കാനുണ്ടായിരുന്നത് ലീഗിന്റെ എം.പി.-മാർ മാത്രമാണ്. ഡൽഹിയിലെ കൊടുംതണുപ്പിൽ പ്രതിഷേധിക്കുന്ന ലീഗിന്റെ എം.പി.-മാർക്ക് ചൂടുള്ള ഒരു കട്ടൻകാപ്പി വാങ്ങിച്ചുകൊടുക്കുന്നതിനായിപ്പോലും

ഒരൊറ്റ കോൺഗ്രസ് എം.പി.-യെയും അവിടെ കണ്ടില്ല. ശബരിമല പ്രക്ഷോഭകാലത്ത് നാരങ്ങാവെള്ളം കൊടുത്തവരാണെന്ന പരിഗണന കൊടുക്കാൻപോലും ഡൽഹിയിൽ കോൺഗ്രസ് എം.പി.-മാർ തയ്യാറായിട്ടില്ല. കേരളത്തിന്റെ ആവശ്യങ്ങൾക്കുവേണ്ടി സഭയിലോ അതിനുവെളിയിലോ പ്രതിഷേധിക്കുന്നതിനും യു.ഡി.എഫ്. എം.പി.-മാരെ നമ്മൾ കണ്ടിട്ടില്ല, തുടർന്നും അവരെ അക്കാര്യങ്ങളിൽ കാണമെന്ന പ്രതീക്ഷയും എനിക്കില്ല. കേരളം നശിച്ച് നാനാണക്കല്ലെടുക്കട്ടെയെന്നും ഭരണവിരുദ്ധ വികാരം ഉണ്ടാക്കി നാല് വോട്ട് കിട്ടുമോയെന്നതുമാണ് ഇവരുടെ ലക്ഷ്യം.

പ്രസംഗത്തിനിടയിൽ നേരത്തെ ചിലകാര്യങ്ങൾ ഏതാനും എം.എൽ.എ.-മാർ സൂചിപ്പിക്കുകയുണ്ടായി. മുസ്ലീം പണ്ഡിതന്മാർ സർക്കാരുമായി നേരിട്ട് ആശയവിനിമയം നടത്തുന്നു എന്നതാണ് വലിയ ഒരു അപരാധമായി ഉയർത്തിക്കാട്ടിയത്. മുമ്പ് അവർക്ക് ഇതിനൊന്നും അനുവാദമുണ്ടായിരുന്നില്ല, വിദ്യാഭ്യാസ വകുപ്പുമന്ത്രി പണ്ഡിതന്മാരെ സ്വീകരിക്കുന്നു, റൂമിലിരുത്തുന്നു. അത്തരത്തിൽ കമ്മ്യൂണിസ്റ്റ് പാർട്ടിയിലെ അംഗങ്ങൾ ചെയ്യാൻ പാടുണ്ടോയെന്ന ചോദ്യമാണ് ഉയർത്തുന്നത്. ഇതൊരു

ഒന്ന്-ഒന്നര ചോദ്യമാണ്, ഇരുതല മുർച്ചയുള്ള വാളാണ്. പണ്ഡിതന്മാരോട് നിങ്ങൾക്ക് എന്നാണ് ഈ വിരോധം തോന്നിയത്? പൗരത്വ വിഷയവുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി പതിനാല് ജില്ലകളിലേയും ആളുകളുടെ യോഗം വിളിച്ച് ചേർക്കുകയും പണ്ഡിതന്മാരെക്കൂടി അതിൽ പങ്കാളികളാക്കുകയും ചെയ്തിരുന്നു. അങ്ങനെ പണ്ഡിതന്മാരെ നേരിട്ട് വിളിക്കാമോ, ഞങ്ങൾ മുഖേനയല്ലാതെ വിളിക്കാൻ പാടുണ്ടോയെന്നാണ് ഏതാനും ആളുകൾ ചിന്തിക്കുന്നത്. കോഴിക്കോടുവെച്ച് നടത്തിയ പൗരത്വ സമരത്തിൽ സമസ്ത പ്രസിഡന്റ് സയ്യിദ് മുഹമ്മദ് ജിഫ്രി മുത്തുകോയ തങ്ങൾ ഒരു പ്രസംഗം നടത്തിയെന്നതാണ് ഈ വിദ്വേഷത്തിനുള്ള വളരെ പ്രധാനപ്പെട്ട കാരണം. 'ഒരു അപകടാവസ്ഥ വരുമ്പോൾ, എന്തുചെയ്യണമെന്നറിയാതെ പകച്ചുനിൽക്കുമ്പോൾ, ചേർത്തുപിടിക്കുകയെന്നതാണ് ഒരു ഭരണാധികാരി ചെയ്യേണ്ട ഉത്തരവാദിത്വം, ആ ഉത്തരവാദിത്വം നിർവ്വഹിച്ച അങ്ങാണ് യഥാർഥത്തിൽ ഭരണാധികാരി' എന്നാണ് സയ്യിദ് മുഹമ്മദ് ജിഫ്രി മുത്തുകോയ തങ്ങൾ പ്രസംഗിച്ചത്. അന്നുതുടങ്ങിയതാണ് അവർക്ക് പണ്ഡിതന്മാരോടുള്ള വിദ്വേഷം. അതുകൊണ്ട് വലിയ മാറ്റങ്ങൾ സംഭവിച്ചിട്ടുണ്ട്, സമസ്തയുടെ

പരിപാടികളിൽ ഇപ്പോൾ അധ്യക്ഷനും ഉദ്ഘാടകനും സമസ്തക്കാർ തന്നെയാണ്. മുമ്പ് അവർക്കുള്ള ചുമതല സ്വാഗതം പറയലും നന്ദി രേഖപ്പെടുത്തലും മാത്രമായിരുന്നു. ഇപ്പോൾ ആ രീതികളൊക്കെ മാറിക്കഴിഞ്ഞു. അതിലെല്ലാം വലിയ മാറ്റങ്ങൾ വന്നുവെന്നത് മനസ്സിലാക്കണം. കഴിഞ്ഞ ദിവസം തിരുവനന്തപുരത്ത് വലിയ ഒരു പരിപാടി നടന്നു. കാന്തപുരം എ. പി. അബൂബക്കർ മുസ്ലിയാരുടെ ആത്മകഥ പ്രകാശനം ചെയ്തത് ബഹുമാനപ്പെട്ട മുഖ്യമന്ത്രിയും പുസ്തകം ഏറ്റുവാങ്ങിയത് ബഹുമാനപ്പെട്ട തിരുവനന്തപുരം എം.പി. ഡോ. ശശി തരൂരാണ്. മഞ്ചേശ്വരം എം.എൽ.എ. ആ ചടങ്ങിൽ ഉണ്ടായിരുന്നതിനാൽ അദ്ദേഹത്തോട് ചോദിച്ചാൽ ബാക്കി കാര്യങ്ങൾ പറഞ്ഞുതരും. പണ്ഡിതന്മാരെ ബഹുമാനിക്കുന്നതും ക്ഷണിച്ചിരുന്നതും സ്വീകരിക്കുന്നതും വലിയ ഒരു വിഷയമായി അവതരിപ്പിച്ച് വെറുതെ പ്രശ്നമുണ്ടാക്കാനുള്ള ശ്രമമാണ് നടക്കുന്നത്. പശ്ചിമ ബംഗാളിലേയ്ക്ക് നോക്കുകയെന്ന് നിങ്ങൾ ഇടയ്ക്കിടയ്ക്ക് പറയാറുണ്ട്. മൂന്നോനാലോ പ്രാവശ്യം അവിടെ എം.പി.-യായിരുന്ന ബദറുദ്ദീൻ തയ്യിബ്ജിയെ നിങ്ങൾക്ക് അറിയാമോ; ഇപ്പോൾ അവിടെ മുസ്ലീം ലീഗിന് എം.പി. ഉണ്ടോ? എ. കെ.

ഹസനസമാൻ ഉൾപ്പെടെ വ്യവസായ വകുപ്പ് ഉൾപ്പെടെ കൈകാര്യം ചെയ്തിരുന്ന നാല് മന്ത്രിമാർ പശ്ചിമ ബംഗാളിലുണ്ടായിരുന്നു. ഇപ്പോൾ അവിടെ ലീഗിന് മന്ത്രിമാരുണ്ടോ? അവിടെ മാത്രമാണോ, തിരുവനന്തപുരം, കൊല്ലം, എറണാകുളം എന്നിവിടങ്ങളിലുമുണ്ടായിരുന്നു, ഇപ്പോൾ ഇവിടെ എവിടെയെങ്കിലും ഉണ്ടോ? ഇന്നലെ ശ്രീ. കെ. ബാബു (നെന്മാറ) ഇക്കാര്യം ചോദിച്ചപ്പോൾ വലിയ രീതിയിൽ ആക്ഷേപിച്ചുകൊണ്ടാണ് നിങ്ങൾ മറുപടി പറഞ്ഞത്. നമ്മെ സംബന്ധിച്ചിടത്തോളം കഴിഞ്ഞ കാലത്തുണ്ടായത് വലിയ മാറ്റങ്ങളാണ്.

വർഗ്ഗീയപ്രചരണത്തെ കുറിച്ച് പറയുകയാണെങ്കിൽ തെരുവംപറമ്പിലെ നിസ്കാരപായയും നബീസുവിനെയും എട്ടുംപൊട്ടും തിരിയാത്ത എട്ട് വയസുകാരിയെയും മുൻനിർത്തി ഇലക്ഷൻ പ്രചരണം നടത്തിയിട്ടുള്ളവരാണ് നിങ്ങൾ. ഇല്ലാക്കഥകൾ പ്രചരിപ്പിക്കുന്ന ധാരാളമാളുകളുണ്ട്, അവർ ഞങ്ങളെ കാര്യങ്ങൾ പഠിപ്പിക്കേണ്ടതില്ലെന്ന് പറയുകയാണ്. പഴയ കാലമൊന്നുമല്ല ഇത്. പേരാമ്പ്ര പള്ളിക്ക് ബോംബ് എറിഞ്ഞുവെന്ന് പറഞ്ഞ് വലിയ പ്രശ്നമുണ്ടാക്കി. എല്ലാവരും അങ്ങോട്ടേയ്ക്ക് പോയി. പക്ഷെ പള്ളി കമ്മിറ്റി

അതിനെ അനുകൂലിച്ചില്ല, അവർ എതിർത്തതുകൊണ്ട് നിങ്ങളുടെ ശ്രമം പരാജയപ്പെട്ടു. പഴയ കാലം മാറിപ്പോയി എന്ന് നിങ്ങൾ മനസ്സിലാക്കണമെന്ന് മാത്രം പറഞ്ഞുകൊണ്ട് ഈ ധനാഭ്യർത്ഥനകളെ ഞാൻ പിന്താങ്ങുന്നു.

ശ്രീ. സേവ്യർ ചിറ്റിലപ്പിള്ളി: സർ, ഈ ധനാഭ്യർത്ഥനകളെ ഞാൻ പിന്താങ്ങുന്നു. നവകേരള വികസനം യാഥാർത്ഥ്യമാകുന്നത് സാമൂഹ്യനീതിയിൽ ഉന്നിതമാകണമെന്ന് തെളിയിച്ച കാലമാണ് കടന്നുപോകുന്നത്. വ്യവസായരംഗത്തും സാമൂഹ്യനീതിയെ ഉയർത്തിപ്പിടിക്കാൻ നമുക്ക് സാധിക്കുന്നുണ്ട്. ചെറുകിട-ഇടത്തര-വൻകിട വ്യത്യാസമില്ലാതെ വ്യവസായരംഗം ഇന്ന് ലോകത്തിന് മുന്നിൽ തല ഉയർത്തി നിൽക്കുന്നുണ്ട്. 'ഒരു വർഷം ഒരു ലക്ഷം സംരംഭം' എന്ന പദ്ധതി മൂന്നുവർഷം പിന്നിടുമ്പോൾ സംരംഭങ്ങളുടെ എണ്ണം രണ്ടുലക്ഷം പിന്നിട്ടിരിക്കുന്നു. ഇതിന്റെ ഭാഗമായി അഞ്ചുലക്ഷത്തോളം തൊഴിലവസരങ്ങളാണ് സൃഷ്ടിക്കപ്പെട്ടിട്ടുള്ളത്. ഇവിടെ പ്രധാനമായും മുൻഗണനകളെക്കുറിച്ചാണ് ചർച്ച നടത്തുന്നത്. ഇടതുപക്ഷ ജനാധിപത്യ മുന്നണി ഗവൺമെന്റിന്റെ മുൻഗണനകളിലൊന്ന് സംസ്ഥാന ഗവൺമെന്റ് അധികാരത്തിൽ വന്നയുടനെ പ്രഖ്യാപിച്ച 'അതിദരിദ്രരില്ലാത്ത

കേരളം' എന്ന പദ്ധതിയാണ്. ഏകദേശം അറുപതിനായിരത്തിലധികം അതിദരിദ്രരെ കണ്ടെത്തിക്കൊണ്ട്, കേരളത്തിൽനിന്നും അതിദാരിദ്ര്യം തുടച്ചുനീക്കാൻ നടത്തുന്ന പ്രവർത്തനങ്ങൾ ഈ ഗവൺമെന്റിന്റെ മുൻഗണനയാണ്. 18 മാസത്തെ പെൻഷൻ കുടിശ്ശിക ഉണ്ടായിരുന്നില്ല, ഉണ്ടായിരുന്നില്ല എന്ന് സ്ഥാപിക്കാനുള്ള പ്രതിപക്ഷത്തിന്റെ ശ്രമം ഞാൻ ഈ സഭയിൽ വന്ന അന്നുമുതൽ കേൾക്കാൻ തുടങ്ങിയതാണ്. ഉമ്മൻ ചാണ്ടി മുഖ്യമന്ത്രി സ്ഥാനമൊഴിയുമ്പോൾ, ഉണ്ടായിരുന്ന 18 മാസത്തെ പെൻഷൻ കുടിശ്ശിക ഇല്ലെന്ന് പറയാൻവേണ്ടി ഈ മൂന്ന് വർഷത്തിനുള്ളിൽ എത്ര സമയം നിങ്ങൾ വിനിയോഗിച്ചിട്ടുണ്ട്? എൽ.ഡി.എഫ്. സർക്കാരാണ് ഇപ്പോൾ പെൻഷൻ 1600 രൂപയാക്കി ഉയർത്തിയത്. ഇവിടെ ചർച്ച ചെയ്യുന്ന സമീപനം കാണുമ്പോൾ കേരളം സർവ്വതന്ത്ര സ്വതന്ത്ര പരമാധികാര പ്രദേശമാണെന്നാണ് കണക്കാക്കേണ്ടത്. കേരളം കേരളത്തിന്റെ വിഭവത്തിൽ പ്രവർത്തിക്കുന്നതോടൊപ്പം ഭരണഘടനാപരമായി ലഭിക്കേണ്ട വിഭവവും കേരളത്തിന് ലഭിക്കണം. കേരളം സാധ്യമായ പരമാവധി വിഭവത്തിനപ്പുറത്ത് സമാഹരിച്ചുകൊണ്ട് നടത്തിയ നിരവധി പ്രവർത്തനങ്ങളുണ്ട്, ഞാൻ ഇപ്പോൾ

അവ ഓരോന്നും വിശദീകരിക്കാൻ ശ്രമിക്കുന്നില്ല.

പി.എസ്.സി. വഴിയുള്ള നിയമനങ്ങളുടെ ഒരു ലിസ്റ്റ് അടുത്തകാലത്ത് പുറത്തുവരികയുണ്ടായി. ഇന്ത്യയിലെ വിവിധ സംസ്ഥാനങ്ങളിലായി 2023 ജൂലൈ മുതൽ ഡിസംബർ വരെയുള്ള കഴിഞ്ഞ ആറ് മാസക്കാലയളവിൽ 32000 നിയമനങ്ങളാണ് നടത്തിയതെന്ന് ആ ലിസ്റ്റിൽ പറയുന്നു. കേരളത്തിൽ മാത്രമായി പത്തൊമ്പതിനായിരത്തോളം നിയമനങ്ങൾ നടന്നുവെന്നതാണ് വസ്തുത. കഴിഞ്ഞ ആറ് മാസത്തിനിടയിൽ ഇന്ത്യയിലാകമാനം നടന്ന നിയമനങ്ങളിൽ 59 ശതമാനവും കേരളത്തിലാണ്. ഈ നിയമനങ്ങൾ എന്തുകൊണ്ട് മറ്റ് സംസ്ഥാനങ്ങളിൽ നടക്കുന്നില്ല എന്ന പ്രശ്നമല്ല ചർച്ച ചെയ്യുന്നത്. തിരഞ്ഞെടുപ്പിന്റെ തൊട്ടുതലേദിവസം സ്വാഭാവികമായും പി.എസ്.സി. ലിസ്റ്റ് ക്യാൻസലാകുമ്പോൾ അതിന്റെ കടനകഥകൾ വിവരിക്കാൻവേണ്ടി നടത്തുന്ന പരിശ്രമങ്ങളാണ് നമ്മൾ കാണുന്നത്. അതിനുവേണ്ടി നടത്തുന്ന മീഡിയയുടെ ഇടപെടലുകൾ കാണുമ്പോൾ യാഥാർത്ഥ്യത്തിന് നേരെ നിങ്ങൾ കണ്ണടയ്ക്കുന്നത് എന്തുകൊണ്ടാണെന്ന് മനസ്സിലാകും. ഇത്തരത്തിൽ തൊഴിൽ നൽകാതെ മറ്റ്

സംസ്ഥാനങ്ങളും കേന്ദ്ര ഗവൺമെന്റും ചെയ്തതുപോലെ അപ്രഖ്യാപിത നിയമന നിരോധനം നിലനിർത്തിയിരുന്നവെങ്കിൽ 1500 കോടി രൂപ ഈ ഗവൺമെന്റിന് ലാഭിക്കാൻ കഴിയുമായിരുന്നു എന്നാണ് ബഹുമാനപ്പെട്ട ധനകാര്യ വകുപ്പുമന്ത്രി നിയമസഭയിൽ പറഞ്ഞത്. 19000-ത്തോളം പേരെ ആറുമാസംകൊണ്ട് നിയമിച്ച്, അത്രകണ്ട് അധികചെലവ് വരുത്താൻ സർക്കാർ മുന്നോട്ടുവരുന്നു എന്നുള്ളതാണ് ഞങ്ങളുടെ മുൻഗണന.

എന്റെ മണ്ഡലത്തിലെ തൃശ്ശൂർ മെഡിക്കൽ കോളേജിൽ നിലവിൽ രണ്ട് പ്രധാനപ്പെട്ട കെട്ടിടങ്ങളുടെ നിർമ്മാണം പുരോഗമിക്കുകയാണ്. ഒന്നര ഏക്കർ സ്ഥലത്ത് 'അമ്മയും കുഞ്ഞും' ബ്ലോക്കിന്റെ പ്രവൃത്തിയും ഒരേക്കർ സ്ഥലത്ത് 'സൂപ്പർ സ്പെഷ്യാലിറ്റി' ബ്ലോക്കിന്റെ പ്രവൃത്തിയും പുരോഗമിച്ചുകൊണ്ടിരിക്കുന്നു. ആ കെട്ടിടനിർമ്മാണം നടത്തുന്നത് കേരളത്തിലെ പാവപ്പെട്ട രോഗികൾക്ക് സൗജന്യ ചികിത്സ നിലനിർത്തുന്നതിനും സൗകര്യപ്രദമായ സംവിധാനങ്ങൾ രൂപപ്പെടുത്തുന്നതിനും വേണ്ടിയാണ്. അത് ഞങ്ങളുടെ മുൻഗണന തന്നെയാണ്. ആ മുൻഗണനയെ നിങ്ങൾ അംഗീകരിക്കുന്നില്ലെങ്കിൽ അത് പറയണം. ഞാൻ നേരത്തേ പറഞ്ഞല്ലോ, ഈ മുൻഗണനയ്ക്കുവേണ്ടിയുള്ള അർഹമായ വിഭവം

ലഭിക്കുന്നതിനുവേണ്ടി ആവശ്യപ്പെടാതെ, അതിനുവേണ്ടിയൊന്നും ചെയ്യാതെ നിങ്ങൾ നടത്തിക്കൊണ്ടിരിക്കുന്ന പരിശ്രമം ഒരു കൂട്ടുകെട്ടായി കേരളത്തിനകത്ത് രൂപപ്പെടുകയാണ്. ആ കൂട്ടുകെട്ടിൽ കേന്ദ്ര ഭരണകക്ഷിയും കേരളത്തിലെ പ്രതിപക്ഷവും ഒരുപറ്റം മാധ്യമങ്ങളുമുണ്ട്. അവർ ഒക്കെചങ്ങായിമാരായി സഞ്ചരിക്കുന്നതിനൊരു കാരണമുണ്ട്. ആ കാരണം വയനാട് മത്സരിക്കാൻ വരുന്ന ശ്രീമതി പ്രിയങ്ക വദ്രയുടെ ജീവിത പങ്കാളി റോബർട്ട് വദ്രയുമായി ബന്ധപ്പെട്ടതാണ്. ശ്രീ. റോബർട്ട് വദ്ര ഹരിയാനയിലെ റിയൽ എസ്റ്റേറ്റ് അഴിമതിയിൽനിന്ന് രക്ഷപ്പെടുന്നതിനുവേണ്ടി ബി.ജെ.പി.-ക്ക് ഇലക്ട്രൽ ബോണ്ട് വഴി കൊടുത്തത് 170 കോടി രൂപയാണ്. ഇതിന്റെ ലിസ്റ്റ് തിരഞ്ഞെടുപ്പിനിടയിലാണ് പുറത്തുവന്നത്. ഒന്നുകൂടി അന്വേഷിച്ചപ്പോൾ കേരളത്തിലെ പ്രധാനപ്പെട്ട ഒരു മാധ്യമ ഗ്രൂപ്പും ഈ നിലയിലുള്ള നടപടി സ്വീകരിച്ചതായി നമുക്ക് കാണാൻ കഴിയും. എം.ആർ.എഫ്. ആണ്, ഗ്രൂപ്പ് ഏതാണെന്ന് വിശദീകരിക്കേണ്ടതില്ലല്ലോ; അവരും ബി.ജെ.പി.-ക്ക് കൊടുക്കുകയാണ്. കേന്ദ്ര ഏജൻസികളെയൊന്നും നമുക്ക് വിശ്വാസമുണ്ടായിട്ടല്ല, പക്ഷേ ഒന്നുമില്ലെങ്കിൽ എന്തിനാണ് കൈക്കൂലി കൊടുക്കുന്നത്? ഇത്തരത്തിൽ

ഒക്കെച്ചങ്ങായിമാരായി കേരളത്തിന്റെ താല്പര്യം തകർക്കാൻവേണ്ടി ശ്രമിക്കുന്ന യു.ഡി.എഫ്.-നും കേന്ദ്ര ഭരണകക്ഷിയായി കേരളത്തിന്റെ ആവശ്യങ്ങളെ ഇല്ലാതാക്കാൻ ശ്രമിക്കുന്ന ബി.ജെ.പി.-ക്കെതിരായും വർഗ്ഗീയതയ്ക്കെതിരായുമുള്ള പോരാട്ടങ്ങൾ ഞങ്ങൾ തുടരുക തന്നെ ചെയ്യും. ജനങ്ങളെ ഞങ്ങൾ ബോധ്യപ്പെടുത്തും. ഡോർ ടു ഡോർ, ഫെയ്സ് ടു ഫെയ്സ് ബോധ്യപ്പെടുത്തലുകൾ തുടരുക തന്നെ ചെയ്യും. ഞങ്ങൾ ബി.ജെ.പി.-യുടെ വർഗ്ഗീയതയ്ക്കെതിരായ, സാമ്രാജ്യത്വ അനുകൂല നയങ്ങൾക്കെതിരായ പോരാട്ടങ്ങളിലാണ് നിൽക്കുന്നത്. ആ പോരാട്ടങ്ങൾ ഞങ്ങൾ തുടരുക തന്നെ ചെയ്യും.

മണ്ഡലത്തിലെ ഏതാനും കാര്യങ്ങൾ കൂടി സൂചിപ്പിക്കാനുണ്ട്. വടക്കാഞ്ചേരി മണ്ഡലത്തിലാണ് എസ്.ഐ.എഫ്.എൽ. (Steel and Industrial Forgings Limited) പ്രവർത്തിക്കുന്നത്. ചന്ദ്രയാൻ ദൗത്യത്തിലുൾപ്പെടെ നിരവധി പദ്ധതികൾ നൽകിയ അല്ലെങ്കിൽ ഉപകരണങ്ങൾ നിർമ്മിച്ചുകൊടുത്ത ഒരു സ്ഥാപനമാണ് എസ്.ഐ.എഫ്.എൽ. അതിന്റെ മുന്നോട്ടുള്ള

പ്രവർത്തനത്തിന് ആവശ്യമായ 6 Ton Hammer (6 Ton Open Die Forging hammer) സ്ഥാപിക്കുന്നതിന് ഇത്തവണ ബജറ്റിൽ വകയിരുത്തിയിരിക്കുന്ന 8 കോടി രൂപ പൂർണ്ണമായും നൽകണമെന്ന് ഈ ഘട്ടത്തിൽ ആവശ്യപ്പെടുകയാണ്. വടക്കാഞ്ചേരി ജില്ലാ ആശുപത്രിയിൽ പ്രവർത്തിക്കുന്ന 'പ്രാരംഭ ഇടപെടൽ കേന്ദ്ര'ത്തിൽ ഒരു സെൻസറി ഗാർഡൻ നിർമ്മിക്കുന്നതിനാവശ്യമായ നടപടികൾ സ്വീകരിക്കണമെന്ന് ബഹുമാനപ്പെട്ട ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രിയോട് അഭ്യർത്ഥിക്കുകയാണ്. ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. അഹമ്മദ് ദേവർകോവിൽ: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. സമാനതകളില്ലാത്ത പ്രതിസന്ധികളിലൂടെ കടന്നുപോയിട്ടും തൊഴിലവസരങ്ങൾ സൃഷ്ടിക്കുന്നതിലും ക്ഷേമപദ്ധതികൾ നടപ്പിലാക്കുന്നതിലും ഈ സർക്കാർ കാണിച്ച ആത്മാർഥതയെ ആർക്കും ചോദ്യം ചെയ്യാൻ കഴിയില്ല. സാധാരണഗതിയിൽ നടത്തുന്ന തിരഞ്ഞെടുപ്പ് വാഴാനുള്ളല്ല, മറിച്ച് പാലിക്കാനുള്ള വാഴാനങ്ങൾ പ്രഖ്യാപിക്കുകയും അത് നടപ്പിലാക്കുകയും ചെയ്ത പാരമ്പര്യമുള്ള മുന്നണിയാണ് കേരളത്തിലെ

ഇടതുപക്ഷ ജനാധിപത്യ മുന്നണിയെന്ന് നമുക്കറിയാം. അതുകൊണ്ടായിരുന്നു 2016-ലെ ഭരണത്തിനുശേഷവും 2021-ൽ തുടർഭരണത്തിനുള്ള അവസരം സംസ്ഥാനത്തിലെ ജനങ്ങൾ ഇടതുപക്ഷ ജനാധിപത്യ മുന്നണിക്ക് നൽകിയത്. എന്നാൽ കഴിഞ്ഞ തിരഞ്ഞെടുപ്പുമായി ബന്ധപ്പെട്ട് യു.ഡി.എഫ്. നടത്തിയ പ്രചണ്ഡമായ പ്രചാരണവേളകളിൽ ഒരിക്കൽപ്പോലും കേന്ദ്രം ഭരിക്കുന്ന ബി.ജെ.പി. സർക്കാർ ജനങ്ങളോട് ചെയ്തിട്ടുള്ള വാഗ്ദാനലംഘനത്തെക്കുറിച്ച് സൂചിപ്പിക്കുന്നതേ കണ്ടില്ല. അവരുടെ ആവനാഴിയിലെ അവസാന അസ്ത്രങ്ങളുമെടുത്ത് ഇടതുപക്ഷത്തിനെതിരായി പ്രയോഗിക്കുന്നതായാണ് നമുക്ക് അനുഭവപ്പെട്ടിട്ടുള്ളത്. കള്ളപ്പണം പിടിച്ചെടുത്തുകൊണ്ടുവന്ന് ഓരോ പൗരന്റേയും അക്കൗണ്ടിലേയ്ക്ക് 15 ലക്ഷം രൂപ വീതം നൽകുമെന്നാണ് തിരഞ്ഞെടുപ്പുമായി ബന്ധപ്പെട്ട് ബി.ജെ.പി. പറഞ്ഞത്. എന്നാൽ ഒരു ചില്ലിക്കാശുപോലും നൽകാത്ത ആ നടപടി ചോദ്യം ചെയ്യപ്പെട്ടില്ല. ഓരോ വർഷവും രണ്ട് ലക്ഷത്തോളം തൊഴിലവസരങ്ങൾ സൃഷ്ടിക്കുമെന്ന് പറഞ്ഞിട്ട് അതിനും അവർക്ക് സാധിച്ചില്ല. പി.എസ്.സി. മുഖേനയുള്ള നിയമനം നടത്താത്ത രീതിയിൽ കേന്ദ്ര സർക്കാർ പുറകോട്ട് പോയ്ക്കൊണ്ടിരിക്കുമ്പോൾ

എല്ലാ പ്രതിസന്ധികൾക്കിടയിലും പി.എസ്.സി. മുഖേന ഏറ്റവും കൂടുതൽ നിയമനം നടത്തിയിട്ടുള്ള സംസ്ഥാനമാണ് കേരളം എന്ന കാര്യം നമുക്കറിയാം.

2016-ൽ നോട്ട് നിരോധനം നടത്തിയത് കള്ളപ്പണം

പുറത്തുകൊണ്ടുവരാനാണെന്നാണ് കേന്ദ്ര സർക്കാർ പറഞ്ഞത്. പക്ഷെ

പാവപ്പെട്ടവർ വിവാഹ-വിദ്യാഭ്യാസ ആവശ്യങ്ങൾക്കായി ബാങ്കിൽ

നിക്ഷേപിച്ച പണം തിരിച്ചെടുക്കാൻ ചെന്നപ്പോൾ എടുക്കാൻ കഴിയാത്ത

അവസ്ഥയാണുണ്ടായത്. എ.റ്റി.എം.-കൾക്ക് മുമ്പിൽ കൃത്യ നിൽക്കുന്ന ആളുകളെ

പോലീസ് ലാത്തിച്ചാർജ്ജ് ചെയ്തുകൊണ്ട് നിയന്ത്രിക്കുന്ന ഒരവസ്ഥ

സംജാതമായപ്പോൾ അതിനെതിരെ പ്രതികരിക്കാൻ ബാധ്യസ്ഥരായ

യു.ഡി.എഫ്. അപ്പോഴും ഇടതുപക്ഷത്തിനെതിരായി തിരിയാനായിരുന്നു

ശ്രമിച്ചതെന്ന ദുഃഖസത്യം നാം ഓർമ്മിക്കേണ്ടതായിട്ടുണ്ട്. 2018, 2019

വർഷങ്ങളിലെ മഹാപ്രളയങ്ങൾ, 2019-ലെ കോവിഡ് മഹാമാരി എന്നിവ

സംസ്ഥാനത്തെ സാമ്പത്തിക രംഗത്തെ തകർത്തറിഞ്ഞു. കൂടാതെ മോദി

സർക്കാരിന്റെ കേരളത്തോടുള്ള വൈരുദ്ധ്യബുദ്ധിയോടുകൂടിയ പ്രവർത്തനങ്ങളും

നമ്മുടെ സാമ്പത്തിക രംഗത്തിന് വലിയ ആഘാതങ്ങളാണ്

ഉണ്ടാക്കിയിട്ടുള്ളതെന്ന യാഥാർത്ഥ്യം നമുക്ക് ബോധ്യമുള്ളതാണ്. രാജ്യത്തിന്റെ ഫെഡറൽ സംവിധാനത്തെ തകർത്തേറിയുന്ന രീതിയിൽ സംസ്ഥാനങ്ങൾക്ക് അർഹതപ്പെട്ട വിഹിതങ്ങൾ നൽകുന്നതിനോ മഹാമാരികളുടെ പശ്ചാത്തലത്തിൽ കടമെടുപ്പിന് ഇളവുകൾ അനുവദിക്കുന്നതിനോ കേന്ദ്രം നടപടികൾ സ്വീകരിക്കുന്നില്ല. ഈ പശ്ചാത്തലത്തിൽ കേരളത്തിന്റെ സുസ്ഥിര വികസനത്തിന് സംസ്ഥാന സർക്കാർ നൽകുന്ന വലിയ സംഭാവനകളെ നാം തിരിച്ചറിയേണ്ടതുണ്ട്.

യു.ഡി.എഫ്. ഭരണത്തിൽ വ്യവസായത്തിന്റെ ശവപ്പറമ്പായി മാറിയ കേരളത്തെ പുനരുദ്ധരിക്കാൻ എൽ.ഡി.എഫ്. അധികാരത്തിൽ വരേണ്ടിവന്നുവെന്നുള്ളത് ഒരു യാഥാർത്ഥ്യമാണ്. തൊട്ടതെല്ലാം പൊന്നാക്കി മാറ്റിയ വ്യവസായ വകുപ്പുമന്ത്രിയെ ഈ അവസരത്തിൽ അഭിനന്ദിക്കാൻ ഞാനാഗ്രഹിക്കുകയാണ്. വ്യവസായ രംഗം ഒരു മാനുഷത്തിനുശേഷം വീണ്ടും ഉണർവിന്റെ പാതയിൽ കുതിച്ചുകൊണ്ടിരിക്കുകയാണ്. കോവിഡാനന്തരം ഈ സർക്കാർ 120000-ത്തോളം സംരംഭങ്ങൾക്കാണ് രജിസ്ട്രേഷനും സാമ്പത്തിക സഹായങ്ങളും നൽകിയത്. അതിലൂടെ അഞ്ചര ലക്ഷത്തോളം ആളുകൾക്ക്

തൊഴിലവസരങ്ങൾ സൃഷ്ടിക്കുന്ന സാഹചര്യം സംസ്ഥാനത്ത് ഈ പ്രതിസന്ധികൾക്കിടയിലും ഉണ്ടാക്കിയെടുക്കാൻ നമ്മുടെ സർക്കാരിന് സാധിച്ചിട്ടുണ്ട്. വലിയ വ്യവസായ സംരംഭങ്ങൾ നമ്മുടെ സ്വപ്നമാണ്. പക്ഷെ നമ്മുടെ സംസ്ഥാനത്തിന്റെ ഭൂവിസ്തൃതിവച്ച് പരിശോധിച്ചാൽ നമുക്കതിൽ ഉപയോഗപ്പെടുത്താവുന്ന ഭൂമിയുടെ അളവ് വളരെ കുറവാണെന്ന യാഥാർഥ്യത്തെ തിരിച്ചറിഞ്ഞുകൊണ്ട് നമ്മുടെ എച്ച്.ആർ. (ഹ്യൂമൻ റിസോഴ്സ്) സംവിധാനങ്ങളെ പരിപൂർണ്ണമായി ഉപയോഗപ്പെടുത്തിക്കൊണ്ടും നമുക്ക് എത്തിപ്പെടാൻ കഴിയുന്ന മേഖലകളേതെന്ന് തിരിച്ചറിഞ്ഞുകൊണ്ടും ഐ.റ്റി. മേഖലയ്ക്ക് പ്രാധാന്യം കൊടുത്തുകൊണ്ടുമാണ് വ്യവസായ വകുപ്പ് മുന്നോട്ടുപോയ്ക്കൊണ്ടിരിക്കുന്നത് എന്നതും നാം മനസ്സിലാക്കേണ്ട ഒരു വസ്തുതയാണ്. അതുകൊണ്ടുതന്നെ ആ രംഗത്ത് വലിയ വിപ്ലവങ്ങൾ സൃഷ്ടിക്കാൻ നമുക്ക് സാധിച്ചിട്ടുണ്ട്. സൈബർ പാർക്കുകൾ സ്ഥാപിക്കുക മാത്രമല്ല എല്ലാം ഗവൺമെന്റിന് തന്നെ ചെയ്യണമെന്ന് വാശിപിടിക്കാത്ത രീതിയിൽ സ്വകാര്യ ഉടമസ്ഥതയിലൂടെ സൈബർ പാർക്കുകൾക്കും വ്യവസായ പാർക്കുകൾക്കും അനുമതികൾ നൽകിക്കൊണ്ടാണ് ഈ ഗവൺമെന്റ് പുതിയ മാതൃകകൾ സൃഷ്ടിച്ചതെന്ന്

നമുക്കറിയാം. എന്റെ നാടായ കോഴിക്കോട് ഐ.റ്റി. വ്യവസായവുമായി ബന്ധപ്പെട്ട് സൈബർ പാർക്കിലുള്ള എല്ലാ മുറികളും പരിപൂർണ്ണമായി ബുക്ക് ചെയ്യപ്പെടുകയും അതിനുശേഷം ഊരാളുങ്കൽ ലേബർ കോൺട്രാക്ട് കോ-ഓപ്പറേറ്റീവ് സൊസൈറ്റി ആരംഭിച്ച സംവിധാനത്തിലും ഇപ്പോൾ ആർക്കും സ്ഥലം ലഭ്യമാകാത്ത ഒരു സാഹചര്യമുണ്ട്. ബഹുമാനപ്പെട്ട വ്യവസായ വകുപ്പുമന്ത്രിയുടെ ശ്രദ്ധ അക്കാര്യത്തിൽ ഉണ്ടാകണമെന്ന് സാമ്പത്തികമായി ഞാൻ സൂചിപ്പിക്കുകയാണ്. കൂടുതൽ വ്യവസായ സംരംഭകർ ഐ.റ്റി. രംഗത്തേക്ക് വരാൻ സന്നദ്ധത പ്രകടിപ്പിച്ചിട്ടുള്ള പ്രദേശമെന്ന നിലയ്ക്ക് കൂടുതൽ ഐ.റ്റി. സ്ഥാപനങ്ങൾ അവിടെ ആരംഭിക്കുന്നതിനുള്ള ശ്രദ്ധയുണ്ടാകണമെന്ന് സാമ്പത്തികമായി സൂചിപ്പിക്കുകയാണ്. കേരളത്തെ വ്യവസായ സൗഹൃദമാക്കുന്നതിന് ഒട്ടനവധി പദ്ധതികളുമാണ് ഈ സർക്കാർ മുന്നോട്ടുപോകുന്നത്. പ്രവാസി മലയാളികളെ പങ്കെടുപ്പിച്ചുകൊണ്ട് നടത്തിയ ലോക കേരള സഭ ഇക്കാര്യത്തിൽ ഒരു പുതിയ ചുവടുവയ്പ്പാണ് നടത്തിയത്. ഏതാണ്ട് 130-ഓളം രാജ്യങ്ങളിലുള്ള മലയാളികളെ കോർത്തിണക്കി ലോക കേരള സഭയിൽ കൊണ്ടുവന്ന് അവരുടെ മനസ്സിലുള്ള

അഭിപ്രായങ്ങൾ തുറന്നുപറയാനുള്ള വേദിയൊരുക്കി എന്നമാത്രമല്ല 130 രാജ്യങ്ങളിലെ മലയാളികൾ തമ്മിൽ പരസ്പരം ബന്ധപ്പെടാനുള്ള സൗകര്യമൊരുക്കുക കൂടിയാണ് അതിലൂടെ ചെയ്തത്. അതോടൊപ്പംതന്നെ അവരുടെ മനസ്സിലുണ്ടായിരുന്ന നിരവധി ബിസിനസ്സ് ആശയങ്ങൾ പങ്കുവയ്ക്കാനും സാധിച്ചു. അവരിൽ പലരും കേരളത്തിൽ വ്യവസായ സംരംഭങ്ങൾ തുടങ്ങുന്നതിന് തയ്യാറാണെന്ന് അവിടെ പ്രഖ്യാപിക്കുകയുണ്ടായി. നമുക്കറിയാം, വിദേശ രാജ്യത്തേയ്ക്ക് പല ആവശ്യങ്ങൾക്കായി പോകുന്ന രാഷ്ട്രീയ പാർട്ടിയുടെ നേതാക്കന്മാരെ ഇരുകൈകളും നീട്ടി സ്വീകരിക്കുന്നവരാണ് വിദേശ മലയാളികൾ. പക്ഷെ എന്തുകൊണ്ടോ ദൗർഭാഗ്യമെന്ന് പറയട്ടെ, അവർ കേരളത്തിൽ വരുമ്പോൾ ഇവിടത്തെ പ്രതിപക്ഷം അവരെ സ്വീകരിക്കാൻ തയ്യാറാകുന്നില്ലെന്ന് മാത്രമല്ല അവരുടെ മാനുതയെപ്പോലും ചോദ്യം ചെയ്യുന്ന തരത്തിലുള്ള ചില പ്രസ്താവനകളിറക്കുന്നുവെന്നത് ദൗർഭാഗ്യകരമാണ്. പക്ഷെ സന്തോഷകരമായ ഒരു വസ്തുത അവിടെയുമുണ്ട്. വിദേശ രാജ്യങ്ങളിൽ പ്രവർത്തിക്കുന്ന നിരവധി മലയാളി സംഘടനകൾ, മുസ്ലീം ലീഗിന്റെ പ്രവാസി സംഘടനയായ KMCC

(Kerala Muslim Cultural Centre), കോൺഗ്രസിന്റെ പ്രവാസി സംഘടനകൾ എന്നിവരെല്ലാം എല്ലാ തീട്ടുരവും ലംഘിച്ചുകൊണ്ട് ഈ സമ്മേളനത്തിൽ പങ്കെടുക്കാൻ തയ്യാറായിരുന്നെന്ന് വ്യാവസായിക സൗഹൃദ സംസ്ഥാനമായ കേരളത്തിന് ലഭിച്ച വലിയ അംഗീകാരമാണെന്നുള്ളത് സാമ്പ്രദികമായി സൂചിപ്പിക്കാൻ ഞാനാഗ്രഹിക്കുകയാണ്. ഉന്നതവിദ്യാഭ്യാസ-മെഡിക്കൽ വിദ്യാഭ്യാസ-ചികിത്സാ രംഗങ്ങളിൽ വലിയ സാധ്യതകളാണ് നമ്മുടെ മുന്നിലുള്ളത്. സ്വകാര്യ സർവ്വകലാശാലകൾപ്പെടെ പുതിയ വാതായനങ്ങൾ തുറന്നുകൊടുത്തുകൊണ്ട് നാം മുന്നോട്ട് കുതിക്കുകയാണ്. പരമ്പരാഗത മേഖലയ്ക്ക് കുറച്ചുകൂടി വിഹിതവും പ്രോത്സാഹനങ്ങളും നൽകണമെന്ന് ഒരഭ്യർത്ഥനയുണ്ട്. ലോകമാകെ നിലനിന്നിരുന്ന മാന്യത്തിന്റെ കാലത്തിന് വിട നൽകിക്കൊണ്ട് കേരളവും വ്യാവസായിക രംഗത്ത് ഒരു കുതിപ്പിന് തുടക്കം കുറിച്ചിരിക്കുകയാണ്.

ക്ഷേമ പ്രവർത്തനങ്ങളിൽ ഇന്ത്യയിലെ എല്ലാ സംസ്ഥാനങ്ങൾക്കും മാതൃകയാണ് കേരളം. എന്നിട്ടുപോലും പ്രതിപക്ഷം ഇതിനെതിരായി ഇവിടെ വാക്കുട്ട് പ്രഹസനം സംഘടിപ്പിച്ചുകൊണ്ടിരിക്കുകയാണ്. ഇത് ആരെ സൂചിപ്പിക്കാനാണ് എന്ന് ചോദിക്കാൻ ഞാനാഗ്രഹിക്കുകയാണ്. ക്ഷേമ

പെൻഷൻ 1600 രൂപ കൊടുക്കാൻ തയ്യാറായിരുന്നതാണോ ഞങ്ങൾ ചെയ്തിട്ടുള്ള തെറ്റ് എന്നത് പ്രതിപക്ഷം ഇവിടെ പറയേണ്ടതായിട്ടുണ്ട്. ഏതാണ്ട് അഞ്ച് മാസത്തെ കുടിശ്ശികയുണ്ടെന്നുള്ള യാഥാർഥ്യം ഉൾക്കൊണ്ടുതന്നെ എത്രയും പെട്ടെന്ന് കൊടുത്തുതീർക്കാൻ ഈ സാമ്പത്തിക പ്രതിസന്ധികൾക്കിടയിലും തയ്യാറാണെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ പ്രഖ്യാപിക്കുകയുണ്ടായി. നേരത്തെ പറഞ്ഞിട്ടുള്ള വാക്കുകൾ പാലിച്ചിട്ടുള്ള സർക്കാരായതുകൊണ്ടുതന്നെ ജനങ്ങൾ അത് വിശ്വസിക്കുമെന്നുള്ള കാര്യത്തിൽ ഞങ്ങൾക്ക് ഉറപ്പുണ്ട്. സംസ്ഥാനത്ത് ഒരാളും വിശന്നിരിക്കരുത് എന്നത് ബഹുമാനപ്പെട്ട മുഖ്യമന്ത്രിയുടെ പ്രഖ്യാപനമായിരുന്നു. അതുകൊണ്ടായിരുന്നു 'വിശപ്പ് രഹിത കേരളം' പദ്ധതി വളരെ വ്യാപകമായി പ്രാവർത്തികമാക്കാൻ നമുക്ക് സാധിച്ചത്. ഭിന്നശേഷിക്കാരായ വിദ്യാർത്ഥികൾക്ക് പഠനത്തിനാവശ്യമായ സ്കോളർഷിപ്പ് നൽകുന്ന പദ്ധതി ഈ സർക്കാർ നടപ്പിലാക്കിയതാണ്. വിദേശ വിദ്യാഭ്യാസരംഗത്തേയ്ക്ക് കൗമാരക്കാർ കുടിയേറുന്ന സാഹചര്യം ഇല്ലാതാക്കാൻവേണ്ടി, അവർ എന്തുകൊണ്ടാണ് വിദേശത്തേയ്ക്ക് കുടിയേറുന്നത്

എന്നത് പഠിക്കുകയും നമ്മുടെ സർവ്വകലാശാലകളിൽ വിദ്യാഭ്യാസത്തോടൊപ്പംതന്നെ സാങ്കേതിക അറിവുകൾ പകരാനുള്ള സംവിധാനം, വ്യവസായത്തോട് താല്പര്യമുള്ള കുട്ടികളെ വ്യവസായികളായി വാർത്തെടുക്കാനുള്ള സംവിധാനം എന്നിവ കൊണ്ടുവന്ന് വ്യാവസായിക വിപ്ലവത്തിന് തുടക്കം കുറിച്ച സർക്കാരാനിത്. ഈ സർക്കാരിന്റെ ധനാഭ്യർത്ഥനകളെ ഞാൻ പരിപൂർണ്ണമായും പിന്തുണയ്ക്കുന്നു.

ശ്രീ. നജീബ് കാന്തപുരം: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. വ്യവസായ വകുപ്പിനകീഴിൽ രേഖകൾകൊണ്ട് ഒരുപാട് മാന്ത്രികം സൃഷ്ടിക്കുക എന്നതിനപ്പുറത്ത് യാഥാർത്ഥ്യബോധത്തോടുകൂടി നടപ്പാകുന്ന സംവിധാനങ്ങളെന്താണെന്നത് കൃത്യമായി നമ്മൾ അവലോകനം ചെയ്യേണ്ട കാര്യമാണ്. കേരളത്തിലെ വ്യാവസായിക രംഗം ഇന്ന് നേരിടുന്ന ഏറ്റവും വലിയ പ്രതിസന്ധിയെക്കുറിച്ച് വ്യവസായികളോട് നേരിട്ട് സംസാരിച്ചാൽ ബഹുമാന്യനായ മന്ത്രിക്ക് ബോധ്യമാകുമെന്ന് ഉറപ്പാണ്. ഇവിടെ ഗ്യാലറിയിൽ നമ്മുടെ ഉദ്യോഗസ്ഥരെല്ലാം ഇരിക്കുന്നുണ്ട്. നമ്മുടെ നാട്ടിൻപുറങ്ങളിൽപോലും ഒരു വ്യവസായ സംരംഭം ആരംഭിക്കാനാഗ്രഹിക്കുന്ന

ഒരാൾക്ക് അത് മുന്നോട്ടുകൊണ്ടുപോകാൻ കഴിയാത്ത വിധത്തിലുള്ള ലോക്കുകളുണ്ടായിവരുന്നത് ഉദ്യോഗസ്ഥരുടെ ഭാഗത്തുനിന്നാണെന്നുള്ള യാഥാർത്ഥ്യം നമ്മൾ തിരിച്ചറിയേണ്ടതാണ്. ശ്രീ. എൽദോസ് പി. കുന്നപ്പിള്ളിൽ ഇവിടെ സംസാരിച്ചപ്പോൾ പെരുമ്പാവൂരിലെ ഒരു കഥ പറയുകയുണ്ടായി. എനിക്ക് പെരുമ്പാവൂരിൽ ഒരു സുഹൃത്തുണ്ട്. അദ്ദേഹത്തിന്റെ പ്ലൈവുഡ് സ്ഥാപനം മാസങ്ങളായി അടഞ്ഞുകിടക്കുകയാണ്. ഒരു കടലാസ് തുണ്ടിൽ ഒരാൾ എഴുതികൊടുത്ത പരാതിയുണ്ടെങ്കിൽ കേരളത്തിലെ ഏത് വ്യവസായ സംരംഭവും അടച്ചുപൂട്ടാവുന്ന തരത്തിൽ ദുർബ്ബലമാണ് നമ്മുടെ സംവിധാനങ്ങൾ. അത് മാറ്റാതെയും വ്യാവസായിക രംഗത്ത് നിലനിൽക്കുന്ന പ്രശ്നങ്ങളെ നേരിട്ട് അഭിസംബോധന ചെയ്യാതെയും ഓട്ടയടയ്ക്കാൻ ശ്രമിക്കുന്ന എല്ലാ യത്നങ്ങളും പാഴേലയാണെന്ന് പറയാൻ ഞാൻ ആഗ്രഹിക്കുകയാണ്. നമ്മൾ മനസ്സിലാക്കേണ്ട ഏറ്റവും പ്രധാനപ്പെട്ട കാര്യം നമ്മുടെ നാട് മാറണം. നമ്മുടെ നാടിനാവശ്യമായ വ്യവസായമുണ്ടാകണം. അതിലൂടെ നാട് വളരണമെന്നത് നമ്മുടെ പൊതുവായ ആവശ്യമാണ്. അതിനുവേണ്ടിയുള്ള വലിയ മുൻകൈകൾ നമ്മളെല്ലാവരും കൂട്ടായെടുക്കേണ്ടതുമാണ്. പക്ഷെ

അടിസ്ഥാനപരമായ പ്രശ്നമെന്താണ്? ഇന്നും നോക്കുകൂലിയെന്നത് ഒരു യാഥാർത്ഥ്യമാണ്. നമ്മുടെ മൂക്കിനതാഴെ നോക്കുകൂലി ചോദിക്കുന്ന ആളുകളെ തടയാൻ സാധിക്കാതെ നമ്മൾ ഉഴലുകയാണ്. ഇത്തരത്തിലുള്ള പ്രശ്നങ്ങളെല്ലാം നമ്മൾ കാണുകയാണ്. ഈ ഘട്ടത്തിൽ വ്യാവസായിക രംഗത്ത് നമുക്കൊരു ബ്യൂമിംഗ് ഉണ്ടാക്കാൻ ആഗ്രഹിക്കുന്നുണ്ടെങ്കിൽ അത് യാഥാർത്ഥ്യബോധത്തോടെ നിർവ്വഹിക്കണമെന്നാണ് എനിക്ക് പറയാനുള്ളത്. ഈ തിരഞ്ഞെടുപ്പിലെ മഹാതോൽവിയിലും ആ യാഥാർത്ഥ്യ ബോധം നിങ്ങൾക്കുണ്ടായില്ലെന്ന് നേരത്തെ ഒരു അംഗം ഇവിടെ പ്രസംഗിച്ചപ്പോൾ പറയുകയുണ്ടായി. അദ്ദേഹം വളരെ മനോഹരമായി ന്യായീകരിക്കുന്നത് 'ഇടതുണ്ടെങ്കിലെ നമ്മുടെ ഇന്ത്യയുള്ളൂ' എന്ന കോമഡി പരസ്യ വാചകത്തെയാണ്. ആ കോമഡി അവിടെ നിൽക്കട്ടേ. ഞാനൊരു യാഥാർത്ഥ്യത്തിലേയ്ക്ക് നിങ്ങളെ ക്ഷണിക്കുകയാണ്. 24-ാം തീയതി തിരഞ്ഞെടുപ്പിന്റെ തലേദിവസം രണ്ട് പത്രങ്ങളിൽ ഒരു പരസ്യം വരികയുണ്ടായി. രണ്ട് പത്രങ്ങളുടെയും ക്യാച്ച് വേഡ് ഒന്നാണ്. തിരഞ്ഞെടുപ്പിന്റെ തലേദിവസം നിശബ്ദ പ്രകടനം നടത്തുന്നതിന്റെ ഭാഗമായി

ഞാനൊരു വീട്ടിൽ പോയപ്പോൾ അവിടെ സുപ്രഭാതം പത്രമാണ് വാങ്ങുന്നത്. ആ പത്രത്തിൽ ഒരു സുന്ദരിയായ മുസ്ലീം കുട്ടിയുടെ മഹ്ലയിട്ട ഫോട്ടോയുണ്ട്. 'ഇടത് ഉണ്ടെങ്കിലേ നമ്മുടെ ഇന്ത്യയുള്ളൂ' എന്നാണ് അതിന് താഴെ എഴുതിവെച്ചിരിക്കുന്നത്. ഞാൻ ആ പത്രം കണ്ടു. അതുകഴിഞ്ഞ് ഞാൻ പെരിന്തൽമണ്ണ ടൗണിലെ ഒരു കോൺവെന്റിലേയ്ക്കാണ് പോയത്. അവിടെയെത്തിയപ്പോൾ ദീപിക പത്രമാണ് അവിടത്തെ ഡൈനിംഗ് ഹാളിലിരിക്കുന്നത്. അതിലെ ഒന്നാം പേജിൽ ആ മഹ്ലയില്ല, ആ പെൺകുട്ടിയില്ല, ആ കലാപവുമില്ല. അവിടെ മണിപ്പൂരിലെ കുരിശുപള്ളികൾ തകർന്നടിഞ്ഞ ചിത്രമാണുള്ളത്. ഇത് നിങ്ങൾ സ്വന്തമായി ചെയ്തതാണോ അതോ നിങ്ങളുടെ പി.ആർ. ഏജൻസി ചെയ്തതാണോ എന്ന് ഞാൻ എന്റെ പ്രിയപ്പെട്ട ഇടതുപക്ഷ നേതാക്കളോട് ചോദിക്കുകയാണ്. അത് നിങ്ങൾ വ്യക്തമാക്കണം. പി.ആർ. ഏജൻസി ചെയ്തതാണെങ്കിൽ നിങ്ങളെ ഞാൻ കുറ്റം പറയില്ല. കാരണം മിക്കവാറും ബി.ജെ.പി.-ക്കുവേണ്ടി പണിയെടുത്തവർ നേരെ കേരളത്തിൽ വന്നെടുത്ത പണിയായിരിക്കും. ഞാൻ നിങ്ങളെ കുറ്റപ്പെടുത്തുന്നില്ല. ഞാൻ ചോദിക്കട്ടേ, എന്താണ് ഇതിനർത്ഥം; നിങ്ങൾ

എന്താണ് ഈ നാട്ടിലെ മുസ്ലീങ്ങളെക്കുറിച്ച് വിചാരിക്കുന്നത്? മണിപ്പൂരിൽ കുരിശുപള്ളികൾ തകരുമ്പോൾ ഞങ്ങൾക്ക് സന്തോഷമാണെന്നാണോ ഇതിനർത്ഥം. ഉത്തരേന്ത്യയിലെ കലാപത്തിൽ മുസ്ലീം പെൺകുട്ടികൾ പീഡനമേറ്റുവാങ്ങേണ്ടി വരുമ്പോൾ ഇവിടത്തെ ക്രിസ്ത്യാനികൾക്ക് സന്തോഷമാണെന്നാണോ നിങ്ങൾ പറഞ്ഞതിന്റെ അർത്ഥം. നിങ്ങൾ മതനിരപേക്ഷത ഉയർത്തിപ്പിടിക്കുന്നുവെന്ന് ഇപ്പോൾ ശ്രീ. സേവ്യർ ചിറ്റിലപ്പിള്ളി പ്രസംഗിച്ചപ്പോഴും പറയുകയുണ്ടായി. ഇതിനെക്കാൾ വലിയൊരു കോമഡി ഇനി പറയാനില്ലെന്നാണ് എനിക്ക് എന്റെ പ്രിയപ്പെട്ട സുഹൃത്തുക്കളോട് പറയാനുള്ളത്. നിങ്ങൾക്ക് വർഗ്ഗീയതയുണ്ടെന്നോ നിങ്ങൾ വർഗ്ഗീയവാദികളാണെന്നോ ഞാൻ ഒരിക്കലും പറയുന്നില്ല. സി.പി.ഐ.(എം.)-നെക്കുറിച്ച് അങ്ങനെയൊരു ആക്ഷേപവുമുണ്ട് ഉന്നയിക്കാൻ ഞാൻ തയ്യാറല്ല. പക്ഷെ ഓരോ തിരഞ്ഞെടുപ്പിലും ഇത്ര വൃത്തികെട്ട വർഗ്ഗീയത ഉപയോഗിക്കാൻ സി.പി.ഐ.(എം.)-നോളം നാണംകെട്ട ഒരു പാർട്ടി കേരളത്തിലില്ലെന്ന് പറയേണ്ടി വരും. അതുകൊണ്ടാണ് ഈ തരത്തിലുള്ള പ്രചരണങ്ങളുമായി നിങ്ങൾ വന്നത്. നിങ്ങൾ നോക്കൂ, വടകരയിൽ നമ്മൾ കണ്ട 'കാഫിർ' ;

കോഴിക്കോട് നമ്മൾ കണ്ട 'ഇക്ക' ; എന്താണ് മനോഹരമായ നിങ്ങളുടെ പരിപാടി. ഞാൻ ശ്രീമതി കെ. കെ. ലതികയുടെ ഫേസ്ബുക്ക് പോസ്റ്റ് നേരിട്ട് കടമെടുത്ത് പറയാം. 'എന്തൊരു വർഗ്ഗീയതയാണടോ ഇത്'. ഈ തിരഞ്ഞെടുപ്പ് കഴിഞ്ഞും നമ്മുടെ നാട് നിൽക്കണ്ടേ ശ്രീ. ലിന്റോ?

ചെയർപേഴ്സൺ: അങ്ങ് ചെയറിനെ നോക്കി സംസാരിക്കണം.

ശ്രീ. നജീബ് കാന്തപുരം: സർ, ശ്രീമതി കെ. കെ. ലതിക പറഞ്ഞ അതേ വാക്ക് ഞാൻ നിങ്ങളോട് തിരിച്ച് ചോദിക്കുകയാണ്. നിങ്ങൾ ഉടായിപ്പ് നടത്തിയതുകൊണ്ടാണ് തിരഞ്ഞെടുപ്പ് കഴിഞ്ഞപ്പോൾ ജനം പുതിയൊരു പരസ്യവാചകം നിങ്ങൾക്ക് നൽകുകയുണ്ടായത്. എന്താണെന്ന് അറിയാമോ? 'ഇടത് ഇല്ലെങ്കിലും ഒരു ചുക്കം' ഇല്ലെന്ന് ജനങ്ങൾ നിങ്ങളെ ബോധ്യപ്പെടുത്തുകയുണ്ടായി. എന്റെ പ്രിയപ്പെട്ടവരെ, വൃത്തികെട്ട വർഗ്ഗീയത നിങ്ങൾ പയറ്റിക്കൊണ്ടുനിൽക്കുന്നുവെന്ന സങ്കടകരമായ കാര്യം ഞങ്ങൾ കാണുകയാണ്. ഞങ്ങൾ ഈ തിരഞ്ഞെടുപ്പിൽ എന്താണ് ചെയ്തത്; ഞങ്ങൾ കൃത്യമായ രാഷ്ട്രീയമാണ് പറഞ്ഞത്. ഇന്ത്യ നിലനിൽക്കണമെങ്കിൽ കോൺഗ്രസ് നിലനിൽക്കണമെന്നാണ് ഞങ്ങൾ പറഞ്ഞത്. പിന്നറായി

സർക്കാരിന്റെ കൊള്ളരുതായ്മകളെക്കുറിച്ചും ഭരണത്തിന്റെ
 വൈകല്യങ്ങളെക്കുറിച്ചുമാണ് ഞങ്ങൾ പറഞ്ഞത്. ഞങ്ങൾ
 സ്ഥാനാർത്ഥികളുടെ മെറിറ്റിനെക്കുറിച്ചാണ് പറഞ്ഞത്. സ്ഥാനാർത്ഥികളുടെ
 മതത്തെക്കുറിച്ചല്ല ഞങ്ങൾ പറഞ്ഞതെന്ന് നിങ്ങൾ ഓർമ്മിക്കണം. അവർ
 പാർലമെന്റിൽ എടുക്കുമെന്ന് ഉറപ്പുള്ള നിലപാടുകളെക്കുറിച്ചാണ് ഞങ്ങൾ
 പറഞ്ഞത്. ഞങ്ങൾ സംസാരിച്ചത് ബി.ജെ.പി.-യുടെ വർഗ്ഗീയതയെക്കുറിച്ചും
 വിഭജന രാഷ്ട്രീയത്തെക്കുറിച്ചുമാണ്. നിങ്ങൾ സംസാരിച്ചതോ, ശ്രീ. രാഹുൽ
 ഗാന്ധിയുടെ DNA-യെക്കുറിച്ചാണ്. ഞാൻ അതിനെക്കുറിച്ചൊന്നും പറയുന്നില്ല.
 ഒരു വാക്കുമാത്രം പറഞ്ഞ് അവസാനിപ്പിക്കുകയാണ്. ഇവിടെ സിക്കാർ
 മണ്ഡലത്തെക്കുറിച്ച് പറയുകയുണ്ടായി. എനിക്ക് വലിയ സന്തോഷമുണ്ട്. XXX
 XXX XXX XXX+ ഞാൻ നിങ്ങളോട് പറയുന്നു, നിങ്ങൾക്ക് നാല് സീറ്റ്
 പാർലമെന്റിലില്ല സുഹൃത്തുക്കളേ. നിങ്ങൾക്ക് ഒരേ ഒരു സീറ്റ് മാത്രമേ
 പാർലമെന്റിലുള്ളൂ അത് ശ്രീ. കെ. രാധാകൃഷ്ണന്റെ സീറ്റ് മാത്രമാണ്.
 ബാക്കിയൊന്നുമില്ല. നമുക്ക് പരിശോധിക്കാം. രാജസ്ഥാനിലെ അമ്രാം റാം
 സിക്കാരിൽനിന്നാണ് ജയിച്ചത്. (....ബഹളം....) (....ബഹളം....) സത്യം

+ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം.10674/ഇ.ബി./2024/നി.സെ.) സഭാരേഖകളിൽനിന്നും നീക്കം ചെയ്തു.

പറയുമ്പോൾ ബഹളമുണ്ടാക്കേണ്ടി വരും.

ചെയർപേഴ്സൺ: അങ്ങ് പറഞ്ഞവസാനിപ്പിക്കൂ.

ശ്രീ. നജീബ് കാന്തപുരം: സർ, കഴിഞ്ഞ തിരഞ്ഞെടുപ്പിൽ മുപ്പതിനായിരം വോട്ട് മാത്രമാണ് ലഭിച്ചത്. (....ബഹളം....) വർഗ്ഗീയതകൊണ്ട് കളിക്കുമ്പോൾ ഇങ്ങനെയൊക്കെ പൊള്ളം.

ചെയർപേഴ്സൺ: ബഹളം വെച്ചാൽ കേൾക്കാൻ പറ്റില്ല. (....ബഹളം....)

അദ്ദേഹം പറയുകയല്ലേ. അദ്ദേഹം സംസാരിച്ച് കഴിഞ്ഞിട്ട് നിങ്ങൾക്ക് പറയാം.

ശ്രീ. നജീബ് കാന്തപുരം: സർ, എനിക്ക് സമയം വേണം. കഴിഞ്ഞ ലോക്സഭാ തിരഞ്ഞെടുപ്പിൽ രാജസ്ഥാനിലെ സിക്കാറിൽ നിങ്ങൾക്ക് കിട്ടിയത് കേവലം മുപ്പതിനായിരം വോട്ട് മാത്രമാണ്. ആ സിക്കാറിൽ നിങ്ങളെ വിജയിപ്പിച്ചത് ശ്രീ. രാഹുൽ ഗാന്ധിയാണ്. നിങ്ങളെ വിജയിപ്പിച്ചത് എത്ര വോട്ടിനാണെന്ന് അറിയാമോ? എഴുപതിനായിരം വോട്ടിന്. കോൺഗ്രസ്സിന് സ്വന്തമായുണ്ടായിരുന്ന എത്ര വോട്ടാണെന്ന് അറിയാമോ? നാല് ലക്ഷം വോട്ടാണ്. (....ബഹളം....) എന്റെ സമയം അപഹരിച്ചിട്ടുണ്ട്. അതുകൊണ്ട്

എനിക്ക് സമയം വേണം. അത്രയും റാമിനെ ജയിപ്പിച്ചത് കോൺഗ്രസ്സാണ്.
(....ബഹളം....)

ചെയർപേഴ്സൺ: പോയിന്റ് ഓഫ് ഓർഡർ ആണെങ്കിൽ പരിശോധിക്കാം.

ശ്രീ. നജീബ് കാന്തപുരം: സർ, നമ്മൾ സാധാരണ ചില വീടുകളുടെ മുമ്പിൽ ശ്രീമുത്തപ്പൻ ഈ വീടിന്റെ കാവൽ എന്ന് കാണാറുണ്ട്. സി.പി.ഐ. (എം).-കാരോട് പറയാനുള്ള ഒരേയൊരു കാര്യം, നിങ്ങളുടെ പാർട്ടി ഓഫീസിനുമുമ്പിൽ ഇനി നിങ്ങൾ ഒരു ബോർഡ് തൂക്കണം; ഒരു സ്റ്റിക്കർ തൂക്കണം. ശ്രീ. രാഹുൽ ഗാന്ധി ഈ പാർട്ടിയുടെ കാവൽ എന്ന് എഴുതി വയ്ക്കേണ്ട ഗതികേടിലല്ലേ നിങ്ങളുള്ളത്. (....ബഹളം....) നിങ്ങളുടെ മൂന്ന് വോട്ട്.... ഞങ്ങൾ ഡിണ്ടിഗലിൽ ജയിപ്പിച്ചു. നിങ്ങളുടെ സ്ഥാനാർത്ഥിയെ തമിഴ്നാട് ഡിണ്ടിഗലിൽ ജയിപ്പിച്ചത് ഇന്ത്യൻ യൂണിയൻ മുസ്ലീം ലീഗാണ്. ഞങ്ങളുടെ പാർട്ടിക്ക് ഏറ്റവും ശക്തിയുള്ള ഒരു മണ്ഡലമാണ് ഡിണ്ടിഗൽ മണ്ഡലം. ആ മണ്ഡലത്തിൽ കമ്മ്യൂണിസ്റ്റ് പാർട്ടിയുടെ അരിവാൾ ചുറ്റിക നക്ഷത്രത്തിലുള്ള സ്ഥാനാർത്ഥിയെ ഞങ്ങൾ ജയിപ്പിച്ചു. മുസ്ലീം ലീഗിന്റെ കൂടി ദാനമല്ലേ, ഇന്ത്യൻ നാഷണൽ കോൺഗ്രസ്സിന്റെ ദാനമാണ് അതുപോലെ

ഡി.എം.കെ.-യുടെ ദാനമാണ്. ശ്രീ. ആർ. സച്ചിദാനന്ദം ഡിണ്ടിഗലിൽനിന്നും വിജയിച്ച സ്ഥാനാർത്ഥിയാണ്. ശ്രീ. സു. വെങ്കടേശൻ മധുരയിൽ ജയിച്ച സ്ഥാനാർത്ഥിയാണ്. ഇതൊക്കെ നിങ്ങൾ മനസ്സിലാക്കണം. നിങ്ങളുടെ വോട്ടുകൊണ്ടല്ല ജയിച്ചത്. അതൊക്കെ ഞങ്ങളുടെ ദാനമാണെന്ന് നിങ്ങൾ മനസ്സിലാക്കണം. മൂന്ന് സീറ്റ് ഞങ്ങളുടെ ദാനമാണ്. ഒരു സീറ്റ് മാത്രമേ നിങ്ങൾക്ക് അവകാശപ്പെടാനുള്ളൂവെന്ന് നിങ്ങൾ മനസ്സിലാക്കണം. (....ബഹളം....)

ചെയർപേഴ്സൺ: അങ്ങ് കൺക്ലൂഡ് ചെയ്യണം.

ശ്രീ. നജീബ് കാന്തപുരം: സർ, നിങ്ങൾ ശ്രീ. രാഹുൽ ഗാന്ധിയോട് ഒരു ചെറിയ മദ്യാദയെങ്കിലും കാണിക്കണം. ഇങ്ങനെയൊക്കെ ചെയ്ത ഒരു മനുഷ്യനെ അധികേഷപിക്കുന്നത് നിങ്ങളുടെ മദ്യാദകേടെന്നല്ലാതെ എന്ത് പറയാൻ.

ചെയർപേഴ്സൺ: യെസ്...യെസ്... അവസാനിപ്പിക്കൂ.

ശ്രീ. നജീബ് കാന്തപുരം: സർ, പ്രിയപ്പെട്ട സി.പി.ഐ.(എം.) കൂട്ടുകാരെ..

XXX XXX XXX XXX⁺ (മൈക്ക് ഓഫ്). (....ബഹളം....)

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഇവിടെ വളരെ തെറ്റായ പരാമർശത്തോടുകൂടിയാണ് ശ്രീ. നജീബ് കാന്തപുരം പ്രസംഗം അവസാനിപ്പിച്ചത്. ശ്രീ. എൻ. ഷംസുദ്ദീൻ ഇവിടെ പറഞ്ഞപ്പോൾ ബഹുമാനപ്പെട്ട മുഖ്യമന്ത്രി പറഞ്ഞു. ഇപ്പോൾ 'XXX' , എന്നുള്ള അദ്ദേഹത്തിന്റെ അവസാനത്തെ പരാമർശം അതുതന്നെ ആവർത്തിച്ചിരിക്കുകയാണ്. അത് പിൻവലിക്കണം. രണ്ടാമത്തേത്, ജനങ്ങളാൽ തെരഞ്ഞെടുക്കപ്പെട്ട ഒരു എം.എൽ.എ.-യെ ' XXXX' പരാമർശം നടത്തിയത് അങ്ങേയറ്റം തെറ്റാണ്. അത് അദ്ദേഹം പിൻവലിക്കണമെന്ന് ഞാൻ അഭ്യർത്ഥിക്കുന്നു.

ചെയർപേഴ്സൺ: അൺ-പാർലമെന്ററിയായിട്ടുള്ള ഒരു വാചകവും നിയമസഭാ രേഖയിലുണ്ടാകില്ല. അത് പരിശോധിച്ച് നടപടി സ്വീകരിക്കും.

ശ്രീ. സി. സി. മുക്തൻ: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. നമ്മുടെ രാജ്യത്ത് ഒരു പുതിയ കേന്ദ്ര ഗവൺമെന്റ് അധികാരത്തിൽ വന്നിരിക്കുന്നു. വലിയ തിരിച്ചിടയാണ് സംഘപരിവാറിനും

⁺ ബഹുമാനപ്പെട്ട സഭാധ്യക്ഷന്റെ തീരുമാനപ്രകാരം (ഫ.നം.10674/ഇ.ബി./2024/നി.സെ.) സഭാരേഖകളിൽനിന്നും നീക്കം ചെയ്തു.

ബി.ജെ.പി.-ക്കും ഇന്ത്യൻ ജനം നൽകിയത്. നോട്ടുനിരോധനംപോലുള്ള മണ്ടത്തരങ്ങളിലൂടെ ഈ രാജ്യത്തിന്റെ ചെറുകിട-ഇടത്തരം വ്യവസായമേഖലയെ ആകെ തകർത്ത ബി.ജെ.പി.-യെ ജനം ഇത്തവണ ശിക്ഷിച്ചു. നാനൂറ് സീറ്റുന്ന ലക്ഷ്യം അവർക്ക് നേടാനായില്ല. കേവലം പത്തുവർഷംകൊണ്ട് രാജ്യത്തിന്റെ പൊതുകടം 200 ശതമാനത്തിലധികം വർദ്ധിച്ച ദുർഭരണമായിരുന്നു ബി.ജെ.പി. നടത്തിയത്. ശ്രീ. അദാനിക്കും ശ്രീ. അംബാനിക്കുംവേണ്ടി മാത്രം ഭരണം നടത്തിയ ശ്രീ. നരേന്ദ്ര മോദിയെ ജനം കൈവിട്ടു. സ്വന്തം മണ്ഡലത്തിൽ ശ്രീ. നരേന്ദ്ര മോദിയുടെ ഭൂരിപക്ഷം കുത്തനെ കുറഞ്ഞു. വർഗ്ഗീയത പറഞ്ഞ് രാജ്യത്തെ ജനങ്ങളെ ഭിന്നിപ്പിച്ച് ഭരിക്കാനുള്ള സംഘപരിവാറിന്റെ തന്ത്രം ജനങ്ങൾ പൊളിച്ചുകളഞ്ഞു. മതേതര ഗവൺമെന്റ് ഇന്ത്യയിൽ ഭരണത്തിൽ വരണമെന്ന ആഗ്രഹമാണ് ജനങ്ങൾ പ്രകടിപ്പിച്ചത്. കാര്യങ്ങളുടെ യാഥാർത്ഥ്യം മനസ്സിലാക്കുന്നതിനുപകരം ഇടതുപക്ഷ ജനാധിപത്യമുന്നണിക്കെതിരായ ജനവിധിയെന്ന് പ്രചരിപ്പിക്കാനാണ് കേരളത്തിലെ കോൺഗ്രസ് ശ്രമിക്കുന്നത്. 2026-ലെ തിരഞ്ഞെടുപ്പിൽ ഭൂരിപക്ഷം നേടി വീണ്ടും എൽ.ഡി.എഫ്. ഗവൺമെന്റ് കേരളത്തിൽ

അധികാരത്തിൽ വരുമെന്നത് ഉറപ്പാണ്. കാരണം മോദി സർക്കാർ കോർപ്പറേറ്റുകളെ വഴിവിട്ട് സഹായിക്കുമ്പോൾ കേരളത്തിലെ ഇടതുപക്ഷ സർക്കാർ ചെറുകിട വ്യവസായങ്ങളെയടക്കം പ്രോത്സാഹിപ്പിക്കുകയാണ്. സാധാരണക്കാരെ സംരംഭകരാക്കാൻ സഹായിച്ച ഗവൺമെന്റാണിത്. കേരളത്തിൽ ഏകജാലക സംവിധാനംവഴി ഏതാനും നിമിഷങ്ങൾകൊണ്ട് വ്യവസായം ആരംഭിക്കാൻവേണ്ട അനുമതി നേടിയെടുക്കാൻ സാധിക്കും. ഈ രംഗത്തെ കാലഹരണപ്പെട്ട നിയമങ്ങൾ സർക്കാർ പൊളിച്ചെഴുതി അനുമതിക്കായി വർഷങ്ങൾ കയറിയിറങ്ങേണ്ട അവസ്ഥയിന് കേരളത്തിലില്ല. കേരളത്തിന്റെ വ്യവസായ സൗഹൃദ റാങ്ക് 28-ൽ നിന്നും 15 ആയി മാറിയത് ഈ സർക്കാരിന്റെ കാലഘട്ടത്തിലാണ്. സംരംഭകരുടെ പരാതി പരിഹരിക്കാതെ പൂഴ്തിവയ്ക്കാൻ ഒരു ഉദ്യോഗസ്ഥർക്കും ഇന്ന് കേരളത്തിൽ കഴിയില്ല. അങ്ങനെ ചെയ്താൽ പിഴ ശിക്ഷയുണ്ടാകാവുന്നവിധം നിയമം കർശനമാക്കിയ സർക്കാരാണ് കേരളം ഭരിക്കുന്നത്. ചെറുകിട വാണിജ്യമേഖലയിൽ പ്രത്യേക ശ്രദ്ധ ഈ സർക്കാർ നൽകിവരുന്നുണ്ട്. അതിനായി ഒരു പ്രത്യേക വാണിജ്യ വിഭാഗംതന്നെ രൂപീകരിക്കാൻ സർക്കാർ

തയ്യാറായത് അഭിനന്ദനാർഹമാണ്. വിദ്യാർത്ഥികളെയും യുവാക്കളെയും സാമ്പത്തികമായി സുരക്ഷിതത്വം ഉറപ്പുവരുത്തുന്നതിനുപുറമെ വയോജനങ്ങളുടെ സുരക്ഷയുംകൂടി ഉറപ്പുവരുത്തുന്നത് സ്വാഭാവികമാണ്. നമ്മുടെ നാട്ടിൽ ഉറച്ച കുടുംബബന്ധമാണ് പൊതുവെയുള്ളതെങ്കിലും മുതിർന്ന പൗരന്മാരുടെ സംരക്ഷണം ഉറപ്പുവരുത്താൻ നമ്മൾ പ്രത്യേകം ജാഗ്രത കാണിക്കേണ്ടതുണ്ട്. 'വയോമിത്രം' പദ്ധതിക്കായി 27 കോടിയിലധികം രൂപയാണ് ഈ ബഡ്ജറ്റിൽ വകയിരുത്തിയത്. വയോജനങ്ങളുടെ ആരോഗ്യ സംരക്ഷണവും മാനസിക ഉല്ലാസവും ഉറപ്പുവരുത്താനുള്ള പദ്ധതിയാണിത്. വയോജനങ്ങളെ സംരക്ഷിക്കുകയെന്നത് സംസ്കാരസമ്പന്നരായ ജനതയുടെ സ്വഭാവമാണ്. കേരളം അതിനൊരു മാതൃകയാണ്. വൃദ്ധരെ മാത്രമല്ല, സഹായം ആവശ്യമുള്ള എല്ലാവിഭാഗം ജനങ്ങളെയും ഈ സർക്കാർ ചേർത്തുപിടിക്കുന്നുണ്ട്. സംസ്ഥാന ഭിന്നശേഷിക്കാരെ സംരക്ഷിക്കാനുള്ള പദ്ധതിയാണ് 'അനുയാത്ര'. അതിനായി 20 കോടി രൂപ മാറ്റിവയ്ക്കുകയും പദ്ധതികൾ ആവിഷ്കരിക്കുകയുമാണ് ചെയ്തിട്ടുള്ളത്. കിടപ്പുരോഗികളെ ശുശ്രൂഷിക്കുന്നവർക്ക് പെൻഷൻ നൽകുന്നതിനായുള്ള 'ആശ്വാസകിരണം' പദ്ധതിയും മാതാപിതാക്കൾ നഷ്ടപ്പെട്ട

കുട്ടികളെ സംരക്ഷിക്കുന്നതിനായുള്ള 'സ്നേഹപൂർവ്വം' പദ്ധതിയും ഏറ്റെടുക്കാനുള്ള മാതൃകാപരമാണ്. നികുതിവരുമാനം വർദ്ധിപ്പിക്കണമെങ്കിൽ ചെറുകിടവാണിജ്യ രംഗത്തെ ശക്തിപ്പെടുത്തണം. അതിനുവേണ്ടി പ്രത്യേക പദ്ധതികൾ ആവിഷ്കരിച്ച് സർക്കാർ നടപ്പാക്കേണ്ടതാണ്. നികുതി വരുമാനം വർദ്ധിപ്പിക്കുന്ന കാര്യത്തിൽ വലിയനേട്ടം കൈവരിക്കാൻ ഈ സർക്കാരിന് സാധിച്ചു. ഉന്നതവിദ്യാഭ്യാസ രംഗത്ത് പഠിക്കുന്ന വിദ്യാർത്ഥികൾക്ക് സംരംഭങ്ങൾ തുടങ്ങുന്നതിന് വലിയ പ്രോത്സാഹനമാണ് ഈ സർക്കാർ നൽകുന്നത്. മാതൃമല്ല, വിദ്യാഭ്യാസത്തിനോടൊപ്പം തൊഴിൽ പരിശീലനത്തിനും സർക്കാർ പദ്ധതി ആവിഷ്കരിച്ച് നടപ്പാക്കുകയാണ്. നാലുവർഷ ബിരുദ സമ്പ്രദായം നിലവിൽ വരുന്നതോടെ വിദ്യാർത്ഥികൾക്ക് പഠനത്തിനോടൊപ്പം അവരുടെ കരിയറും ഉയർത്താനുള്ള സാഹചര്യമുണ്ടാകും. കാമ്പസുകളിൽ വ്യവസായ പാർക്കുകൾ ആരംഭിക്കാനുള്ള പദ്ധതിയും സർക്കാർ മുന്നോട്ടുവെക്കുന്നു. ഈ സാമ്പത്തികവർഷംതന്നെ 25 കാമ്പസുകളിൽ 25 വ്യവസായ പാർക്കുകൾ ആരംഭിക്കുന്നതിന് മന്ത്രിസഭ തീരുമാനിച്ചിരിക്കുകയാണ്. വ്യവസായമേഖലയിലും വിദ്യാഭ്യാസ രംഗത്തും

വലിയ മാറ്റം കൊണ്ടുവരാൻ ഈ നടപടികളിലൂടെ സാധിക്കും. പഠനത്തോടൊപ്പം വരുമാനം ആഗ്രഹിക്കുന്ന ഒരു തലമുറയ്ക്ക് കേരളത്തിൽത്തന്നെ അതിനുള്ള അവസരം ഒരുക്കുകയാണ്. ഇതിലൂടെ രാജ്യത്തിനാകെ മാതൃകയാകാൻ നമ്മുടെ നാടിന് സാധിക്കുകയാണ്. കേന്ദ്രഗവൺമെന്റ് സാമ്പത്തികമായി കേരളത്തെ ഞെരുക്കുമ്പോൾ കേരള സർക്കാർ ഇത്തരം സേവനപ്രവർത്തനങ്ങളുമായി മുന്നോട്ടുപോയി വ്യവസായരംഗത്ത് മാതൃക സൃഷ്ടിക്കുകയാണ്. ഈ സർക്കാരിന്റെ ധനാഭ്യർത്ഥനയെ ഞാൻ പിന്തുണയ്ക്കുകയാണ്. നാട്ടിക നിയോജകമണ്ഡലത്തിന്റെ വികസനവുമായി ബന്ധപ്പെട്ട് ധാരാളം വിഷയങ്ങൾ സൂചിപ്പിക്കാനുണ്ടെങ്കിലും സമയക്കുറവുള്ളതുകൊണ്ട് പറയാൻ സാധിക്കുന്നില്ല. എങ്കിലും ധനാഭ്യർത്ഥനയിൽവന്നിട്ടുള്ള എല്ലാകാര്യങ്ങൾക്കും പിന്തുണ നൽകി എന്റെ വാക്കുകൾ അവസാനിപ്പിക്കുന്നു.

ശ്രീ. എച്ച്. സലാം: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്. കേരളത്തിലെ വ്യവസായ മേഖലയെ കാലത്തിനനുസൃതമായി മുന്നോട്ടുകൊണ്ടുപോകാൻ കഴിയുന്ന വളരെ

പ്രധാനപ്പെട്ട നിലപാടുകളാണ് ഗവൺമെന്റ് സ്വീകരിക്കുന്നത്. നമ്മുടെ നാടിന്റെ സാമ്പത്തിക മികവിനായി നിശ്ചയമായും നമുക്കിനി ആശ്രയിക്കാൻ കഴിയുന്നത് വ്യവസായ മേഖലയെയാണ്. കാർഷിക മേഖലയിൽ ഉൽപാദനം വർദ്ധിപ്പിച്ച് മുന്നോട്ടുവരുന്ന നിലയിൽനിന്ന് കാർഷിക ഉൽപന്നത്തെക്കൂടി അടിസ്ഥാനമാക്കി മൂല്യവർദ്ധിത സംരംഭങ്ങളിലേയ്ക്ക് കടന്ന് അതുൾപ്പെടെ ഉപയോഗപ്പെടുത്തിയുള്ള വ്യവസായ വികസനം സാധ്യമാക്കുകയെന്നത് കേരളത്തിന്റെ സാമ്പത്തിക ഭദ്രതയ്ക്ക് വളരെ പ്രധാനപ്പെട്ട കാര്യമാണ്. കേന്ദ്ര സർക്കാർ നമുക്കെതിരെ നിലപാട് സ്വീകരിക്കുമ്പോഴും അതിന്റെ ഭാഗമായി പ്രയാസങ്ങൾ അനുഭവിക്കുമ്പോഴും നമുക്ക് സ്വന്തം കാലിൽനിൽക്കാൻ കഴിയുന്ന നിലയിൽ മുന്നോട്ടുപോകണമെങ്കിൽ നിശ്ചയമായും വ്യവസായ പുരോഗതി ആവശ്യമാണ്. ഈ ലക്ഷ്യം മുൻനിർത്തിക്കൊണ്ടാണ് ഇടതുപക്ഷ മുന്നണിയുടെ ഒന്നും രണ്ടും പിണറായി ഗവൺമെന്റുകൾ കൃത്യമായ വ്യവസായ നയം നിശ്ചയിച്ചത്. ലോകത്തിന്റെ ശാസ്ത്രപുരോഗതിക്കനുസരിച്ച് നമ്മുടെ വ്യവസായ മേഖലയെ ഏതെല്ലാം രീതിയിൽ മെച്ചപ്പെടുത്തിയെടുക്കാൻ കഴിയുമോ അതെല്ലാം ഗൗരവമായി ആലോചിച്ചുകൊണ്ട് നിലപാടുകൾ സ്വീകരിച്ചത്.

അതിന്റെ ഭാഗമായുണ്ടായ പുരോഗതി നിശ്ചയമായും നമുക്കിന്ന് ദർശിക്കാൻ കഴിയുന്നുവെന്നുള്ളതാണ് ഏറ്റവും പ്രധാനപ്പെട്ട കാര്യം. നമ്മുടെ സ്കൂൾ യൂണിഫോം മുതൽ ചാന്ദ്രയാൻ ദൗത്യമെന്ന മികവിന്റെ ഉന്നതിയിലേയ്ക്കുവരെ കേരളത്തിന്റെ വ്യവസായ മേഖലയിലെ നിലപാടുകൾ വളർന്നുകഴിഞ്ഞുവെന്നുള്ളത് നമുക്കെല്ലാവർക്കും അഭിമാനത്തോടുകൂടി പറയാൻ സാധിക്കുന്ന കാര്യമാണ്. പഴമയുടെയും പാരമ്പര്യത്തിന്റെയും ഭാഗമായി കൈത്തറി തൊഴിലാളികൾ, അവരുടെ വ്യവസായത്തിന്റെ പ്രയാസങ്ങൾ നേരിട്ട ഘട്ടത്തിൽ അതുയർത്തിക്കൊണ്ടുവരാൻ കഴിയുന്ന നിലപാടാണ് സ്കൂൾ യൂണിഫോമിന്റെ ഭാഗമായി സർക്കാർ സ്വീകരിച്ചത്. ഇവിടെ മുമ്പ് പ്രതിപക്ഷം സഭയിൽ കെൽടോണിനെ ആക്ഷേപിച്ചും അധിക്ഷേപിച്ചും സംസാരിക്കുകയും ആ സ്ഥാപനത്തെ ഇല്ലായ്മ ചെയ്യാൻ മാധ്യമ സഹായത്തോടുകൂടി ഒരുപാട് ശ്രമങ്ങൾ നടത്തുകയും ചെയ്തിട്ടുണ്ട്. പക്ഷെ കേരളത്തിലെ ഗവൺമെന്റ് 395 കോടി രൂപയുടെ മാസ്റ്റർ പ്ലാൻ തയ്യാറാക്കി കെൽടോൺ എന്ന പ്രധാനപ്പെട്ട സ്ഥാപനത്തെ മുഖ്യമായ നിലയിലേയ്ക്കുയർത്തിക്കൊണ്ടുവരാൻ പരിശ്രമിച്ചതിന്റെ ഭാഗമായിട്ടാണ് അഭിമാനകരമായ ചാന്ദ്രയാൻ ദൗത്യത്തിൽ നമുക്കുമാരുടെ

പങ്കുണ്ടായിയെന്ന് അഭിമാനിക്കാൻ വകയുണ്ടായത്. ഇങ്ങനെ കേരളത്തിന്റെ വ്യവസായ മേഖലയിൽ ഏതെല്ലാം നിലയ്ക്കാണ് നമ്മൾ മുന്നോട്ടുപോകുന്നത്. മറ്റ് പല മേഖലകളിലുമുള്ളതുപോലെ കേന്ദ്രത്തിന്റെ പ്രയാസം ഇവിടെയും അനുഭവിക്കുന്നുണ്ട്. നമ്മുടെ വ്യവസായ പുരോഗതിക്കായി കൊച്ചി-ബാംഗ്ലൂർ വ്യവസായ ഇടനാഴിയുടെ രണ്ട് നോഡുകളിലായി 1400 ഏക്കർ ഭൂമിയേറ്റെടുത്തു. പക്ഷെ കേന്ദ്ര ഗവൺമെന്റിന്റെ ഭാഗമായി ലഭിക്കേണ്ട അനുമതി ലഭിക്കുന്നില്ല. കുറേക്കാലത്തിനുശേഷം മലയാള മനോരമ ദിനപത്രം അക്കാര്യം റിപ്പോർട്ട് ചെയ്തതിൽ സന്തോഷമുണ്ട്. കേന്ദ്ര 'ഇടനാഴി'യിൽ കുടുങ്ങി വ്യവസായം എന്നാണ് മനോരമ റിപ്പോർട്ട് ചെയ്തത്. അങ്കമാലിയിലെ ഗ്ലോബൽ ഇൻഡസ്ട്രിയൽ ഫിനാൻസ് ആൻഡ് ട്രേഡ് സിറ്റി (ഗിഫ്റ്റ് സിറ്റി)യുടെ അനുമതിക്കുവേണ്ടി ബഹുമാനപ്പെട്ട മുഖ്യമന്ത്രി വീണ്ടും കേന്ദ്രത്തിലേക്ക് കത്തെഴുതിയിരിക്കുകയാണ്. ഭൂമിയേറ്റെടുക്കാനായി കിഫ്ബി-യിൽനിന്നും 840 കോടി രൂപ മാറ്റിവെച്ചിരിക്കുകയാണ്. ഇത്തരം പദ്ധതികളുടെ ഉയർച്ചയെന്നത് അടിസ്ഥാനപരമായിതന്നെ കേരളത്തിൽ വലിയ മാറ്റമുണ്ടാക്കാൻ കഴിയുന്ന വ്യവസായ പുരോഗതിയാണ്. പാലക്കാട് ഇന്റഗ്രേറ്റഡ് മാനഫാക്ചറിംഗ് ക്ലസ്റ്റർ

(ഐ.എം.സി.)-ന് കേന്ദ്രം ഇപ്പോഴും അനുമതി നൽകിയിട്ടില്ല. വ്യവസായത്തെക്കുറിച്ച് നേരത്തെ ബഹുമാനപ്പെട്ട പെരിന്തൽമണ്ണ അംഗം സംസാരിക്കുമ്പോൾ ഒരു പ്ലൈവുഡ് ഫാക്ടറിയുടെ അനുമതിയെക്കുറിച്ചാണ് പറഞ്ഞത്. 1400 ഏക്കർ സ്ഥലമേറ്റെടുത്ത പദ്ധതിക്ക് കേന്ദ്ര/ബി.ജെ.പി. ഗവൺമെന്റ് തടസ്സമുണ്ടാക്കുന്നുവെന്ന കാര്യത്തെക്കുറിച്ച് ഒരു വാക്കെങ്കിലും അദ്ദേഹം ഇവിടെ പറയണ്ടേ; ഏത് നിലനോക്കിയാലും നമുക്ക് കാണാൻ കഴിയും. വ്യവസായ രംഗത്തെ അടിസ്ഥാന സൗകര്യവികസനം സൃഷ്ടിക്കാൻ കിൻഫ്ര വഴി വളരെ വലിയ സൗകര്യമാണുണ്ടാക്കുന്നത്. അക്കാര്യം വിശദീകരിച്ച് പറയുന്നില്ല. 393 യൂണിറ്റുകൾക്കായി 211.34 ഏക്കർ ഭൂമി 534671 Sq.ft. ഇതിനോടകം അലോട്ട് ചെയ്തുകഴിഞ്ഞിരിക്കുന്നു. പടിപടിയായി മെച്ചപ്പെട്ട അവസ്ഥയിലേയ്ക്ക് കേരളത്തിലെ വ്യവസായത്തെ ഉയർത്താൻ ശക്തമായ നിലപാട് വകുപ്പ് സ്വീകരിച്ചുപോകുന്ന നില കാണാൻ കഴിയുന്നു. ടി.സി.എസ്., ടാറ്റാ എലക്ട്രി, വി-ഗാർഡ്, അഗാപേ, ഹൈക്കോൺ, വിൻവിഷ് ടെക്നോളജി, ട്രാൻസേഷൻ, ഷിപ്പിംഗ് കോ, തുടങ്ങി ധാരാളം പ്രമുഖ അന്താരാഷ്ട്ര കമ്പനികൾ കേരളത്തിന്റെ വ്യവസായ മേഖലയിലേയ്ക്ക്

കടന്നിരിക്കുന്നുവെന്നത് ചെറിയ കാര്യമല്ല. എല്ലാ മേഖലയിലും വ്യവസായ രംഗം കൈവയ്പ്പുകയാണ്. അമ്പലമുക്ക്കളിൽ 481 ഏക്കറിൽ 1200 കോടി രൂപ മുടക്കിയാണ് പെട്രോ കെമിക്കൽ പാർക്ക് നിർമ്മിക്കുന്നത്. ഇങ്ങനെ നോക്കിയാൽ വ്യവസായത്തിന്റെ വൈവിധ്യവത്കരണം കാലത്തിനനുസൃതമായ പദ്ധതികൾ ഇതെല്ലാം രൂപകൽപന ചെയ്യപ്പെടുകയെന്നുള്ളത് വളരെ ഭാവനാപൂർവ്വമായി ഒരു വകുപ്പിനെ നയിക്കാൻ കഴിയുന്നതിന്റെ ഭാഗമായാണ്. ഒരു സർക്കാരിന്റെ കാലത്തിനനുയോജ്യമായുള്ള കാഴ്ചപ്പാടിന്റെ ഭാഗമായാണ്. ഏത് നില നോക്കിയാലും അത് കാണാൻ സാധിക്കും. നമ്മൾ അഭിമുഖീകരിക്കുന്ന തൊഴിലില്ലായ്മ എന്ന വിഷയം സർക്കാർ സർവ്വീസ് കൊണ്ടുമാത്രം നമുക്ക് പരിഹരിക്കാൻ സാധിക്കില്ല. സ്വാഭാവികമായും വ്യവസായ വികസനത്തിലൂടെ പുതിയ ജോലി സാധ്യത കണ്ടെത്തി അതിലേക്ക് നമ്മുടെ ചെറുപ്പക്കാർക്ക് ജോലിക്കൊടുക്കാനാവശ്യമായ നിലയിലേക്ക് കേരളം വളരുകയെന്നുള്ളതാണ്. അതിന്റെ ഭാഗമായി ഡിജിറ്റൽ മേഖലയിൽ 20 ലക്ഷം പേർക്ക് ജോലി കൊടുക്കാനുള്ള പദ്ധതി പ്രഖ്യാപിച്ച് അതിന്റെ ഭാഗമായി 108242 പേർക്ക് ജോലി നൽകി. ആർട്ടിഫിഷ്യൽ

ഇൻലിജൻസ് അടിസ്ഥാനമാക്കിയ പ്ലാറ്റ്ഫോമിന്റെ പ്രാഥമികമായ രൂപം തയ്യാറാക്കി. ഇങ്ങനെ പുതിയ ശാസ്ത്ര വളർച്ചയ്ക്കനുസരിച്ച് നമുക്കങ്ങനെ മുന്നോട്ടുപോകാൻ കഴിയുമെന്ന കാര്യം വ്യവസായ വകുപ്പിന്റെ ഓരോ മേഖലയും പരിശോധിച്ചാൽ മനസ്സിലാകും. ആർട്ടിഫിഷ്യൽ ഇൻലിജൻസിന്റെ ഹബ്ബായി കേരളത്തെ മാറ്റാനുള്ള പരിശ്രമം ഗവൺമെന്റ് നടത്തുകയാണ്. ഡിജിറ്റൽ യൂണിവേഴ്സിറ്റി വികസിപ്പിച്ച കേരളത്തിലെ ആദ്യത്തെ എ.ഐ. ചിപ്, (കൈരളി) ചിപ്പിന്റെ പരീക്ഷണങ്ങൾ ഇപ്പോൾ നടന്നുവരുന്നു. നമ്മുടെ മുന്നിലേയ്ക്ക് ശാസ്ത്രം വളർത്തികൊണ്ടുവന്ന അന്തരീക്ഷങ്ങളെയെല്ലാം ഏതെല്ലാം രീതിയിൽ ഈ കേരളത്തെ വളർത്തിയെടുക്കാൻ ഉപയോഗപ്പെടുമെന്ന കൃത്യമായ കാഴ്ചപ്പാട് വയ്ക്കാൻ കഴിയുന്നുവെന്നുള്ളതാണ്. സ്റ്റാർട്ടപ്പുമായി ബന്ധപ്പെട്ട് വളരെയേറെ മുന്നോട്ടുപോയിട്ടുണ്ട്. എൽ.ഡി.എഫ്. അധികാരത്തിൽ വരുമ്പോൾ 300 സ്റ്റാർട്ടപ്പുകളുണ്ടായിരുന്നത് ഇപ്പോൾ 5300 ആയി. നമ്മുടെ മൂന്ന് ഐ.ടി. പാർക്കുകളിലായി 65200 തൊഴിലവസരങ്ങൾ സൃഷ്ടിക്കപ്പെട്ടു. 2016-നശേഷം ഐ.ടി. സ്പെസ് 91.69 ലക്ഷം ചതുരശ്ര അടിയായി വർദ്ധിച്ചു. ഫാർമസ്യൂട്ടിക്കൽ വ്യവസായം, കെ.എസ്.ഡി.പി. (Ker-

ala State Drugs and Pharmaceutical Limited) ആലപ്പുഴ ജില്ലയിലാണ് സ്ഥിതിചെയ്യുന്നത്. യു.ഡി.എഫ്.-ന്റെ കാലത്ത് കെ.എസ്.ഡി.പി. പൂട്ടാൻ തീരുമാനിച്ചിരുന്നതാണ്. അവർ നിർമ്മിക്കുന്ന മരുന്നപോലും കേരളത്തിലെ ആരോഗ്യവകുപ്പ് വാങ്ങാൻ തയ്യാറല്ലായിരുന്നു. എന്നാൽ ഈ ഗവൺമെന്റ് നിലപാട് സ്വീകരിച്ച് നയം മാറ്റിക്കൊണ്ട് അവർ നിർമ്മിക്കുന്ന മരുന്ന് ആരോഗ്യവകുപ്പ് വാങ്ങാൻ തീരുമാനിച്ചു. 40 ഇനങ്ങളുണ്ടായിരുന്നത് ഇപ്പോൾ 92 ഇനങ്ങളായി ഉല്പാദനം വർദ്ധിപ്പിക്കാൻ കെ.എസ്.ഡി.പി.-ക്ക് കഴിഞ്ഞിരിക്കുന്നു. Non-beta lactam മരുന്നുകളുടെ പ്ലാന്റ് നിർമ്മാണം പൂർത്തീകരിച്ച് ഉല്പാദനം ആരംഭിച്ചു. കാൻസർ ചികിത്സയ്ക്കാവശ്യമായ മരുന്ന് നിർമ്മിക്കാൻ 231 കോടി രൂപയുടെ കിഫ്ബി ഫണ്ടുപയോഗിച്ച് ഓങ്കോളജി ഫാർമ നിർമ്മിക്കാനാവശ്യമായ പദ്ധതിയാവിഷ്കരിച്ച് പ്രഖ്യാപിക്കുകയും അതിനായി ഫണ്ട് മാറ്റിവയ്ക്കുകയും ചെയ്തു. പ്രസ്തുത പദ്ധതിയുടെ ഡി.പി.ആർ. അന്തിമഘട്ടത്തിലാണ്. ഈ സാധ്യത കേരളത്തിലെ വ്യവസായ വളർച്ചയ്ക്ക് ഇനിയും പ്രയോജനപ്പെടുത്താൻ കഴിയും. അഖിലേന്ത്യാ കണക്ക് പരിശോധിച്ചാൽ ഏറ്റവും കൂടുതൽ മെഡിസിൻ വില്പന നടക്കുന്ന

സംസ്ഥാനങ്ങളിലൊന്ന് കേരളമാണ്. സ്വാഭാവികമായും ആ മേഖലയെ ഇനിയും നമുക്ക് മെച്ചപ്പെട്ട നിലയിലെത്തിക്കാൻ കഴിയും. കാർഷിക മൂല്യവർദ്ധിത ഉല്പാദനം നടത്താനായി ശ്രമമുണ്ട്. അഗ്രോ പാർക്ക്, റൈസ് ടെക്നോളജി പാർക്ക്, കാർബൺ ന്യൂട്രൽ കോഫി പാർക്ക്, മെഗാ ഫുഡ് പാർക്ക്, സ്പെസസ് പാർക്ക്, നാളികേരപാർക്ക് ഇങ്ങനെ വൈവിധ്യപൂർണ്ണമായ നിരയിലേയ്ക്ക് നമ്മുടെ വ്യവസായ മേഖലയെ കൊണ്ടുപോകാൻ കഴിയുന്നു. സംരംഭകത്വ വർഷത്തിന്റെ ഭാഗമായുള്ള കാര്യങ്ങൾ നേരത്തെ ഇവിടെ പറഞ്ഞു, ആവർത്തിക്കേണ്ടതായിട്ടില്ല. ഒരുലക്ഷം സംരംഭകരെ ലക്ഷ്യം വെച്ചത് ഒന്നരലക്ഷം കടന്ന് വന്നിരിക്കുന്നു. പൊതുമേഖലാ സ്ഥാപനം മികവോടെ ഉയർന്നുവരുന്നുവെന്നകാര്യം നിശ്ചയമായും നമുക്ക് കാണാൻ കഴിയുന്നു. ഇങ്ങനെയെല്ലാം വ്യത്യസ്തമായ വ്യവസായ മേഖലകൾ നമുക്ക് ഉയർത്തിക്കൊണ്ടുവരാൻ കഴിയുന്നു. അതിനോടൊപ്പം നമുക്ക് ഗൗരവമായി ശ്രദ്ധിക്കേണ്ട മേഖല പരമ്പരാഗത വ്യവസായ മേഖലയാണ്. ആലപ്പുഴയുൾപ്പെടെ കയർ വ്യവസായത്തിന്റെ നാടാണ്. ആലപ്പുഴ കയർ വ്യവസായ മേഖലയിലുണ്ടാകുന്ന പ്രയാസങ്ങൾ

തരണം ചെയ്യാൻ വ്യവസായ വകുപ്പ് ശക്തമായ നിലപാട് സ്വീകരിക്കുന്നുണ്ട്. അതിനടിസ്ഥാനമാക്കേണ്ടത് സാധാരണ കയർ തൊഴിലാളിയുടെ ജീവിതമാണ്. അവരുടെ ഉപജീവനവും വരുമാനവുമാണ് മുഖ്യമായ പരിഗണനയായി വരേണ്ടത്. കേവലമായ അക്കാദമിക് പഠനമായി മാത്രം പരിമിതപ്പെടാൻ പാടില്ല. ആ മേഖലയിലെ പ്രതിസന്ധിയെല്ലാം സ്വാഭാവികമായും നമുക്കറിയാം. തമിഴ്നാട്ടിൽ കേരളത്തിലുള്ളതിനെക്കാൾ പ്രൊഡക്ഷൻ കോസ്റ്റ് കുറച്ച് ഉല്പന്നമുണ്ടാക്കാൻ സാധിക്കുന്നു. പക്ഷേ കേരളത്തിൽ അങ്ങനെ സാധിക്കുന്നില്ല. അതിലൊരുഘടകം കേരളത്തിലെ കൂലി വർദ്ധനവാണെന്ന് എതിരാളികൾ പറയാറുണ്ട്. പക്ഷേ കേരളത്തിലെ പാവപ്പെട്ട തൊഴിലാളികൾക്ക് മെച്ചമായ കൂലിയുണ്ടായത് ഈ നാടുയർത്തിക്കൊണ്ടുവന്ന ശക്തമായ സമരത്തിന്റെയും രാഷ്ട്രീയ സംസ്കാരത്തിന്റെയും ഭാഗമായാണ്. രണ്ടാം കയർ പുനഃസംഘടനയുടെ ഭാഗമായി കുറയധികം കാര്യങ്ങൾ ചെയ്തു. പരമ്പരാഗത തറി മാറ്റി യന്ത്രവൽകൃതതറി സാധ്യമാക്കി ഉല്പാദനക്ഷമത വർദ്ധിപ്പിച്ചു. ഡിമാന്റില്ലാത്ത ഉല്പന്നമുണ്ടാക്കുന്നുവെന്നതാണ് ഇപ്പോഴുള്ള പ്രശ്നം. കമ്പോളത്തിൽ

വേണ്ടാത്തൊരു ഉല്പന്നമുണ്ടാക്കിയാൽ ഡിമാന്റുണ്ടാകില്ല. എന്നാൽ പരമ്പരാഗത വ്യവസായ മേഖലകളായ കയർ, കശുവണ്ടി, മത്സ്യം തുടങ്ങി മൂന്ന് ഉല്പന്നങ്ങൾക്കും വേൾഡ് മാർക്കറ്റിൽ ഡിമാന്റ് കുറഞ്ഞിട്ടില്ല. ഇവയുടെ ഡിമാന്റ് ആഭ്യന്തര കമ്പോളത്തിലും കുറഞ്ഞിട്ടില്ല. ഒരു ഉല്പന്നത്തിന് ഡിമാന്റ് കുറയാതെ ആ വ്യവസായം തകരുകയാണെങ്കിൽ എന്തുകൊണ്ട് ആ തകർച്ചയുണ്ടാകുന്നുവെന്നുകാര്യം അതീവ ഗൗരവത്തോടെ പരിശോധിക്കപ്പെടാനും ആ പരിശോധനയിൽ മുഖ്യമായും കണക്കാക്കേണ്ടത് ഈ രംഗത്ത് പണിയെടുക്കുന്ന സാധാരണ തൊഴിലാളികളുടെ ജീവിതമാണെന്ന കാര്യം ഗൗരവമായി പരിഗണിക്കാനും ആവശ്യമായ നിലപാട് സ്വീകരിക്കാൻ കഴിയണം. കയർ കോർപ്പറേഷനുൾപ്പെടെ വിദേശത്തുനിന്നും നേരിട്ട് നമുക്ക് മാർക്കറ്റ് പിടിക്കുന്ന രീതി വന്നിട്ടുണ്ട്. അതെല്ലാം വളരെ മെച്ചമായ നിലയിൽ പോകുന്നുമുണ്ട്. അങ്ങനെ കമ്പോളം പിടിച്ചുകൊണ്ടുതന്നെ ഈ മേഖലയെ മെച്ചപ്പെടുത്താൻ കഴിയണമെന്നാണ് അഭ്യർത്ഥിക്കുന്നത്. ബഹുമാനപ്പെട്ട പെരിന്തൽമണ്ണ അംഗം, അദ്ദേഹം നിയമസഭയ്ക്കുള്ളിലാണെന്ന ധാരണയില്ലാതെയാണ് സംസാരിച്ചത്. അദ്ദേഹം കെ.പി.സി.സി.

പ്രസിഡന്റിന്റെ ക്ലാസ് എവിടെയോപോയി കേട്ടിട്ടുണ്ടെന്നാണ് എനിക്ക് തോന്നുന്നത്. അതുകൊണ്ടാണ് നേരത്തെ ഉപമിച്ച മൃഗത്തെക്കുറിച്ച് എപ്പോഴും പറഞ്ഞുകൊണ്ടിരിക്കുന്നത്. കെ.പി.സി.സി. പ്രസിഡന്റ് വായപൊളിച്ചാൽ എപ്പോഴും പറയുന്നത് ആ മൃഗത്തെക്കുറിച്ചാണ്. ബഹുമാനപ്പെട്ട അംഗം എവിടെയോ പോയി അദ്ദേഹത്തിന്റെ ഭാഷയും ആ ക്ലാസ്സും കേട്ടുവന്ന് സംസാരിക്കുകയാണ്. നിങ്ങൾ എന്തെല്ലാം പറഞ്ഞു കേരളത്തിൽ, തമിഴ്നാട്ടിൽ ഞങ്ങൾ ജയിച്ചത് മുസ്ലീം ലീഗിന്റെ ഔദാര്യംകൊണ്ടാണെന്നാണ് അവസാനം പറഞ്ഞത്. ഇതൊക്കെ പറയാൻ അപാരമായൊരു കട്ടിവേണം. നിങ്ങൾക്കവിടെ സീറ്റുണ്ടായിരുന്നില്ലേ; ഇപ്പോഴുണ്ടോ? തമിഴ്നാട്ടിലെ മധുര, കോയമ്പത്തൂർ, കന്യാകുമാരി എന്നീ സ്ഥലങ്ങളിൽ ഞങ്ങൾ ഒറ്റയ്ക്ക് വിജയിച്ച സീറ്റുകളുണ്ട്. ഇതൊക്കെ പറയാം പക്ഷേ, നിങ്ങൾ ഓരോ തിരഞ്ഞെടുപ്പ് കാലത്തും പറഞ്ഞുപോയ കാര്യങ്ങൾ ഞങ്ങൾക്കറിയാം.

മി. സ്പീക്കർ: പ്ലീസ്... പ്ലീസ്...

ശ്രീ. എച്ച്. സലാം: സർ, ദിക്ട്, സ്വലാത്ത് മാത്രമല്ല പറഞ്ഞത്.

പരിശുദ്ധ ഖുറാൻ കൊണ്ടുപോയി സത്യം ചെയ്യിപ്പിച്ച് കമ്മ്യൂണിസ്റ്റായാൽ

കാഫിറായിപ്പോകുമെന്നും ആഖിറത്തിൽ സ്വർഗ്ഗം കിട്ടില്ലെന്നും പറഞ്ഞു പഠിപ്പിച്ചവരാണ് നിങ്ങൾ.

മി. സ്ലീക്കർ: പ്ലീസ്... കൺക്ലഡ്...പ്ലീസ്...

ശ്രീ. എച്ച്. സലാം: സർ, ഞങ്ങൾ ഇക്കാര്യങ്ങളൊന്നും മറന്ന് പോയിട്ടില്ല.

അതാണിവിടെപ്പറഞ്ഞത്. അതുകൊണ്ട് ആ പഴയകാലമെല്ലാം പോയെന്ന യാഥാർത്ഥ്യബോധം പ്രിയപ്പെട്ട പെരിന്തൽമണ്ണ അംഗം ഒന്ന് ഉൾക്കൊണ്ടുപോകുന്നത് നല്ലതാണെന്നുകൂടി ചൂണ്ടിക്കാണിച്ചുകൊണ്ട് ഈ ധനാഭ്യർത്ഥനകളെ പിന്തുണച്ച് ഞാൻ അവസാനിപ്പിക്കുന്നു.

ഡോ. മാത്യു കുഴൽനാടൻ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഇന്നത്തെ വിഷയം വ്യവസായവും കൃഷിയുമാണ്. ഇതിനെ സംബന്ധിച്ച് പത്ത് മിനിറ്റിൽ സംസാരിച്ചാൽ ഒന്നും പറയാൻ സാധിക്കില്ല. ഞാൻ അതുകൊണ്ട് ഒരു കാര്യം മാത്രം സൂചിപ്പിക്കാം. പറയുന്ന കാര്യങ്ങൾ അതിന്റെ സെൻസിൽ ഉൾക്കൊള്ളാൻ പറ്റുമെങ്കിൽ ഞാൻ ചുരുക്കിപ്പറയാം. കേരളത്തിൽ ഇന്ന് ഏറ്റവും കൂടുതൽ മുരടിച്ചുകൊണ്ടിരിക്കുന്നതും ഊർദ്ധ്വശ്യാസം വലിക്കുന്നതുമായ രണ്ട് മേഖലകളാണ് വ്യവസായവും കൃഷിയും. കാരണം ഞാൻ

ഇതിനകത്ത് അങ്ങയോട് വളരെ ലളിതമായൊരു കാര്യം പറയാം. ബഹുമാനപ്പെട്ട വ്യവസായ വകുപ്പുമന്ത്രി ഉള്ളതുകൊണ്ട് അങ്ങയോട് പറയാം. അങ്ങ് പ്രൈവറ്റ് ഇൻഡസ്ട്രിയൽ പാർക്കിന്റെ ഒരു പ്രൊപ്പോസൽ കൊണ്ടുവന്നു. ആ പ്രൈവറ്റ് ഇൻഡസ്ട്രിയൽ പാർക്കിന്റെ ഏറ്റവും വലിയ ലിമിറ്റേഷനെന്നു പറഞ്ഞാൽ 15 ഏക്കറിൽ കൂടുതൽ ഒരു ഇൻഡസ്ട്രിയൽ പാർക്ക് പാടില്ലെന്നുള്ളതാണ്. അതായത് 6 ഹെക്ടർ. ഇവിടെ ഉദ്യോഗസ്ഥരൊക്കെ ധാരാളമായിട്ടുണ്ട്. ഞാൻ ചോദിക്കട്ടെ ഒരു പ്രൈവറ്റ് ഇൻഡസ്ട്രിയൽ പാർക്ക് 6 ഹെക്ടറിൽ അല്ലെങ്കിൽ 15 ഏക്കറിൽ എന്നുപറഞ്ഞാൽ ഞാൻ ആ വാക്ക് ഉപയോഗിക്കുന്നതുകൊണ്ട് തെറ്റിദ്ധരിക്കരുത്, അത് എത്രയോ പരിഹാസ്യമായൊരു പ്രൊപ്പോസലാണ്. ഒരു വലിയ ഇൻഡസ്ട്രിയൽ പാർക്കിനെ സംബന്ധിച്ച് അവിടത്തെയാരു ഗോഡൗൺ പണിയണമെങ്കിൽപ്പോലും അഞ്ചോ എട്ടോ ഏക്കർ സ്ഥലം ആവശ്യമായിവരും. എന്തുകൊണ്ടാണ് 15 ഏക്കറിൽ നിൽക്കേണ്ടി വരുന്നത്. 15 ഏക്കറിൽ നിൽക്കേണ്ടി വന്നത്, അതിനപ്പുറത്തേക്ക് പോയാൽ ഇവിടത്തെ മിച്ചഭൂമിയുടെ പ്രശ്നം വരുമെന്നുള്ളതുകൊണ്ടല്ലേ? ഞാൻ പറയുന്നു, കമ്മ്യൂണിസ്റ്റ് പാർട്ടിയുടെ

പ്രത്യയ ശാസ്ത്ര പിടിവാശികൊണ്ട് കേരളത്തിന്റെ വികസനം കഴിഞ്ഞ ദശാബ്ദങ്ങളായി ശ്യാസംമുട്ടിക്കൊണ്ടിരിക്കുകയാണ്. ഈ നാട്ടിൽ കാർഷിക മേഖലയിലാണെങ്കിലും വ്യാവസായിക മേഖലയിലാണെങ്കിലും സാമൂഹ്യ മേഖലയിലാണെങ്കിലും ഏത് മേഖലയിലാണെങ്കിലും നിങ്ങൾ പരിശോധിച്ചാൽ നിങ്ങൾക്കറിയാം, ഞങ്ങൾ എന്തെങ്കിലും പറയുമ്പോൾ സ്വാഭാവികമായിട്ടും നിങ്ങൾ വിചാരിക്കും ഞങ്ങൾ നിങ്ങളെ എതിർക്കാൻ വേണ്ടി അല്ലെങ്കിൽ കമ്മ്യൂണിസ്റ്റ് പാർട്ടിയെ തകർക്കാൻ വേണ്ടി പറയുന്നതാണെന്ന്. ഞാൻ ഇവിടെ നിന്ന് വളരെ ആത്മാർത്ഥമായും കോൺഫിഡന്റായും സത്യസന്ധമായും നിങ്ങളോട് പറയുന്നു ഞാൻ രാഷ്ട്രീയപരമായി കമ്മ്യൂണിസ്റ്റ് പാർട്ടിയെ ഇല്ലായ്മ ചെയ്യണമെന്ന് ആഗ്രഹിക്കുന്നൊരു രാഷ്ട്രീയ പ്രവർത്തകനല്ല. കമ്മ്യൂണിസ്റ്റ് പാർട്ടി നിലനിൽക്കണമെന്നാഗ്രഹിച്ച് എനിക്ക് സ്വകാര്യമായി കിട്ടുന്ന അവസരങ്ങളിലെല്ലാം നിങ്ങളുടെ നയവ്യതിയാനങ്ങളുണ്ടാക്കുന്ന പ്രശ്നങ്ങൾ ഞാൻ പലപ്പോഴും സൂചിപ്പിച്ചിട്ടുണ്ട്. കാരണം കമ്മ്യൂണിസ്റ്റ് പാർട്ടി തകർന്നാൽ അത് ബി.ജെ.പി.-ക്ക് നേട്ടമാണ്. ആ സൂചന നമ്മൾ കണ്ടുകൊണ്ടിരിക്കുകയാണ്. എന്തുകൊണ്ടാണ് ഈ തിരഞ്ഞെടുപ്പിൽ

നിങ്ങൾക്ക് ഇതുപോലെ തിരിച്ചടിയുണ്ടായത്. ഞാൻ കമ്മ്യൂണിസ്റ്റ് പാർട്ടിയെ പഠിച്ചിട്ടുള്ളതുവെച്ച് ഞാൻ പറയുകയാണ്. കമ്മ്യൂണിസമെന്ന ആ ഒരു ഭൂമിയിൽ ഗർഭപാത്രത്തിൽ ചുമന്ന് കയ്യരിലും കരിവെള്ളരിലും പുനപ്രയിലും വയലാരിലും നിങ്ങൾക്ക് രക്തവും ജീവനും ജലവും നൽകി വളർത്തിയ ഒരു സമൂഹമുണ്ടായിരുന്നു. ആ സമൂഹത്തെ നിങ്ങൾ വിസ്മരിച്ചതാണ്. ഇന്ന് രാവിലെ നമ്മൾ കേട്ടില്ലേ, പെൻഷനേക്കുറിച്ച് ശ്രീ. പി. സി. വിഷ്ണുനാഥ് പറയുമ്പോൾ അത് അടിയന്തര പ്രാധാന്യമുള്ള വിഷയമല്ലെന്നുപറഞ്ഞത്. തൊഴിലാളികളുടെ കാര്യത്തെക്കുറിച്ച് പറഞ്ഞപ്പോൾ അത് പ്രയോധനിയുള്ള വിഷയമല്ലെന്നുപറഞ്ഞത്.. കഴിഞ്ഞ ദിവസം ഒരു ടി.വി. ചർച്ചയിൽ ഒരു മന്ത്രി, അദ്ദേഹത്തിന്റെ പേര് പറയാൻ ഞാൻ ആഗ്രഹിക്കുന്നില്ല. ഞാൻ സാമ്പത്തികമായി പറഞ്ഞു, ഇന്ന് കേരളത്തിലെ സാധാരണ കമ്മ്യൂണിസ്റ്റുകാർ നിങ്ങളുടെ പാർട്ടിയുടെയും നിങ്ങളുടെ നേതാക്കന്മാരുടെയും ഈ ശൈലി ഉൾക്കൊള്ളാൻ തയ്യാറാകുന്നുണ്ടോയെന്ന്? തിരഞ്ഞെടുപ്പ് കഴിഞ്ഞ്... ഒരുപക്ഷേ ഞങ്ങൾ അതിനെ എതിർക്കുന്നതല്ല. ഞങ്ങൾക്ക് അതിനോട് യാതൊരു പ്രയാസവുമില്ല. കോടാനുകോടി രൂപ മുടക്കി ഒരു മുഖ്യമന്ത്രിയും

കുടുംബവും വിദേശയാത്രപോകുന്നത് തെറ്റാണെന്ന അഭിപ്രായം ഞങ്ങൾക്കില്ല. പക്ഷേ, സാധാരണക്കാരനായ ഒരു കമ്മ്യൂണിസ്റ്റുകാരന് അത് എന്തുമാത്രം അംഗീകരിക്കുമെന്ന് ചിന്തിക്കാൻ നിങ്ങളുടെ പാർട്ടിക്ക് കഴിയണം. കാരണം അതിൽ നിന്ന് നിങ്ങൾ ഒരുപാട് ദുരം മാറിപ്പോയതുകൊണ്ടാണ് കമ്മ്യൂണിസ്റ്റ് പാർട്ടിക്ക് ഈ ഗതിവന്നത്. ഇത് ഞങ്ങൾ പറയുമ്പോൾ നിങ്ങളെ കുറ്റപ്പെടുത്താൻവേണ്ടി പറയുന്നതാണ് എന്നാണ് നിങ്ങൾ ധരിക്കുക. ഞാൻ ഉന്നയിച്ച ഒരു വിഷയത്തിൽ, കാരണം എന്നെ ഏറ്റവും കൂടുതൽ കമ്മ്യൂണിസ്റ്റ് പാർട്ടി വേട്ടയാടിയതും എനിക്കെതിരെ വലിയ Cyberbullying നടത്തിയതുമായ വിഷയവുമാണ്. യഥാർഥത്തിൽ ഞാൻ പറയുന്നത് മാസപ്പടി വിഷയമാണ്. ആ വിഷയത്തിൽ ഞാൻ പറഞ്ഞ കാര്യങ്ങളിൽ ഞാനിപ്പോഴും ഉറച്ചുനിൽക്കുകയാണ്. അതിന്റെ നിയമനടപടിയുമായി ...(ബഹളം).... ആ വിഷയം പറയട്ടെ... ഈ ഫ്ലോറിൽ ഉന്നയിക്കപ്പെട്ട(ബഹളം)..... കേരളത്തിന്റെ മുഖ്യമന്ത്രി(ബഹളം)..... എനിക്ക് മാത്രം ഒന്നും പ്രസംഗിക്കാൻ.....(ബഹളം).... ഇതാണ് നിങ്ങളുടെ പ്രശ്നം....

മി. സ്പീക്കർ: നിങ്ങൾ സാധാരണ സ്ഥിരമായി ഉന്നയിക്കുന്ന പല്ലുവി

ഇവിടെ പാടേണ്ട.....(ബഹളം).... No... No... നിങ്ങൾ സോഷ്യൽ മീഡിയ സെറ്റ് ചെയ്തുകൊണ്ട് സ്ഥിരമായി ഉന്നയിക്കുന്ന വിഷയമല്ലേ ഇത്. നിങ്ങൾ വിഷയത്തിലേയ്ക്ക് വരൂ... ..(ബഹളം).... സ്ഥിരമായി നിങ്ങൾക്ക് ഇക്കാര്യം പറയേണ്ട വേദിയല്ലിത്. ...(ബഹളം).... ഡോ. മാത്യു കുഴൽനാടൻ, ... സ്ഥിരമായി ഉന്നയിക്കേണ്ട വേദിയല്ല ഇത്. നിങ്ങൾ എത്ര തവണ ഇക്കാര്യം ഫ്ലോറിലുന്നയിച്ചു, നിങ്ങൾ നിയമം അറിയുന്ന ആളല്ലേ; ഇത് pending before the court ആയതിനാൽ ഇത് കോടതിയിൽ പോയിട്ട് വരട്ടെ. അതിനുശേഷം പറയാം. ...(ബഹളം)... നിങ്ങൾ സ്ഥിരമായി ചാനലിനും അതുപോലെ സോഷ്യൽ മീഡിയയ്ക്കും വേണ്ടി ഇവിടെ പ്രസംഗിക്കാൻ പറ്റില്ല. നിങ്ങൾ വിഷയത്തിലേയ്ക്ക് വരൂ. ...(ബഹളം)...

ഡോ. മാത്യു കുഴൽനാടൻ: സർ, അതായത് ആ വിഷയത്തെ സംബന്ധിച്ച് മുഖ്യമന്ത്രി പിന്നറായി വിജയൻ കേരളത്തിലെ ജനങ്ങളോട് പറഞ്ഞ ഒരു ഭാഷയുണ്ട്. കേരളത്തിലെ ജനങ്ങളോട് കേരളത്തിന്റെ മുഖ്യമന്ത്രി പറഞ്ഞത്, 'പി. വി. എന്ന് പറഞ്ഞാൽ ആരൊക്കെയൊക്കാം.... ഞാനല്ല അത് എന്നാണ് പറഞ്ഞത്. ഇന്നും അത് വിശ്വസിച്ചു ഏറ്റുപാടുന്ന കമ്മ്യൂണിസ്റ്റ് സഖാക്കന്മാരും

നേതാക്കന്മാരും ഇവിടെയുണ്ട്. ഇന്ന് ബഹുമാനപ്പെട്ട ഹൈക്കോടതി
 പിന്നറായി വിജയന് നോട്ടീസ് അയച്ചിട്ടുണ്ട്. ഞാൻ ചോദിക്കുന്ന കാര്യം,
 അങ്ങ് പറഞ്ഞതിൽ അങ്ങേയ്ക്ക് ഉറച്ചുനിൽക്കാൻ(ബഹളം)...
 കഴിയുമെന്നുണ്ടെങ്കിൽ.....അതിനുള്ള ആർജ്ജവം നിങ്ങൾക്കുണ്ടെങ്കിൽ
 (ബഹളം)..... (ബഹളം) ഞാനത് അംഗീകരിക്കാം.

മി. സ്റ്റീക്കർ: കോടതി മുമ്പാകെയുള്ള ഒരു വിഷയം ഇവിടെ
 പരാമർശിക്കാൻ പാടില്ല. കോടതിക്ക് മുമ്പാകെ sub judice ആയ ഒരു വിഷയം
 ഇവിടെ പരാമർശിക്കാൻ പാടില്ല. Sorry..... Sorry.... Sub judice ആയ ഒരു
 വിഷയം ഇവിടെ പരാമർശിക്കാൻ പാടില്ല. ...(ബഹളം)...മറ്റ് കാര്യങ്ങൾ
 പറഞ്ഞാലോ. ഇത് sub judice ആണ്. Rules and Procedures പ്രകാരമേ
 എനിക്ക് പോകാൻ പറ്റൂ; നിങ്ങൾ പറഞ്ഞല്ലോ കോടതി നോട്ടീസ്
 അയച്ചുന്ന്.....(ബഹളം).... അത് കോടതി decide ചെയ്യട്ടെ.(ബഹളം)....
 നിങ്ങൾ മറ്റ് കാര്യങ്ങളിലേയ്ക്ക് വരൂ. ...(ബഹളം)....

ഡോ. മാത്യു കുഴൽനാടൻ: സർ, ഞാൻ പ്രസംഗിക്കേണ്ട വിഷയം
 ഏതാണെന്ന് ഞാനല്ലേ തീരുമാനിക്കേണ്ടത്. ...(ബഹളം).... എന്താണ്

മാസപ്പടി എന്ന് കേൾക്കുമ്പോൾ ഇത്ര പ്രശ്നം....

മി. സ്പീക്കർ: ഇവിടെ കൃത്യമായ Rules and Procedures ഉണ്ട്.

കോടതിക്ക് മുമ്പാകെയുള്ള വിഷയം പറയാൻ പാടില്ല. അങ്ങ് പുതിയ ആളായത് കൊണ്ടാണ്. സീനിയേഴ്സിനോട് ചോദിക്കൂ.... ...(ബഹളം)....

സീനിയേഴ്സ് ആയ ആൾക്കാരോട് ചോദിക്കൂ നിങ്ങൾ. ...(ബഹളം)...

ഡോ. മാത്യു കുഴൽനാടൻ: സർ, ഇത് മര്യാദകേടാണ്.

മി. സ്പീക്കർ: മര്യാദകേടല്ല. കോടതിക്ക് മുമ്പാകെയുള്ള വിഷയം ഉന്നയിക്കാൻ പാടില്ല. അത് നിങ്ങളുടെ സീനിയേഴ്സായ സാമാജികരോട് ചോദിച്ചുനോക്കൂ... എന്നിട്ട് ഒപ്പിനിയൻ എടുക്കൂ.

ഡോ. മാത്യു കുഴൽനാടൻ: സർ, ഞാൻ പറഞ്ഞത് മുഖ്യമന്ത്രി പിണറായി വിജയൻ പറഞ്ഞ ഒരു വാചകത്തെക്കുറിച്ചാണ്. അതിനെക്കുറിച്ച് പറയാൻ പാടില്ലേ?

മി. സ്പീക്കർ: കോടതിക്ക് മുമ്പാകെയുള്ള ഒരു വിഷയത്തെക്കുറിച്ച് ഇവിടെ പരാമർശിക്കാൻ പാടില്ല.

ഡോ. മാത്യു കുഴൽനാടൻ: സർ, കോടതിയിലെ കാര്യമല്ല പറയുന്നത്.

മി. സ്പീക്കർ: നിങ്ങൾ പറഞ്ഞല്ലോ;

ഡോ. മാത്യു കുഴൽനാടൻ: സർ, അതായത് മുഖ്യമന്ത്രി പറഞ്ഞു. ' പി. വി.

എന്നത് ഞാനല്ല എന്ന് പറഞ്ഞു. ശരിയാണ്, അത് കോടതിയിൽ പറഞ്ഞതല്ലല്ലോ... ഞാൻ പറയുന്നത്, ആ വാദം അദ്ദേഹം

എടുക്കുമെന്നുണ്ടെങ്കിൽ.... ഞാനൊരു ഭാഷ പറഞ്ഞിരുന്നു,

XXXXXXXXXXXXXXXXXXXXX+ അത് പറയാൻ വേണ്ടിയാണ് ഈ പാടുപെട്ടത്. ...

(ബ്രഹ്മം)... കാരണം ഞാൻ നിയമസഭയിൽ പറയും അത്. കാരണം ഞങ്ങൾ

തമ്മിൽ ഈ വിഷയത്തിലുണ്ടായ തർക്കമെന്ന് പറയുന്നത്

XXXXXXXXXXXXXXXXXXXXX+

മി. സ്പീക്കർ: No.... No.... നിങ്ങൾ ചട്ടവും ക്രമവും പാലിക്കാത്ത ഒരു

കാര്യവും സഭാരേഖയിൽ ഉണ്ടാകില്ല. ചട്ടവും ക്രമവും പാലിക്കാത്ത ഒരു

വാക്കും സഭാരേഖയിൽ ഉണ്ടാകില്ല.(ബ്രഹ്മം)...

ഡോ. മാത്യു കുഴൽനാടൻ: അതായത് നിങ്ങൾ ഇതുപോലെ മുഖ്യമന്ത്രിയും

കുടുംബവും(ബ്രഹ്മം)... ഫണ്ടല്ലേ ഇതുപോലെ താങ്ങിയും സംരക്ഷിച്ചും

+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 10676/ഇ.ബി./2024/നി.സെ. തീയതി 21-06-2024) രേഖയിൽനിന്നും നീക്കം ചെയ്തു.
+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 10676/ഇ.ബി./2024/നി.സെ. തീയതി 21-06-2024) രേഖയിൽനിന്നും നീക്കം ചെയ്തു.

പ്രലോഭിപ്പിച്ചുമാണ് ഈ പാർട്ടി ഈ ഗതിയിലായത്. ഞാൻ ഈ പറയുന്നത് വസ്തുതാപരമായി തെറ്റാണെങ്കിൽ നിങ്ങൾക്ക് നിഷേധിക്കാം. പക്ഷേ ഞാൻ പറയുന്നത് വസ്തുതകളുടെ അടിസ്ഥാനത്തിലാണ്. XXXXXXXXXXXXXXXXXXXXXXXX+
(.....മൈക്ക് ഓഫ്....)

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഇവിടെ പല അംഗങ്ങളും പശുവിനെ തെങ്ങിൽ കെട്ടുന്നതിനുമുമ്പ് ഓലയെക്കുറിച്ചാണ് പ്രസംഗിച്ചുകൊണ്ടിരിക്കുന്നത്. വ്യവസായവുമായി ബന്ധപ്പെട്ട കാര്യങ്ങളിലേയ്ക്കൊന്നും കടക്കാതെ എല്ലാ ദിവസവും ചില അജണ്ടുകളുമായി വന്ന് അടിസ്ഥാനമില്ലാത്ത കാര്യങ്ങൾ പറഞ്ഞ് മാധ്യമശ്രദ്ധ നേടുന്ന പ്രത്യേക മനോരോഗം ബാധിച്ച ചിലയാളുകൾ നമ്മുടെ കൂട്ടത്തിലുണ്ട്. അങ്ങനെയൊക്കെ ചെയ്താൽ മാത്രമേ നേതൃത്വത്തിലേയ്ക്ക് ഉയർന്നുവരാൻ സാധിക്കൂവെന്ന തെറ്റായ ചിന്തയാണ് അവരെ ഭരിച്ചുകൊണ്ടിരിക്കുന്നത്. ഇവിടെ ചില അംഗങ്ങൾ വ്യവസായ വകുപ്പിന്റെ പൊതുവായ കാര്യങ്ങളെക്കുറിച്ച് നല്ല രീതിയിൽ പരാമർശിക്കുകയും ആവശ്യങ്ങൾ

+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 10676/ഇ.ബി./2024/നി.സെ. തീയതി 21-06-2024) രേഖയിൽനിന്നും നീക്കം ചെയ്തു.

ഉന്നയിക്കുകയും വിമർശിക്കുകയും ചെയ്തിട്ടുണ്ട്. അതിനോടൊപ്പം വളരെ ക്രിയാത്മകമായിട്ടാണ് സർക്കാർ പ്രതികരിക്കാനുദ്ദേശിക്കുന്നത്. നമ്മൾ കാണേണ്ട കാര്യം, മറ്റ് സംസ്ഥാനങ്ങളായ തമിഴ്നാട്, കർണ്ണാടക, ആന്ധ്രാപ്രദേശ് എന്നിവിടങ്ങളിൽനിന്നും വ്യത്യസ്തമായി കേരളത്തിന്റെ പ്രത്യേകത ഇവിടെ ഉദ്ധരിക്കേണ്ടിവരും. അവിടേയ്ക്കൊപ്പം ഇത്രയധികം നിക്ഷേപം വന്നില്ലെന്ന് എന്നും ഇവിടെ വന്നിട്ടില്ലായെന്നും ബഹുമാന്യനായ ചാണ്ടി ഉമ്മൻ ഉൾപ്പെടെയുള്ള എം.എൽ.എ.-മാർ പറയുകയുണ്ടായി. എന്നാൽ ആ സംസ്ഥാനങ്ങളും കേരളവും തമ്മിലുള്ള വ്യത്യാസം എന്താണെന്നുവെച്ചാൽ, ഇവിടെയൊന്നും നിക്ഷേപം വന്നില്ലെന്ന് സ്ഥാപിക്കുന്ന പ്രതിപക്ഷമുള്ളതും ഇവിടെ വ്യവസായങ്ങളൊന്നും വരില്ലെന്ന് പ്രചരിപ്പിക്കുന്ന ഒരു വിഭാഗം മാധ്യമങ്ങളുള്ളതും കേരളത്തിൽ മാത്രമാണ്. നമ്മുടെ നാട്ടിൽ നടക്കുന്ന മാറ്റങ്ങൾ വ്യവസായ മേഖലയ്ക്കു കത്ത് എങ്ങനെ വരുന്നു, സംരംഭങ്ങളെങ്ങനെയുണ്ടാകുന്നു, വലിയ മാറ്റങ്ങൾ എങ്ങനെ സംഭവിച്ചുകൊണ്ടിരിക്കുന്നു എന്നും അതിനുള്ള നമ്മുടെ പരിമിതി, സാധ്യത എന്നിവ എന്താണെന്നും മനസ്സിലാക്കി നമുക്ക് ഒന്നിച്ച് പ്രവർത്തിക്കാൻ കഴിഞ്ഞാൽ നമ്മുടെ നാട്ടിൽ വലിയ

മാറ്റങ്ങളുണ്ടാക്കാൻ കഴിയുമെന്നാണ് ഞാൻ പ്രതീക്ഷിക്കുന്നത്.

കേരളത്തിൽ ഒരു കുതിച്ചുചാട്ടത്തിനുള്ള വലിയ സാധ്യത ഇപ്പോൾ നിലനിൽക്കുന്നുണ്ട്. അത് ഞങ്ങൾ ഇപ്പറത്തും നിങ്ങൾ അപ്പറത്തും ഇരിക്കുന്നതുകൊണ്ടല്ല; ലോകം ഹൈടെക് മാനുഫാക്ചറിംഗിലേയ്ക്ക് മാറുന്നതുകൊണ്ടാണ്. ഹൈടെക് മാനുഫാക്ചറിംഗിന്റെ പ്രധാനപ്പെട്ട സാധ്യത എന്താണെന്നുവെച്ചാൽ, എവിടെയാണോ നോളഡ്ജ് ബേസ്ഡ് ആയിട്ടുള്ള ഒരു ഇക്കോ സിസ്റ്റമുള്ളത് അവിടെയ്ക്കാണ് ഇൻഡസ്ട്രി മാറുന്നതും മൂലധനം ഒഴുകുന്നതും. നമ്മൾ ഇവിടെയിരുന്ന് ഇരുകൈയും നീട്ടി മൂലധനത്തോട് വരാൻ പറഞ്ഞാൽ മൂലധനം വരില്ല; വേറെയാളുകൾ പറഞ്ഞാലും വരില്ല. അതിന്റെ ഭാഗമായി ഇപ്പോൾ പുതിയ ടെക്നോളജികളായ A.I (Artificial Intelligence), Machine Learning, Big Data Analytics, Blockchain Technology, Robotics എന്നീ മേഖലകളുണ്ട്. അതിന്റെ മാനവവിഭവശേഷിയുള്ള സംസ്ഥാനങ്ങളിലൊന്ന് കേരളമായതിനാലാണ് IBM പോലുള്ള കമ്പനികൾ കേരളത്തിൽ വന്നതും ഒരു വർഷത്തിനുള്ളിൽ 2000 ആളുകളെ റിക്രൂട്ട് ചെയ്തതും. അതുപോലെ നിരവധി കമ്പനികൾ കേരളത്തിലേയ്ക്ക് വരുന്നുണ്ട്.

മുൻമന്ത്രിയും എം.എൽ.എ.-യുമായ ശ്രീ. അഹമ്മദ് ദേവർകോവിൽ കോഴിക്കോട് സൈബർ സ്പേസിൽ കുറേക്കൂടി സ്ഥലം വേണമെന്ന് പറഞ്ഞു. ഈ ഗവൺമെന്റ് അധികാരത്തിൽ വന്നതിനുശേഷം ഞാനവിടെ സന്ദർശിക്കുമ്പോൾ അവരുടെ ആവശ്യമെന്നുള്ളത് ഇതിങ്ങനെ ശുശ്രൂണം പോലെ കിടക്കുന്നതിനാൽ ഇവിടെയൊരു ആങ്കർ ഇൻഡസ്ട്രി വേണമെന്നായിരുന്നു. അവിടെ വ്യവസായമില്ലെന്ന് പച്ചത്തോടെ ചിരിച്ച ആളുകൾ ഇപ്പോൾ അവിടെപ്പോയി നോക്കിയാൽ പൂർണ്ണമായും പ്രവർത്തിച്ചുകൊണ്ടിരിക്കുന്ന സ്ഥാപനങ്ങളെ കാണാം. അവരെല്ലാവരും കൂടി ഇവിടെവന്ന് വീണ്ടും സ്ഥലം വേണമെന്ന് ആവശ്യപ്പെട്ട കാര്യമാണ് ബഹുമാന്യനായ അംഗവും ഇവിടെ ഉന്നയിച്ചത്. KSIDC-യുടെ നോർത്ത് സോണിനും മലബാറിന്റെ വികസനത്തിനുംവേണ്ടി പ്രത്യേകമായൊരു ഓഫീസ് കോഴിക്കോട് ആരംഭിച്ചു. 2006-ൽ സ്ഥലമെടുത്ത് മുന്നോട്ടുപോകാതിരുന്ന രാമനാട്ടുകരയിലും SDF (Standard Design Factory) ആരംഭിക്കാനും മുഴുവൻ സ്ഥലം അലോട്ട് ചെയ്യാനും കഴിഞ്ഞു. എത്രയോ കാലമായുള്ള കുറ്റാടിയിലെ നാളികേര പാർക്ക്

വികസിപ്പിച്ചുകൊണ്ടിരിക്കുകയാണ്. ഇത്തരം കാര്യങ്ങളൊന്നും റിപ്പോർട്ട് ചെയ്യാതിരുന്നവരുൾപ്പെടെ ഇപ്പോൾ പോസിറ്റീവായിട്ടുള്ള നിരവധി വാർത്തകൾ നൽകിക്കൊണ്ടിരിക്കുന്നു. ഓരോ സ്ഥാപനങ്ങളിലും എത്രമാത്രം മൂലധനങ്ങൾ വന്നിട്ടുണ്ടെന്നും ഏതെല്ലാം ഇൻഡസ്ട്രികളാണ് വന്നുകൊണ്ടിരിക്കുന്നതെന്നും തുടങ്ങിയ നിരവധി വാർത്തകൾ ഈ ഘട്ടത്തിൽ വരികയുണ്ടായി.

dSPACE എന്നത് ലോകോത്തര ജർമ്മൻ കമ്പനിയാണ്. അവർ തിരുവനന്തപുരത്ത് ആയിരത്തിലധികം സീറ്റുകളിലാണ് ഇപ്പോൾ പ്രവർത്തനമാരംഭിച്ചിട്ടുള്ളത്. അത്താച്ചി ഗ്രൂപ്പിന്റെ പുതിയ സംരംഭത്തിന്റെ (എൻ.ആർ.ഐ. കമ്പനി) ഉദ്ഘാടന ചടങ്ങിൽ ഞാനും ഇപ്പോൾ ലോക്സഭയിലേയ്ക്ക് പോയ പാലക്കാട് എം.എൽ.എ.-യും ശ്രീ. എ. പ്രഭാകരൻ എം.എൽ.എ.-യും പങ്കെടുത്തു. അവർ ഇവിടെ വന്ന് വലിയ രൂപത്തിൽ ഉല്പാദനം ആരംഭിച്ചിട്ടുണ്ട്. വാക്സിൻ കാലഘട്ടത്തിൽ നമ്മളെല്ലാവരും ശ്രദ്ധിച്ചിട്ടുള്ള ഒരു കമ്പനിയാണ് Bharath Bio-tech. അവരെ നമ്മൾ Life Science Park-ൽ കൊണ്ടുവരാനുള്ള ചർച്ച നടത്തിയെങ്കിലും RCC Nutra Fill

എന്ന ഭക്ഷ്യസംസ്കരണത്തിന്റെ പുതിയ സംവിധാനമായി അങ്കമാലിയിലെ KSIDC പാർക്കിൽ പ്രവർത്തനം ആരംഭിക്കുകയാണ്. ഇത് ബാംഗ്ലൂർ കേന്ദ്രമാക്കിയുള്ള ഒരു ലോകോത്തര കമ്പനിയാണ്.

ലീവേജ് എൻജിനീയറിംഗ് പ്രൈവറ്റ് ലിമിറ്റഡിന്റെ കപ്പൽ നിർമ്മാണശാലയുടെ ഉദ്ഘാടനത്തിന് ഞാനും ബഹുമാന്യനായ പ്രതിപക്ഷ ഉപനേതാവും ഒന്നിച്ച് പങ്കെടുത്തതാണ്. എന്റെ ബഹുമാന്യനായ സുഹൃത്ത് ശ്രീ. യു. എ. ലത്തീഫ് പറഞ്ഞത് ഇവിടെ ഒന്നും നടക്കുന്നില്ലെന്നാണ്. ഞങ്ങൾ ഒന്നിച്ച് പങ്കെടുത്ത അവസരത്തിൽ അദ്ദേഹം മുസ്ലീംലീഗിന്റെ സംസ്ഥാന വൈസ് പ്രസിഡന്റായിരുന്നു. നിയമസഭയാകുമ്പോൾ ശ്രീ. യു. എ. ലത്തീഫിന് ഇങ്ങനെയൊക്കെ പറയേണ്ടിവരും. ഇപ്പോൾ നിങ്ങൾ ജയിച്ച് നിൽക്കുന്നതുകൊണ്ട് ഒന്നുകൂടി കടുപ്പിച്ച് പറയണമെന്ന് തോന്നും. പക്ഷേ യാഥാർത്ഥ്യം ഇതല്ല. ലീവേജ് എന്നത് വലിയ സ്ഥാപനമാണ്; എൻ.ആർ.ഐ. ആണ്. നിങ്ങളുടെ കൂടെയുള്ള ആളുകളുടെ സമ്മർദ്ദം ഉണ്ടായിരിക്കാം. ചെറിയ പ്രശ്നങ്ങൾ ഉണ്ടാകുമ്പോൾ ഞാനും ബഹുമാന്യനായ പ്രതിപക്ഷ ഉപനേതാവും ഒന്നിച്ചാണ് അത്തരം കാര്യങ്ങളിലെല്ലാം ഇടപെടുന്നത്. കാരണം അവിടെ

കേരളത്തിന് മാതൃകയായ സംരംഭം വരുന്നതെന്ന് മനസ്സിലാക്കിയതുകൊണ്ടാണ്. ബിസ്കറ്റ് നിർമ്മാണത്തിന്റെ പ്രധാനപ്പെട്ട കമ്പനിയായ് ആസ്കോ (Azcco) ഗ്ലോബൽ. അവരും പ്രവർത്തനം ആരംഭിച്ചിട്ടുണ്ട്. Avigna Logistics; ബഹുമാന്യനായ അങ്കമാലി എം.എൽ.എ.-യുടെ മണ്ഡലത്തിലെ പാടക്കടവ് പഞ്ചായത്തിൽ വലിയ ലോജിസ്റ്റിക്സ് പാർക്കാണ് ആരംഭിക്കാൻ പോകുന്നത്. ആലുവയിലെ പഴയ ടെക്സ്റ്റൈൽ മില്ലിൽ അവർ ഒരു വലിയ ലോജിസ്റ്റിക്സ് പാർക്ക് ആരംഭിക്കുന്നുണ്ട്. റീട്ടെയിൽ രംഗത്ത് ബിൽടെക്; നെസ്റ്റോ ഗ്രൂപ്പുമായി ബന്ധപ്പെട്ട് വയനാട് ജില്ലയിൽ പ്രശ്നങ്ങൾ ഉണ്ടായപ്പോൾ നമ്മൾ ഒന്നിച്ചാണല്ലോ ആ പ്രശ്നങ്ങളെല്ലാം പരിഹരിക്കാൻ ശ്രമിച്ചത്. അമേരിക്കൻ കമ്പനിയായ വെൻഷ്യറിന്റെ പ്രവർത്തനം കേരളത്തിൽ വലിയ തോതിൽ വ്യാപിപ്പിച്ചുകൊണ്ടിരിക്കുകയാണ്. ജാക്കി ചാൻ സിനിമയുടെ ഹോളോഗ്രാം നിർമ്മാതാക്കളായ ഇറ്റലിയിലെ കമ്പനിയായ ഡൈനിമേറ്റഡ് ടെക്നോളജി ഇപ്പോൾ കേരളത്തിൽ പ്രവർത്തനം ആരംഭിക്കുകയാണ്. അതുപോലെ മുരുളിയയുടെ പ്രവർത്തനവും വ്യാപിപ്പിക്കുകയാണ്. എയ്റോസ്പേയ്സിലെ

പ്രധാനപ്പെട്ട കമ്പനിയായ Safran കേരളത്തിൽ പ്രവർത്തനം ആരംഭിച്ചിട്ടുണ്ട്. നീറ്റാ ജലാറ്റിൻ കമ്പനിയുടെ പുതിയ എക്സ്‌പാൻഷന്റെ പ്രവർത്തനം എറണാകുളത്ത് നടന്നുകൊണ്ടിരിക്കുകയാണ്. ഡയപർ രംഗത്തെ വളരെ പ്രധാനപ്പെട്ട കമ്പനിയായ് സ്വരാ ബേബി. റിഫൈനറിയിൽ നിന്നാണ് അതിന്റെ അസംസ്കൃത വസ്തുക്കൾ ലഭിക്കുന്നത്. പ്രെട്രോ കെമിക്കൽ പാർക്കിൽ അവരുടെ പ്രവർത്തനം ആരംഭിക്കുകയാണ്. ഫ്രഞ്ച് കമ്പനി D&B Global വരികയാണ്. അമേരിക്കയിൽ നിന്നുള്ള ബാബ്‌കോ ഗ്ലോബൽ, ഹോം അപ്ലൈൻസസിന്റെ ലോകോത്തര നിർമ്മാതാക്കളായ വിയറ്റ്‌നാമിൽ നിന്നുള്ള സ്റ്റീൽ മാനഫാക്ചറിംഗ് കമ്പനി സോർത്താ അലാനാ ഗ്രൂപ്പിന്റെ മാനഫാക്ചറിംഗ് യൂണിറ്റ് ആലപ്പുഴ ജില്ലയിലെ ചേർത്തലയിൽ ആരംഭിക്കുകയാണ്. ഇങ്ങനെ വലിയ തോതിൽ നിക്ഷേപങ്ങൾ വന്നുകൊണ്ടിരിക്കുകയാണ്. ഒരു ലക്ഷം സംരംഭങ്ങൾ എന്ന് പറഞ്ഞപ്പോൾ പലരീതിയിലുള്ള ആക്ഷേപങ്ങൾ ഉണ്ടായിട്ടുണ്ടെങ്കിലും ഇപ്പോൾ 257839 സംരംഭങ്ങളുണ്ട്, അവയെല്ലാം ജിയോടാഗ് ചെയ്ത് മാപ് ചെയ്തിട്ടുണ്ട്. എല്ലാ പഞ്ചായത്തിന്റെയും സംവിധാനം ഉൾപ്പെടെ ജിയോടാഗ് ഉപയോഗിച്ച് മാപ്

ചെയ്യുമ്പോൾ ഏത് സ്ഥാപനമാണെന്ന് നമുക്ക് തന്നെ അറിയാവുന്നതാണ്. അതിന്റെ സർവ്വേ ഞങ്ങൾ എല്ലാ സ്ഥലത്തുനിന്നും എടുത്തു. ആ സർവ്വേയിൽ 15 ശതമാനം സ്ഥാപനങ്ങൾ അടച്ചുപൂട്ടലിന്റെ വക്കിലാണ്. ആദ്യവർഷം 30 ശതമാനം എം.എസ്.എം.ഇ.-കളാണ് ഇന്ത്യയിൽ ആകെ അടച്ചുപൂട്ടാറുള്ളത്. അതാണ് മോർട്ടാലിറ്റി റേറ്റ്. അതിൽ നാനൂറിലധികം സ്ഥാപനങ്ങളെ ഈ സർവ്വേയുടെ ഭാഗമായി നമുക്ക് പുനരുജ്ജീവിപ്പിക്കാൻ കഴിഞ്ഞു. അതോടൊപ്പം കെ.എസ്.ഐ.ഡി.സി. മുഖേന പത്ത് കോടി രൂപയ്ക്കും അൻപത് കോടി രൂപയ്ക്കും ഇടയിൽ മുതൽമുടക്കുള്ള 2209 കോടി രൂപയുടെ 98 സ്ഥാപനങ്ങളും (അവരുടെ പ്രവർത്തനം പൈപ്പ് ലൈനിലാണ് അവർ പ്രൊഡക്ഷനിലേയ്ക്ക് വരികയാണ്.) 50 കോടി രൂപയ്ക്ക് മുകളിൽ മുതൽമുടക്കുള്ള 35 സ്ഥാപനങ്ങളും (7388 കോടി 9 ലക്ഷത്തിന്റെ) എത്തിയതിലൂടെ 9598 കോടി രൂപയുടെ നിക്ഷേപം കേരളത്തിൽ വന്നു. ഇവരെ ഞങ്ങൾ വിളിക്കാൻ പോകുകയാണ്. നിങ്ങളെയും വിളിക്കാം. സംരംഭക സംഗമത്തിൽ ബഹുമാനപ്പെട്ട പ്രതിപക്ഷനേതാവിനെ ക്ഷണിച്ചതാണ്, അദ്ദേഹം വന്നില്ല. അവരുടെ അഭിപ്രായങ്ങൾ നമുക്ക് കേൾക്കാം. ശ്രീ. നജീബ് കാന്തപുരം സാധാരണ

പ്രായത്തേക്കാൾ പക്വതയോടെ നിയമസഭയിൽ ഇടപെടുന്ന ഒരാളാണ്. സംരംഭകരെ നിങ്ങൾ കേൾക്കുവെന്ന് അദ്ദേഹം പറഞ്ഞു. ഞങ്ങൾ എല്ലാ ജില്ലയിലും പോയി സംരംഭകരുടെ പ്രശ്നങ്ങൾ കേട്ടു. ഇതുകൂടാതെ എല്ലാ സെക്ടർ-വൈസായി ഞാൻ അവരുടെ പ്രശ്നങ്ങൾ കേട്ടു. അതിനെ അടിസ്ഥാനപ്പെടുത്തിയാണ് ചട്ടങ്ങൾ മാറ്റാനാവശ്യമായ നിലപാടുകൾ സ്വീകരിച്ചത്. ഇതിലൂടെ രണ്ട് അഭിപ്രായങ്ങൾ നമുക്ക് കേൾക്കാൻ സാധിച്ചു. ബഹുമാന്യനായ അനൂപ് ജേക്കബ് പറഞ്ഞത് ആ നിയമം മാറ്റണമെന്നാണ്. ഇപ്പോൾ ചെറിയ പ്രശ്നം ഉണ്ടായാൽ പഞ്ചായത്തുകൾക്കൊന്നും അധികാരമില്ല. അത് യഥേഷ്ടം തുടങ്ങുകയാണ്. ബഹുമാന്യനായ നജീബ് കാന്തപുരം പറഞ്ഞത്, നിയമം ഉണ്ടെങ്കിലും പരാതി വരുമ്പോൾതന്നെ നിർത്തിവയ്ക്കണമെന്നാണ്. രണ്ടും രണ്ട് അഭിപ്രായങ്ങളാണ്. നമുക്ക് ഇപ്പോൾ 50 കോടി രൂപ വരെയുള്ള നിക്ഷേപമാണെങ്കിൽ കെ-സിപിഐന്റെ അക്രോളജ്‌മെന്റ് ഉപയോഗിച്ച് പ്രവർത്തനം ആരംഭിക്കാൻ സാധിക്കുന്നതാണ്. മൂന്നുവർഷം കഴിഞ്ഞാൽ ആറ് മാസത്തിനുള്ളിൽ അംഗീകാരം നേടിയാൽ മതി. അതിനിടയിൽ ഒരു പ്രശ്നം ഉണ്ടായിട്ടുള്ളത് പഞ്ചായത്തിന്റെ നമ്പർ

ലഭിക്കാത്തതുകൊണ്ട് കണക്ഷൻ ലഭിക്കുന്നില്ലെന്നുള്ളതാണ്. അങ്ങനെയുള്ള ഒരു വാർത്ത ഈ ഇടയ്ക്ക് വന്നിരുന്നു. ഈ പരാതികൾ എല്ലാം കേട്ടശേഷം ആ സമരം വരുന്നതിനുമുമ്പ് തന്നെ ഞങ്ങൾ ഒരു തീരുമാനം എടുത്തിരുന്നു. അക്സോളജെന്റ് നമ്പർ താൽക്കാലിക ബിൽഡിംഗ് നമ്പരായി പരിഗണിച്ച് ഇലക്ട്രിസിറ്റി കണക്ഷൻ/മറ്റ് കണക്ഷനുകൾക്കുള്ള താൽക്കാലിക നമ്പരായി പരിഗണിക്കാൻ ചട്ടം ഭേദഗതി ചെയ്ത് നോട്ടിഫിക്കേഷൻ ഇറക്കിയിട്ടുണ്ട്. 50 കോടി രൂപയ്ക്ക് മുകളിലാണെങ്കിലോ എം.എസ്.എം.ഇ.-ക്ക് അപ്പുറത്ത് വരുന്ന ഇൻഡസ്ട്രിയാണെങ്കിലോ എല്ലാ രേഖകളോടുകൂടി അപേക്ഷ നൽകിയാൽ ഈ നിയമസഭതന്നെ പാസാക്കി ഏഴ് ദിവസത്തിനുള്ളിൽ കോംപോസിറ്റ് ലൈസൻസ് നൽകുന്നതായിരിക്കും. നമുക്ക് ഒന്നിച്ച് വേണമെങ്കിൽ കേരളത്തിലെ സംരംഭകരെ കേൾക്കാം. ഈ എട്ട് വർഷം കൊണ്ട് ഒരു മാറ്റവും ഉണ്ടായിട്ടില്ലെന്ന് അവർ പറയട്ടെ. നിങ്ങളുടെ കാലത്തും ഞങ്ങളുടെ കാലത്തും കമ്പനികൾ വന്നിട്ടുണ്ട്. ഇതിൽ ഒരു ചെറിയ സമരം വന്നു. ഇപ്പോൾ വലിയ ഇത്രയും കമ്പനികൾ വരുന്നുണ്ട്. പല സ്ഥലങ്ങളിലും നമ്മൾ സംസാരിക്കുമ്പോൾ അവർ ചോദിക്കുന്നത്, ഇത്തരം സംരംഭങ്ങൾ ഇവിടെ

വന്നിട്ടുണ്ടോയെന്നാണ്. ബാംഗ്ലൂർ, കർണ്ണാടക, ആന്ധ്രാപ്രദേശ്, തമിഴ്നാട്, ഗുജറാത്ത് അതുപോലെ ഇവിടെ വന്നോ; ഗുജറാത്തിന്റെ കാര്യം നിങ്ങൾ ഇപ്പോൾ ശ്രദ്ധിച്ചിട്ടുണ്ടാകുമല്ലോ; ഗുജറാത്തിൽ ഒരു തൊഴിൽ സൃഷ്ടിക്കുന്നതിനുവേണ്ടി 3.68 കോടി രൂപയാണ് നൽകിയിരിക്കുന്നതെന്ന് ആദ്യത്തെ മന്ത്രിസഭ രൂപീകരിച്ചപ്പോൾ തന്നെ ഒരു മന്ത്രി പറഞ്ഞില്ലേ; ഒരു തൊഴിൽ സൃഷ്ടിക്കാൻ സെമി കണ്ടക്ടർ മേഖലയിൽ കൊടുത്തിട്ടുള്ള ഇൻസെന്റീവ് കണക്കാക്കിക്കൊണ്ട് കർണ്ണാടകയിൽനിന്ന് ഇപ്പോൾ മന്ത്രിസഭയിൽ വന്ന ആൾ പറഞ്ഞത് 3 കോടി രൂപയിൽ അധികം ഒരു തൊഴിലിനുവേണ്ടി കേന്ദ്ര ഗവൺമെന്റ് ഇൻസെന്റീവ് കൊടുത്തിരിക്കുകയാണ്. നമുക്ക് അർഹമായ സഹായം കേന്ദ്രത്തിൽനിന്നും ലഭിക്കുന്നില്ല. വായ്പയെടുക്കാൻപോലും നമ്മളെ അനുവദിക്കുന്നില്ല. നമുക്ക് പ്രത്യേകം സ്കീമുകളുമില്ല. അപ്പോഴാണ് ഗുജറാത്തിലെ ഒരു എംപ്ലോയ്മെന്റ് ജനറേഷൻ 3.68 കോടി രൂപ നൽകിയെന്ന് മൂന്നാം മോദി മന്ത്രിസഭയിലെ അംഗമായിരുന്ന ശ്രീ. കുമാരസ്വാമി പറഞ്ഞത്. സമ്മർദ്ദം വന്നപ്പോൾ ഞാൻ അങ്ങനെയല്ല ഉദ്ദേശിച്ചത് എന്നെല്ലാം അദ്ദേഹം പറഞ്ഞെങ്കിലും അത് പബ്ലിക് ഡൊമെയ്നിൽ

ലഭ്യമാണ്. ഇതിനിടയിൽ നിന്നാണ് നമ്മൾ ഇത് ചെയ്യുന്നത്. കേരളത്തിൽനിന്നും 1000 ഏക്കർ ഭൂമി നൽകാൻ പറഞ്ഞാൽ നമുക്ക് സാധ്യമാക്കാൻ സാധിക്കില്ല. എവിടെനിന്നാണ് നമുക്ക് ഇത് നൽകാൻ സാധിക്കുന്നത്; 100 ഏക്കർ ഭൂമി നമുക്ക് ഏറ്റെടുക്കണമെങ്കിൽ 500 ആളുകളോടൊന്നിടയിലും സംസാരിക്കേണ്ടിവരും. തമിഴ്നാട്, അന്ധ്രപ്രദേശ്, ഗുജറാത്ത് എന്നിവിടങ്ങളിലെല്ലാം 1000 ഏക്കർ എടുക്കാൻ രണ്ട് ആളുകളോട് സംസാരിച്ചാൽ മതിയാകും. ഇവിടെ ലാൻഡിന്റെ വാല്യു വളരെ ഉയർന്നതാണ്. ഇത് നമുക്കുള്ള പരിമിതിയാണ്. അതുകൊണ്ടാണ് പുതിയ വ്യവസായ നയം 22 സെക്ടറുകൾ ഉപയോഗിച്ച് ആ സെക്ടറുകൾക്ക് അകത്ത് ഏതൊക്കെയാണ്..., ഹൈലി സ്കിൽഡായിട്ടുള്ള ഹ്യൂമൻ റിസോഴ്സാണ് നമ്മുടെ ശക്തി. അതിനനുസൃതമായ തൊഴിൽ അവസരങ്ങൾ സൃഷ്ടിക്കുകയാണ് വേണ്ടത്. അതാണ് ഞാൻ നേരത്തെ പറഞ്ഞത്, ഒരു ഹൈടെക് മാനുഫാക്ചറിംഗിൽ നമുക്ക് വലിയ മുന്നേറ്റത്തിന് സാധ്യത ഇപ്പോൾ വന്നിട്ടുണ്ട്. ആ സാധ്യത ഉപയോഗപ്പെടുത്താനാണ് സർക്കാർ ശ്രമിച്ചുകൊണ്ടിരിക്കുന്നത്. ഭൂമിയുടെ ലഭ്യതയെ സംബന്ധിച്ച്

പറയുകയുണ്ടായി. അപ്പോൾ ഒരു പ്രശ്നം വന്നു. ബഹുമാന്യനായ തൃപ്പൂണിത്തുറ അംഗം ഉൾപ്പെടെ ഞങ്ങൾ ഈ വിഷയം ചർച്ച ചെയ്തിട്ടുള്ളതാണ്. എസ്റ്റേറ്റുകളുടെ ഭൂമി ഇപ്പോൾ ഒഴിഞ്ഞു കിടക്കുന്നുണ്ട്. ചിലർ സംരംഭം ആരംഭിക്കുകയും അത് കൈമാറാൻ സാധിക്കാതെ തകർന്നുപോയി. ഇതെല്ലാം എത്രയോ ദശകങ്ങളായി ചർച്ച ചെയ്യുന്ന കാര്യങ്ങളാണ്. ഇപ്പോൾ അതിൽ മാറ്റം വന്നു. ഒരാളുടെ ഓണർഷിപ്പ് മാറണമെങ്കിൽ 25,000 രൂപ അടച്ചാൽ മതി. നേരത്തെ ആക്ടിവിറ്റി മാറ്റാൻപോലും വർഷങ്ങൾ എടുക്കുമായിരുന്നു. അത് അങ്ങേയ്ക്ക് അറിയാവുന്ന കാര്യമാണ്. ഒരു ഫുഡ് പ്രോസസ്സിൽനിന്ന് സീ ഫുഡ് പ്രോസസ്സിലേയ്ക്ക് മാറാൻ മൂന്നുനാല് വർഷം എടുക്കുന്നുണ്ട്. പ്രധാനപ്പെട്ട ലോകമാകെ അറിയപ്പെടുന്ന ഒരു സംരംഭകന് കേരളത്തിൽ ഫുഡ് പ്രോസസ്സിംഗിൽനിന്ന് സീ ഫുഡ് പ്രോസസ്സിംഗിലേയ്ക്ക് മാറ്റാൻ മൂന്ന് വർഷത്തോളം എടുത്തു. ഇപ്പോൾ നമ്മൾ മാറ്റിയിട്ടുണ്ട്. ആക്ടിവിറ്റി മാറ്റാൻ 10,000 രൂപ മാത്രം ഇപ്പോൾ അടച്ചാൽ മതി. ഒരാൾ മരണപ്പെട്ടാൽ മക്കൾക്ക് കൈമാറാൻതന്നെ ബുദ്ധിമുട്ടുണ്ടായിരുന്നു. അതും മാറ്റി പുതിയ പോളിസി വന്നു. അതിന്റെ ഭാഗമായി ഇപ്പോൾ നമ്മുടെ എസ്റ്റേറ്റുകളുടെ അകത്ത് നല്ല മാറ്റം

വരികയാണ്. ഇതുപോലെതന്നെയാണ് കിൻഫ്രയും KSIDC (Kerala State Industrial Development Corporation)-യും. കിൻഫ്ര നിങ്ങളുടെ കാലത്ത് നല്ല മുന്നേറ്റമുണ്ടാക്കാൻ ശ്രമിച്ചു. ഞങ്ങളുടെ കാലത്തും നല്ലരീതിയിൽത്തന്നെ മുന്നോട്ടുപോകുകയാണ്. അവിടെ കുറച്ച് പുതിയ സംരംഭകർ വരുമ്പോൾ, നമ്മുടെ ലാൻഡിന്റെ വിലയെന്ന് പറഞ്ഞാൽ പുതിയ നിയമനരസരിച്ച് ഏറ്റെടുക്കുമ്പോൾ മാർക്കറ്റ് വാല്യൂവിന്റെ രണ്ട്-രണ്ടര ഇരട്ടി വരും. അതുകൂടാതെ ഡെവലപ്മെന്റ് കോസ്റ്റ് വർദ്ധിപ്പിച്ചശേഷമാണ് നമ്മൾ ഇൻവെസ്റ്റർക്ക് കൊടുക്കുന്നത്. ഒരു ഇൻവെസ്റ്റർക്ക് ഇനീഷ്യലായി ഇത്രയും തുക ഇൻവെസ്റ്റ് ചെയ്തുകൊണ്ട് വയബളിലായി പോകാൻ സാധിക്കില്ല. നമ്മൾ കോവിഡ് കാലത്ത് തുടങ്ങിയതുപോലെ പൊതുവായി ഇപ്പോൾ നടപ്പാക്കാൻ തീരുമാനിച്ചു. ആ ഉത്തരവ് ഇറങ്ങാൻ പോകുകയാണ്. കിൻഫ്രയിൽ ഇപ്പോൾ 50 കോടി രൂപ മുതൽമുടക്കുന്നവർക്ക് നേരത്തേ നമ്മൾ കോവിഡ് കാലത്ത് നടപ്പിലാക്കിയതുപോലെ 20 ശതമാനം ആദ്യമടച്ചാൽ മതി. ബാക്കി 5 വർഷംകൊണ്ട് തുല്യ ഇൻസ്റ്റാൾമെന്റുകളായി അടച്ചാൽ മതി. പലിശകൂടി കൊടുക്കേണ്ടിവരും. അതിനുമുകളിൽ 50 കോടി രൂപയ്ക്കും 100 കോടി രൂപയ്ക്കും

മധ്യേ മുതൽമുടക്കുന്നതെങ്കിൽ നിക്ഷേപിക്കുന്നവർക്ക് രണ്ടുവർഷം
മൊറട്ടോറിയം കൂടി കൊടുക്കും. ആദ്യം 20 ശതമാനം അടയ്ക്കുക. രണ്ടുവർഷം
മൊറട്ടോറിയം. പിന്നെ അഞ്ചുവർഷത്തിനുള്ളിൽ തുല്യ ഇൻസ്റ്റാൾമെന്റുകളായി
അടച്ചാൽ മതി. അപ്പോൾ ഇവരും വളർന്നുകൊണ്ടിരിക്കും. ആദ്യം
മുതൽമുടക്കുന്നതിന് മാത്രമെ ബുദ്ധിമുട്ടുണ്ടാകുകയുള്ളൂ. വളർച്ചയ്ക്കൊപ്പം പലിശ
സഹിതം അത് നൽകാനും കഴിയുന്നു. 100 കോടി രൂപയ്ക്ക് മുകളിലാണ്
നിക്ഷേപമെങ്കിൽ/ ലാർജ്ജ് ഇൻവെസ്റ്റ്മെന്റാണെങ്കിൽ ആദ്യം 10 ശതമാനം
അടച്ചാൽ മതി. മൊറട്ടോറിയവും ലഭിക്കും. അതുകഴിഞ്ഞ് 9 തുല്യ ഗഡുക്കളായി
അടച്ചാൽ മതി. അതോടൊപ്പം പലിശകൂടി ടെലസ്കോപ്പിക്കായി എടുക്കും.
കിൻഫ്രയുടെ പോളിസി മാറുകയാണ്. പിന്നീട് മറ്റൊരു പ്രശ്നം ഉണ്ടായിരുന്നു.
കിൻഫ്രയിലോ കെ.എസ്.ഐ.ഡി.സി. പാർക്കിലോ ഒരാൾ ഒരു സംരംഭം
തുടങ്ങി, അത് വലിയ നഷ്ടത്തിലായി. അങ്ങനെ സംഭവിച്ചാൽപ്പോലും എക്സിറ്റ്
ഇല്ലാത്ത സാഹചര്യമാണുണ്ടായിരുന്നത്. കയറിയാൻ പിന്നെ ഇറങ്ങാൻ
പറ്റില്ല. ഇപ്പോൾ നമ്മൾ എക്സിറ്റ് കൊണ്ടുവരികയാണ്. പ്രൊഡക്ഷൻ
തുടങ്ങിയിട്ട് 5 വർഷം വരയാണെങ്കിൽ അതിന്റെ എക്സിറ്റിന് ഈ ലീസ്

പേയ്മെന്റിന്റെ 50 ശതമാനം നൽകിയാൽ മതി. അതിനുശേഷം ഓരോഘട്ടത്തിലും കുറച്ചുകൊണ്ടുവന്ന് അവർക്ക് ആർക്കെങ്കിലും എക്സിറ്റ് ചെയ്യണമെങ്കിൽ അതിനാവശ്യമായ സമീപനവും ഈ പോളിസിയുടെ ഭാഗമായി എടുക്കുന്നുണ്ട്. കെ.എസ്.ഐ.ഡി.സി., കിൻഫ്രാ പാർക്കുകൾക്കകത്തും ഇപ്പോൾ സംരംഭക സമൂഹം ആവശ്യപ്പെട്ടിട്ടുള്ള ആ കാര്യത്തിലും നമുക്ക് നടപ്പിലാക്കാൻ കഴിയും. 5 വർഷം വരെ 50 ശതമാനം. 5 വർഷത്തിനും 7 വർഷത്തിനുമിടയിലാണെങ്കിൽ ലീസ് തുകയുടെ ഡിഫറൻസിന്റെ 20 ശതമാനം അടച്ചാൽ മതി. ഏഴ് വർഷം കഴിഞ്ഞാൽ 10 ശതമാനം മാത്രം അടച്ചാൽ മതി. സംരംഭകരെ കേട്ടിട്ടാണ് കിൻഫ്രയിലും ഈ മാറ്റങ്ങൾ കൊണ്ടുവരുന്നത്. പിന്നെ വലിയൊരു മാറ്റം വേണ്ടത് ലാൻഡ് സംബന്ധിച്ചാണ്. ഇപ്പോൾ ലാൻഡ് ലഭ്യമല്ല. ലാൻഡിന് വില കൂടുന്നു. അതുകൊണ്ട് തദ്ദേശസ്വയംഭരണ വകുപ്പ് ഗ്രാമ-നഗര ആസൂത്രണത്തിന്റെ ഭേദഗതി നിയമം നമ്മളിവിടെ പാസ്സാക്കി. അതിനെ അടിസ്ഥാനപ്പെടുത്തി ഇപ്പോൾ ചട്ടം പുറപ്പെടുവിച്ചിട്ടുണ്ട്. ആ ചട്ടത്തിൽ ലാൻഡ് പൂജിംഗുണ്ട്. ഒരു പ്രദേശത്തെ ലാൻഡ് പൂൾ ചെയ്യാനുള്ളശീക്കുന്നെങ്കിൽ ഇന്നയിന്ന ലാൻഡുകൾ

പൂജാക്കിയെടുക്കാനുദ്ദേശിക്കുന്നുവെന്ന് കാണിച്ച് നോട്ടീഫൈ ചെയ്യും. നോട്ടീഫൈ ചെയ്തുകഴിഞ്ഞാൽ അതിനെ സംബന്ധിച്ച് ഭൂ ഉടമസ്ഥർക്ക് അഭിപ്രായം രേഖപ്പെടുത്താം. ആ അഭിപ്രായം നിശ്ചിത ദിവസത്തിനകം അംഗീകരിക്കുന്നോ ഇല്ലയോ എന്ന് നോക്കി, 75 ശതമാനം ആളുകളും പോസിറ്റീവാണെങ്കിൽ ആ ലാൻഡ് പൂൾ ചെയ്യും. പൂൾ ചെയ്തിട്ട് ഒരു ഭാഗം വ്യവസായത്തിനുവേണ്ടി വിൽക്കും. ആ വിൽപ്പനയിൽനിന്നും ലഭിക്കുന്ന പണമുപയോഗിച്ച് മറ്റുഭാഗം ഡെവലപ് ചെയ്യും. ഡെവലപ് ചെയ്യുന്ന ലാൻഡ് ഉടമസ്ഥർക്ക് തിരിച്ചുകൊടുക്കും. ഇതാണ് ലാൻഡ് പൂളിംഗ്. ലാൻഡ് പൂളിംഗിന്റെ ചട്ടം പ്രസിദ്ധപ്പെടുത്തിയിട്ടുണ്ട്. നിയമം നേരത്തേ ഇവിടെ പാസ്സാക്കിയിട്ടുള്ളതാണ്. അങ്ങനെ വരുമ്പോൾ നമുക്ക് പലയിടങ്ങളിലും, പല ഭൂ ഉടമസ്ഥർക്കും ഇത്തരം താൽപ്പര്യങ്ങളുണ്ടാകും. നഗര ആസൂത്രണ സംവിധാനത്തിനും കോർപ്പറേഷൻ, മുനിസിപ്പാലിറ്റി, പഞ്ചായത്ത് ഇവർക്കാണ് ഈ അധികാരമുള്ളത്. അത് GCDA (Greater Cochin Development Authority)-യ്ക്കും ട്രിഡയ്ക്കും തിരുവനന്തപുരം കോർപ്പറേഷനും കോഴിക്കോട് കോർപ്പറേഷനും ചെയ്യാം. വിലകൊടുക്കാതെ ലാൻഡ് വാങ്ങും.

അതിന്റെ ഡെവലപ്മെന്റ് കഴിഞ്ഞ് തിരിച്ചുകൊടുക്കുമ്പോൾ നേരത്തേ ഉണ്ടായിരുന്നതിന്റെ നിരവധി മടങ്ങ് ആ ലാൻഡിന്റെ മൂല്യം വർദ്ധിക്കും. കിട്ടുന്ന ലാൻഡിന്റെ അളവ് കുറയുകയാണെങ്കിലും അതിന്റെ മൂല്യം വല്ലാതെ വർദ്ധിക്കും. ഇത് പലയിടങ്ങളിലും വിജയകരമായി നടപ്പിലാക്കിയിട്ടുള്ളതാണ്. അത് കേരളത്തിലും നടപ്പിലാക്കാനാണ് സർക്കാർ ഉദ്ദേശിക്കുന്നത്. അതുവഴി നമുക്ക് ഈ മാറ്റങ്ങളുണ്ടാക്കാൻ കഴിയും.

ശ്രീ. പി. ഉബൈദുള്ള: സർ, പല തദ്ദേശസ്വയംഭരണ സ്ഥാപനങ്ങളും വ്യവസായിക ആവശ്യത്തിനുവേണ്ടി ഭൂമി വാങ്ങിയിട്ടുണ്ട്. എന്നാൽ ആ ഭൂമി വ്യവസായ സംരംഭങ്ങൾ ആരംഭിക്കുന്നതിനുവേണ്ടി പ്രയോജനപ്പെടുത്താൻ ഇതുവരെ സാധിച്ചിട്ടില്ല. ഇക്കാര്യം സംബന്ധിച്ച് വ്യവസായ വകുപ്പിൽ കൃത്യമായ എന്തെങ്കിലും വിവരമുണ്ടോ; തദ്ദേശസ്വയംഭരണ സ്ഥാപനങ്ങൾ വാങ്ങിയ ഭൂമിയിൽ അനുയോജ്യമായ വ്യവസായ യൂണിറ്റുകൾ ആരംഭിക്കുന്നതിനുള്ള എന്തെങ്കിലും സംവിധാനമുണ്ടാക്കാൻ സാധിക്കുമോ?

ശ്രീ. അൻവർ സാദത്ത്: സർ, ബാംബൂ കോർപ്പറേഷനെക്കുറിച്ചുകൂടി പറയാമോ?

ശ്രീ. പി. രാജീവ്: സർ, അതിനെക്കുറിച്ച് പറയുന്നതാണ്. ബഹുമാനപ്പെട്ട

അംഗം പി. ഉബൈദുള്ള സൂചിപ്പിച്ചത് പ്രധാനപ്പെട്ടകാര്യമാണ്. ലാൻഡിന്റെ മൊത്തം മാപ്പിംഗ് നടത്തുന്നു, ഇൻഡസ്ട്രിക്കുവേണ്ടി എടുത്തിട്ട് ഉപയോഗിക്കാതെ കിടക്കുന്ന പഞ്ചായത്തുകളുടെ കൈവശമുള്ള ലാൻഡ് എത്ര; കൂടുതലും ബ്ലോക്ക് പഞ്ചായത്തുകളുടേതാണ്. ഇതുകൂടാതെ ഇൻഡസ്ട്രിയൽ കോ-ഓപ്പറേറ്റീവ് സൊസൈറ്റികൾ, പണ്ട് ആരംഭിച്ചതാണ്, പലതിന്റെയും ഉടമസ്ഥർ ആരാണെന്നും ഇപ്പോൾ ജീവിച്ചിരിക്കുന്നോയെന്നുപോലുമറിയില്ല. അങ്ങനെയെത്ര ലാൻഡുണ്ട്. ഖാദി ബോർഡുൾപ്പെടെയുള്ള സൊസൈറ്റികളുടെ എത്ര ലാൻഡുണ്ട്. റവന്യൂ ലാൻഡ്, വ്യവസായ ആവശ്യത്തിന് ഉപയോഗിക്കാൻ കഴിയുന്നത് ലഭ്യമാണോ; ഇങ്ങനെയുള്ള മാപ്പിംഗ് നമ്മൾ നടത്തിയിട്ടുണ്ട്. അതിൽ അങ്ങ് പറഞ്ഞത് ശരിയാണ്. പഞ്ചായത്തുകൾക്കും ഈ പ്രശ്നമുണ്ട്. അതുകൊണ്ട് ഒരു പുതിയ സ്കീം ഗവൺമെന്റ് ഈ ബഡ്ജറ്റിൽ സൂചിപ്പിച്ചിട്ടുണ്ട്. പഞ്ചായത്തുകളുടെ കൈവശമുള്ള വ്യവസായാവശ്യത്തിനുള്ള ഭൂമി ഒരു ധാരണയുടെ അടിസ്ഥാനത്തിൽ അവരുടെ ഉടമസ്ഥതയിൽ നിലനിർത്തിക്കൊണ്ടുതന്നെ വ്യവസായ പാർക്കായി വികസിപ്പിക്കുന്നതിന്

മൂന്നുകോടി രൂപവരെ വ്യവസായ വകുപ്പ് നൽകുമെന്നുള്ള കാര്യം ഞാൻ സഭയുടെ ശ്രദ്ധയിൽപ്പെടുത്തുകയാണ്. ഉടമസ്ഥാവകാശം പഞ്ചായത്തിനാണ്. ഇത്രയേക്കറിന് ഇത്രയെന്ന് പറഞ്ഞിട്ടുണ്ട്. അതിന് ക്യാപുണ്ടാകും. പരമാവധി മൂന്നുകോടി രൂപ വരെ. നേരത്തെ ഉത്തരവിറങ്ങിയിട്ടുണ്ട്. അതിന്റെ മാനദണ്ഡങ്ങൾ എൽ.എസ്.ജി.ഡി.-യുടെ അംഗീകാരത്തോടുകൂടി നടപ്പിലാക്കാൻ കഴിയും. രണ്ട്, സഹകരണ പാർക്കുകൾ. സഹകരണ ബാങ്കുകളുടെ കൈവശമുള്ള ഭൂമി, ചിലപ്പോൾ അഞ്ചേക്കറാകാം, അതിന് കോർപ്പറേഷനിൽ ലിമിറ്റ് കുറച്ചിട്ടുണ്ട്. പഞ്ചായത്തിൽ ഏഴ് ഏക്കർ, കോർപ്പറേഷനിൽ അഞ്ച് ഏക്കർ വരയാണെങ്കിൽ അവിടെ സഹകരണ പാർക്ക് ആരംഭിക്കാം. രണ്ടേക്കർ സ്ഥലമാണുള്ളതെങ്കിൽ എസ്.ഡി.എഫ്.-കളും. അതിന് ഒന്നരകോടി രൂപവരെ ഇൻഫ്രാസ്ട്രക്ചർ ഡെവലപ്മെന്റിനുവേണ്ടി വ്യവസായ വകുപ്പ് ഇൻസെന്റീവ് നൽകും. സഹകരണ ബാങ്കുകൾക്ക് വായ്പ നൽകുക അല്ലെങ്കിൽ നിക്ഷേപം സ്വീകരിക്കുക എന്ന ബാങ്കിംഗ് പ്രവർത്തനത്തിന് അപ്പറത്ത് തൊഴിൽ അവസരം സൃഷ്ടിക്കാൻ ഇത് സഹായകരമായിരിക്കും. അതിന് സഹകരണ വകുപ്പുമന്ത്രിയുമായി

സംസാരിക്കുകയും രണ്ടുമൂന്ന് യോഗങ്ങളും ചേർന്നു. ധാരണയായിട്ടുണ്ട്. പൈലറ്റ് പ്രോജക്ട് തുടങ്ങുന്നതിന് സഹകരണവകുപ്പ് മുൻകയ്യെടുത്തിട്ടുണ്ട്. എല്ലാ ജില്ലയിലും നിരവധി സഹകരണ വ്യവസായ പാർക്കുകൾ ആരംഭിക്കാൻ കഴിയും.

ഡോ. എം. കെ. മുനീർ: സർ, കട്ടിപ്പാറയിൽ അങ്ങ് രണ്ടുതവണ മീറ്റിംഗ് നടത്തിയതാണ്. ഇൻഡസ്ട്രിയൽ എസ്റ്റേറ്റിനുവേണ്ടി ലാൻഡ് എടുക്കുകയും റോഡും നിർമ്മിക്കുകയും ചെയ്തു. ഇനി മുറിച്ചുകൊടുക്കേണ്ട ആവശ്യമേയുള്ളൂ. ഇതുവരെയായിട്ടും അത് നടപ്പാക്കിയിട്ടില്ല. ഒരു മീറ്റിംഗ് ചേർന്ന് അതിനുള്ള കാര്യങ്ങൾ ചെയ്താൽ അവിടെ കുറച്ച് ഇൻഡസ്ട്രീസ് വരുമായിരുന്നു.

ശ്രീ. പി. രാജീവ്: സർ, അങ്ങ് സൂചിപ്പിച്ച വിഷയം പ്രത്യേകമായി എടുക്കാം. ലാൻഡ് അലോട്ട്മെന്റ് പോളിസി വന്നതുകൊണ്ട് എല്ലാ ലാൻഡും വേഗത്തിൽ നൽകാൻ സാധിക്കും. പുഴയ്ക്കൽ എത്രയോകാലമായതാണ്. ഇപ്പോൾ അത് ഡെവലപ് ചെയ്ത് കൊടുക്കാനും കഴിഞ്ഞു. പ്രൈവറ്റ് ഇൻഡസ്ട്രിയൽ പാർക്ക് പ്രായോഗികമാണോയെന്ന് ചില ബഹുമാന്യരായ അംഗങ്ങൾ ചോദിച്ചിരുന്നു. കേരളത്തിന്റെ ചരിത്രത്തിൽ അഭിമാനകരമായി

പറയാം, 22 പാർക്കുകൾക്ക് 8 മാസം കൊണ്ട് അനുമതി നൽകാൻ കഴിഞ്ഞു. 5 പാർക്കുകൾക്ക് രണ്ട് മാസത്തിനുള്ളിൽ അനുമതി നൽകും. 27 സ്വകാര്യ പാർക്കുകൾ, ഇക്കാര്യത്തിൽ എനിക്ക് അഭിനന്ദനം നൽകാനുള്ളത് ബഹുമാനപ്പെട്ട അംഗം ഡോ. മാത്യു കുഴൽനാടനോടാണ്. അദ്ദേഹം പറഞ്ഞത് വളരെ പ്രസക്തമായ കാര്യമാണ്. 'ഇതിന് തടസ്സമെന്താണെന്നുവെച്ചാൽ നിങ്ങളുടെ കമ്മ്യൂണിസ്റ്റ് പ്രത്യയ ശാസ്ത്രത്തിന്റെ പിടിവാശിമൂലം പതിനഞ്ച് ഏക്കറിൽ കൂടുതൽ എക്സ്പെൻസ് കൊടുക്കാത്തതാണ് കേരളത്തിന്റെ വ്യവസായത്തെ തകർത്തത് എന്നാണ് അദ്ദേഹത്തിന്റെ വാദം. അദ്ദേഹത്തിന് ഐപാഡുണ്ടല്ലോ; അങ്ങ് പോയി നമ്മുടെ പഴയ പത്രസമ്മേളനമെടുത്ത് പരിശോധിക്കണം. കേരളത്തിലെ സംരംഭകർ ബഹുമാന്യരായ പ്രതിപക്ഷനേതാക്കന്മാർ ഉൾപ്പെടെ ആവശ്യപ്പെട്ടിരുന്നു, ഈ എക്സ്പെൻസ് കൊടുക്കുന്നതിനുള്ള ക്ലോസ് വളരെ സങ്കീർണ്ണമാണ്. അങ്ങനെ സങ്കീർണ്ണമായ ക്ലോസുള്ളതുകൊണ്ട് അഞ്ചോ ആറോ വർഷമെടുക്കുമ്പോൾ ഇത് നിരസിക്കുകയാണ് ചെയ്യുന്നത്. ഇത് കൂറച്ചുകൂടി സിംപിൾ ചെയ്യണം. അതിനുവേണ്ടിയാണ് സംരംഭകരുടെയെല്ലാം അഭിപ്രായം പ്രകാരം

മന്ത്രിസഭതന്നെ ഒരു മന്ത്രിസഭാ സമിതിക്ക് രൂപം കൊടുത്തത്. ആരോഗ്യ വകുപ്പിലാണ് ഒരു മെഡിക്കൽ സംവിധാനം വരുന്നതെങ്കിൽ അതിന്റെ സമിതിയിൽ റവന്യൂ വകുപ്പുമന്ത്രിയും ആരോഗ്യ വകുപ്പുമന്ത്രിയും ബന്ധപ്പെട്ട ഉദ്യോഗസ്ഥരുമുണ്ടാകും. വ്യവസായ വകുപ്പിലാണ് വരുന്നതെങ്കിൽ റവന്യൂ വകുപ്പുമന്ത്രിയും വ്യവസായ വകുപ്പുമന്ത്രിയും ബന്ധപ്പെട്ട ഉദ്യോഗസ്ഥരുമുണ്ടാകും. മറ്റേതെങ്കിലും വകുപ്പിലാണെങ്കിൽ പ്രസ്തുത വകുപ്പുമന്ത്രിയും റവന്യൂ വകുപ്പുമന്ത്രിയും ഉദ്യോഗസ്ഥരുമുണ്ടാകും. അതിന് ഒരു ജനറൽ ഉത്തരവ് പുറപ്പെടുവിച്ചിട്ടുണ്ട്. ഇതാണ് കേരളത്തിലെ അഴിമതിയുടെ ഏറ്റവും പ്രധാനപ്പെട്ട രേഖയെന്നുപറഞ്ഞ് ഏതോ സിനിമയിൽ കാണിക്കുന്നതുപോലെ, രേഖ എടുത്തുകാണിച്ച ആൾതന്നെ ഇപ്പോൾ ഇത് പറയുന്നതിൽ ഏറെ സന്തോഷമുണ്ടെന്നാണ് എനിക്ക് പറയാനുള്ളത്. എടുക്കുന്ന കടലാസ് എന്തിനാണെന്നുള്ളത് വായിച്ചുനോക്കി ബോധ്യപ്പെട്ടിട്ടുവേണം ചെയ്യാനെന്നാണ് എനിക്ക് ഇവിടെ പറയാനുള്ളത്. ഇപ്പോൾ ഒരു കമ്മിറ്റി നിലവിൽ വന്നിട്ടുണ്ട്. 15 ഏക്കറിൽ കൂടുതലുള്ള പ്രൈവറ്റ് ഇൻഡസ്ട്രിയൽ പാർക്കാണെങ്കിലും ഈ കമ്മിറ്റിയുടെ മുമ്പിലേക്ക് വരും. ആ കമ്മിറ്റി അത്

പരിശോധിച്ച് അതിനാവശ്യമായ തീരുമാനമെടുക്കും. അതാണ് ജനറലായുള്ള ഉത്തരവിലുള്ളത്.

ക്യാമ്പസ് ഇൻഡസ്ട്രിയൽ പാർക്കിനെക്കുറിച്ച് നേരത്തെ സഭയിൽ പറഞ്ഞിട്ടുള്ളതിനാൽ വിശദീകരിച്ച് സമയം കളയുന്നില്ല. ഉന്നത വിദ്യാഭ്യാസ വകുപ്പ് അതിന്റെ NOC മാനദണ്ഡങ്ങൾ തയ്യാറാക്കി നൽകിയാൽ ഉടൻതന്നെ അപേക്ഷ ക്ഷണിക്കാൻ തുടങ്ങും. ഈ മാസംതന്നെ അത് ചെയ്യാൻ സാധിക്കുമെന്നാണ് പ്രതീക്ഷിക്കുന്നത്. ഈ വർഷം മിനിമം 25 ക്യാമ്പസ് ഇൻഡസ്ട്രിയൽ പാർക്കുകൾ കേരളത്തിൽ നമുക്ക് ആരംഭിക്കാൻ സാധിക്കും. എൺപതോളം ആളുകൾ ഇപ്പോൾതന്നെ EOI വ്യവസായ വകുപ്പിന് നൽകിയിട്ടുണ്ട്. അതിന്റെ പ്രോസീജുവർ അനുസരിച്ച് മുന്നോട്ടുപോകണം.

ഈസ് ഓഫ് ഡൂയിംഗ് ബിസിനസ്സൊക്കെ വളരെ ഉയർന്നിട്ടുണ്ട്. എന്റെ സുഹൃത്ത് ബഹുമാന്യനായ പുതുപ്പള്ളി അംഗം ഇവിടെ കണക്ക് പറഞ്ഞത് മാറിപ്പോയിട്ടുണ്ട്. അദ്ദേഹം ഇപ്പോൾ സഭയിലില്ല. ഈസ് ഓഫ് ഡൂയിംഗ് ബിസിനസ്സിൽ റാങ്ക് കൂടി, പക്ഷെ പോയിന്റ് കുറഞ്ഞുവെന്നാണ് അദ്ദേഹം പറഞ്ഞത്. എന്തെങ്കിലും കാരണം കണ്ടെത്തണമല്ലോ? 22.8 പോയിന്റ്

മാത്രമേയുള്ളുവെന്നാണ് അദ്ദേഹം പറഞ്ഞത്. അത് 2015-ലെ കണക്കാണ്. ഇപ്പോഴത്തെ പോയിന്റ് 91.04 ആണ്. അദ്ദേഹം അത് തിരുത്തണമെന്നാണ് എനിക്ക് സൂചിപ്പിക്കാനുള്ളത്.

പ്രിയദർശിനി കോ-ഓപ്പറേറ്റീവ് സ്പിന്നിംഗ് മില്ലിനെക്കുറിച്ച് ഇവിടെ പറഞ്ഞു. സഹകരണ മേഖല പ്രതിസന്ധി നേരിടുന്നുണ്ട്. 3.58 കോടി രൂപ ഇവർക്ക് നൽകിയിട്ടുണ്ടെങ്കിൽപ്പോലും സഹകരണ മേഖല പൊതുവെ നേരിടുന്ന പ്രതിസന്ധി കോട്ടന്റെ വില കൂടുകയും നൂലിന്റെ വില കുറയുകയും ചെയ്യുന്നതാണ്. ഇതിന്റെ ഭാഗമായി ലോകത്തുതന്നെ മിക്കവാറും എല്ലാ കമ്പനികളും, Textile industry crisis looms large as demand hits a low. തിരുപ്പൂരിൽ നിരവധി തുണി മില്ലുകൾ അടച്ചുപൂട്ടിയിരിക്കുകയാണ്. കോട്ടൺ വാങ്ങി നൂലാക്കി മാറ്റിയാൽ, ഒരു കിലോ നൂൽ ഉൽപ്പാദിപ്പിക്കുമ്പോൾ 35 രൂപ നഷ്ടം വരും. എത്ര കൂടുതൽ ഉൽപ്പാദിപ്പിക്കുന്നു അത്രയും കൂടുതൽ നഷ്ടം വരുമെന്നതാണ് ഇപ്പോഴത്തെ പ്രശ്നം. ഞങ്ങൾ കുറേ ശ്രമിച്ചെങ്കിലും പരിമിതികളുണ്ട്. ഉമ്മൻ ചാണ്ടി സാർ ജീവിച്ചിരുന്ന കാലത്ത് പ്രിയദർശിനി കോ-ഓപ്പറേറ്റീവ് സ്പിന്നിംഗ് മില്ലിന് പ്രത്യേക സഹായം വേണമെന്ന്

അദ്ദേഹംകൂടി ആവശ്യപ്പെട്ടതിന്റെ അടിസ്ഥാനത്തിലാണ് പ്രത്യേകമായുള്ള സഹായം അന്ന് ആ സ്ഥാപനത്തിന് നൽകിയത്. എന്നാൽ ഈ പ്രതിസന്ധി എളുപ്പത്തിൽ പരിഹരിക്കാൻ സാധിക്കുന്നതല്ല. അതുകൊണ്ട് ദീർഘകാലത്തെ ആവശ്യമായ കോട്ടൺ ബോർഡ് രൂപീകരിക്കാൻ സർക്കാർ തീരുമാനിച്ചിട്ടുണ്ട്. ആ ബോർഡിന് 70 കോടി രൂപ വായ്പയെടുക്കാനുള്ള ഗ്യാരന്റിയുണ്ട്. വിലക്കുറവുള്ള സീസണിൽ ഗുണമേന്മയുള്ള കോട്ടൺ സംഭരിച്ച് മില്ലുകൾക്ക് നൽകാനുള്ള സംവിധാനത്തെക്കുറിച്ചാണ് കോട്ടൺ ബോർഡ് രൂപീകരിക്കുന്നതിലൂടെ ഉദ്ദേശിക്കുന്നത്.

പി.എസ്.യു.-വിൽ ഇലക്ട്രിക്കൽ സെക്ടറിലാണ് കുറച്ച് പരിമിതികളുള്ളത്. ആ പ്രതിസന്ധിയുടെ കാരണം, ടെൽക്, ട്രാക്കോ, കെൽ എന്നിങ്ങനെയുള്ള സ്ഥാപനങ്ങൾ നേരത്തെയുള്ള ടെൻഡർ റേറ്റിൽ സാധനങ്ങൾ നൽകണമെന്നുള്ളതാണ്. ബഹുമാന്യനായ അംഗം എൻ. ഷംസുദ്ദീൻ ഇക്കാര്യങ്ങളിലൊക്കെ എല്ലായിപ്പോഴും ഇടപെടുന്നയാളാണ്. കോവിഡ് കാലത്ത് അസംസ്കൃത വസ്തുക്കളുടെ വില വലിയ തോതിൽ കൂടിയതിനാൽ ഒരു ട്രാൻസ്ഫോമർ ഉണ്ടാക്കി നൽകിയാൽ നഷ്ടം കൂടുന്ന സാഹചര്യമുണ്ടായി. ഇത്

ഇലക്ട്രിക്കൽ മേഖലയിൽ പ്രതിസന്ധിയുണ്ടാക്കിയിട്ടുണ്ട്. അതുകൊണ്ട് സംസ്ഥാനത്തിന്റെ സാമ്പത്തിക പരിമിതികൾ കാരണം പ്രയോറിറ്റി നിശ്ചയിക്കുമ്പോൾ, നേരത്തെ നിശ്ചയിച്ചതിനേക്കാൾ കൂടുതൽ സഹായം കൊടുക്കാൻ സാധിക്കുകയില്ല. ഐ.എൻ.ടി.യു.സി., സി.ഐ.ടി.യു., എസ്.ടി.യു., എ.ഐ.ടി.യു.സി. തുടങ്ങിയ ട്രേഡ് യൂണിയൻ നേതാക്കളുമായി സർക്കാർ ചർച്ച നടത്തിയിരുന്നു. റിവോൾവിംഗ് ഫണ്ട് നൽകാനാണ് സർക്കാർ ഇപ്പോൾ ഉദ്ദേശിക്കുന്നത്. KMML, KSIDC, KSFE, KFC എന്നീ സ്ഥാപനങ്ങളുടെ കുറച്ച് ഷെയർ അങ്ങോട്ട് മാറ്റുകയാണ്.

മി. സ്പീക്കർ: സമയം exceed ചെയ്തുപോകുകയാണ്. ഇപ്പോൾത്തന്നെ 36 മിനിറ്റായി. അതുകൊണ്ട് മറ്റ് അംഗങ്ങൾക്ക് വഴങ്ങേണ്ടതില്ല.

ശ്രീ. പി. രാജീവ്: സർ, ഇത് വളരെ പ്രധാനപ്പെട്ട ധനാഭ്യർത്ഥനയാണ്. ഇതെല്ലാംകൂടി വച്ച് ഒരു ഫണ്ടുണ്ടാക്കി വർക്കിംഗ് ക്യാപ്പിറ്റലിനുവേണ്ടി നൽകും. എന്നാൽ അങ്ങനെ കൊടുക്കുന്നത് ബാങ്കുമായിരിക്കണം. ഈ ബജറ്റിൽ ആദ്യമായി സ്റ്റാറ്റൂട്ടറി ഡ്യൂസ് ക്ലിയർ ചെയ്യുന്നതിനുവേണ്ടി പ്രത്യേക അലോക്കേഷൻ അനുവദിച്ചു. റിവോൾവിംഗ് ഫണ്ടിൽനിന്നും ഒരു ഭാഗം

സ്റ്റാറ്റൂട്ടറി ഡ്യൂസ് ക്ലിയർ ചെയ്യാൻ നൽകും. അതിന്റെയടിസ്ഥാനത്തിൽ ബാങ്കിന് സർക്കാർ പണം നൽകും. ബാങ്ക് പി.എസ്.യു.-വിന് പണം കൊടുക്കും. എസ്കൂർ അക്കൗണ്ടുണ്ടാക്കും. ഓർഡർ വരുന്നതിനനുസരിച്ച് പണം തിരിച്ചുവരുമ്പോൾ എസ്കൂർ അക്കൗണ്ടിലേയ്ക്ക് വരും. ഈ പണം തിരിച്ച് റിവോൾവിംഗിലേയ്ക്കും വരും. അപ്പോൾ അത് അടുത്ത പി.എസ്.യു.-വിന് കൊടുക്കാൻ സാധിക്കും. അങ്ങനെ റിവോൾവിംഗ് ഫണ്ട് വഴി പി.എസ്.യു.-വിന്റെ പ്രശ്നം പരിഹരിക്കാനാണ് ഉദ്ദേശിക്കുന്നത്.

കയർ രംഗത്തെ പ്രശ്നങ്ങളെക്കുറിച്ച് ഇവിടെ പറഞ്ഞു. അത് വളരെ ഗൗരവമുള്ളതാണ്. കയർ ഉൽപ്പാദനം കഴിഞ്ഞ അഞ്ച് വർഷം 77218 ടണ്ണായിരുന്നു. ഇപ്പോൾ രണ്ടുവർഷംകൊണ്ട് 43319 ടൺ കയർ ഉൽപ്പാദിപ്പിച്ചിട്ടുണ്ട്. എങ്കിലും പുതിയ ചില പദ്ധതികൾ നൽകണമെന്നതന്നെയാണ് സർക്കാർ ഉദ്ദേശിക്കുന്നത്. അതിന്റെ ഭാഗമായി സഹകരണ സംഘങ്ങൾക്ക് ഇപ്പോൾ നൽകുന്ന മാനേജീരിയൽ സബ്സിഡിയുൾപ്പെടെയുള്ള ആനുകൂല്യങ്ങൾ അതുപോലെ നിലനിർത്തിക്കൊണ്ട് മാനദണ്ഡങ്ങളുടെ അടിസ്ഥാനത്തിൽ 50 കയർ

സഹകരണ സംഘങ്ങളെ പ്രത്യേകം തിരഞ്ഞെടുത്ത് ആ സ്ഥാപനങ്ങളെ ലാഭകരമായ സംഘങ്ങളാക്കി മാറ്റാൻ പ്രവർത്തന മൂലധനമായി ബജറ്റ് പ്രഖ്യാപനത്തിന് അകത്തുനിന്നുതന്നെ പരമാവധി പത്ത് ലക്ഷം രൂപ നൽകുന്ന പദ്ധതി അംഗീകരിച്ചിട്ടുണ്ടെന്ന കാര്യം ഞാൻ അറിയിക്കുകയാണ്. സംഘങ്ങളുടെ മറ്റൊരു പ്രശ്നം വൈദ്യുതി കുടിശ്ശികയാണ്. അതിനുവേണ്ടി ഒറ്റത്തവണ തീർപ്പാക്കൽ പദ്ധതി നടപ്പിലാക്കാൻ സർക്കാർ സഹായിക്കും. എ.എസ്.എം. ഡീഫൈബറിംഗ് യൂണിറ്റുകൾക്ക് വൈദ്യുതി ചാർജ്ജിന്റെ 50 ശതമാനം, ഒരു വർഷം പരമാവധി അൻപതിനായിരം രൂപ വരെ സർക്കാർ സബ്സിഡിയായി നൽകും. എ.എസ്.എം. ഡീഫൈബറിംഗ് യൂണിറ്റ് ലൂമുകളിലെ തൊഴിലാളികൾക്ക് മൂന്ന് ലക്ഷം രൂപവരെ അപകട ഇൻഷുറൻസും ഒരു ലക്ഷം രൂപവരെ ആശുപത്രി ചെലവും നൽകുന്ന പദ്ധതി നടപ്പിലാക്കും. ഇതുകൂടാതെ ബീമായോജന പദ്ധതിയിൽ 25000 തൊഴിലാളികളെ അംഗമാക്കാൻ, സംസ്ഥാന സർക്കാർ തൊഴിലാളികളുടെ വിഹിതത്തിന്റെ ഭാഗമായി അഞ്ച് ലക്ഷം രൂപ നൽകുന്നതിനും ഭരണാനുമതി നൽകിയിട്ടുണ്ട്. 50 ഡി.എഫ്. യൂണിറ്റുകൾക്കും എ.എസ്.എം. യൂണിറ്റുകൾക്കും വർഷത്തിൽ ആകെ

വൈദ്യുതി ചാർജിന്റെ 50 ശതമാനം അല്ലെങ്കിൽ പരമാവധി ഒരു ലക്ഷം രൂപ സബ്സിഡി നൽകുന്നുണ്ട്. ഇത് കയർ മേഖലയിൽ കുറച്ച് ആശ്വാസം നൽകുമെന്നാണ് കരുതുന്നത്.

കൈത്തറി മേഖലയിലും സമാനമായുള്ള കോട്ടൺ ബോർഡ്, ക്ലസ്റ്ററുകളുടെ പ്രവർത്തനം എന്നിവ ചെയ്യുന്നുണ്ട്. സമയ പരിമിതിമൂലം എല്ലാം വിശദമായി പറയുന്നില്ല.

മൂലധനം ആകർഷിക്കുന്നതിനുവേണ്ടി ജനുവരി മാസത്തിൽ ഗ്ലോബൽ ഇൻവെസ്റ്റേഴ്സ് മീറ്റ് സംഘടിപ്പിക്കുമെന്ന കാര്യം ഞാൻ സഭയെ അറിയിക്കുകയാണ്. അതിന് മുന്നോടിയായി ലോജിസ്റ്റിക് പോളിസി, ഇ.എസ്.ടി. പോളിസി, ഗ്രാമീൻ പോളിസി, എക്സ്പോർട്ട് പോളിസി ഇത്തരത്തിലുള്ള പ്രധാനപ്പെട്ട പോളിസികൾ ജൂൺ, ജൂലൈ മാസങ്ങളിൽ അംഗീകരിക്കും. അതിന്റെ തുടർച്ചയിൽ 22 സെക്ടറുകളിലായി 12 റൗണ്ട് ടേബിൾ കോൺഫറൻസ് സംഘടിപ്പിക്കും. രാജ്യത്തെ ആദ്യത്തെ Generative AI-യുടെ ഇന്റർനാഷണൽ കോൺക്ലേവ് ജൂലൈ 11, 12 തീയതികളിൽ ഐ.ബി.എം.-മായി ചേർന്ന് കൊച്ചിയിൽ വെച്ച് നടക്കുമെന്ന കാര്യംകൂടി ഈ

ഘട്ടത്തിൽ ഞാൻ സഭയെ അറിയിക്കുകയാണ്. വ്യവസായ രംഗത്ത് നല്ല മാറ്റമുണ്ടാക്കുന്നതിനായി നമുക്ക് ഒന്നിച്ച് മുന്നോൻ സാധിക്കും. മറ്റ് എം.എൽ.എ.-മാർ പറഞ്ഞിട്ടുള്ള കാര്യങ്ങൾക്ക് ഓരോന്നിനുമായി മറുപടി പറയുന്നില്ല. അവയെല്ലാം പോസിറ്റീവായി പരിഗണിക്കുന്നതാണ്.

ഉമ്മൻ ചാണ്ടിയുടെ ഭരണ കാലമാണ് ഏറ്റവും നല്ലതെന്ന് ബഹുമാന്യനായ യു. എ. ലത്തീഫ്, എം.എൽ.എ. പറയുകയുണ്ടായി. തിരൂരങ്ങാടിയിൽ കൊണ്ടുപോയി മത്സരിപ്പിച്ചുവെന്ന് പറഞ്ഞ ബഹുമാന്യനായ ശ്രീ. എ. കെ. ആന്റണി, യു.ഡി.എഫ്. കേരളം ഭരിക്കുമ്പോൾ കേന്ദ്ര മന്ത്രിയായിരുന്ന അദ്ദേഹം നടത്തിയ പ്രസംഗത്തിലെ രണ്ട് വാചകം ഞാൻ ശ്രദ്ധയിൽപ്പെടുത്തുകയാണ്. 'കേരളത്തിൽ പുതിയ കേന്ദ്ര സ്ഥാപനങ്ങൾ തുടങ്ങാൻ ധൈര്യമില്ലെന്ന് ശ്രീ. എ. കെ. ആന്റണി. എൽ.ഡി.എഫ്. സർക്കാരിന്റെ കാലത്ത് കേന്ദ്ര വ്യവസായ സ്ഥാപനങ്ങൾ തുടങ്ങുന്നതിന് കലവറയില്ലാതെ പിന്തുണ ലഭിച്ചിരുന്നുവെന്നും എന്നാൽ കഴിഞ്ഞ ഒന്നരവർഷമായി കേരളത്തിന്റെ അന്തരീക്ഷം ഇതിന് അനുകൂലമല്ലെന്നും ശ്രീ. എ. കെ. ആന്റണി പറഞ്ഞു. മുഖ്യമന്ത്രി ഉമ്മൻ ചാണ്ടിയെയും വ്യവസായ

വകുപ്പുമന്ത്രി ശ്രീ. പി. കെ. കുഞ്ഞാലിക്കുട്ടിയെയും തൊഴിൽ വകുപ്പുമന്ത്രി ശ്രീ. ഷിബു ബേബിജോണിനെയും ആരോഗ്യ വകുപ്പുമന്ത്രി ശ്രീ. വി. എസ്. ശിവകുമാറിനെയും വേദിയിലിരുത്തിയാണ് യു.ഡി.എഫ്.-നെതിരെ ശ്രീ. എ. കെ. ആന്റണിയുടെ കടുത്ത വിമർശനം.' അങ്ങ് വലിയ മഹത്തരമാണെന്ന് പറഞ്ഞ കാലത്തെക്കുറിച്ച് നിങ്ങളുടെ നേതാവുതന്നെ വിശദീകരിച്ച കാര്യമാണിത്. സമയക്കുറവുമൂലം ഞാൻ ലേനിന്റെ ഉദ്ധരണിയിലേക്കൊന്നും പോകുന്നില്ല. ഇപ്പോൾ തിരഞ്ഞെടുപ്പിൽ എൽ.ഡി.എഫ്.-ന് പരാജയമുണ്ടായെന്നാണല്ലോ നിങ്ങളെല്ലാം പറയുന്നത്. അതിന് ശ്രീ. നജീബ് കാനപ്പുരത്തിനോട് എനിക്ക് പ്രത്യേക നന്ദിയുണ്ട്. അദ്ദേഹം ഇല്ലായിരുന്നെങ്കിൽ നമുക്ക് തമിഴ്നാട്ടിൽനിന്ന് ഒരു എം.പി.-യെ ലഭിക്കില്ലായിരുന്നു. അത്രയും വലിയ പാർട്ടിയാണല്ലോ തമിഴ്നാട്ടിലെ അങ്ങയുടെ പാർട്ടി. അവിടെ നിങ്ങൾ കാണേണ്ടത്, കോയമ്പത്തൂരിൽ ഞങ്ങൾ ഇപ്പോൾ ജയിച്ച സീറ്റിൽ ബി.ജെ.പി.-യുടെ പ്രസിഡന്റാണ് മത്സരിക്കുന്നതെന്നും ഞങ്ങൾ ആ സീറ്റിൽ മത്സരിക്കണമെന്നും ഡി.എം.കെ. പറഞ്ഞു. അതനുസരിച്ച് ഞങ്ങൾ അവിടെ മൂന്നാമിയെ നയിക്കുകയും അഞ്ച്

ലക്ഷത്തിൽപ്പരം വോട്ടുകൾനേടി വിജയിക്കുകയും ചെയ്തു. സി.എസ്.ഡി.എസ്. - ലോക്നീതി സർവ്വേ 'ദി ഹിന്ദു' ദിനപത്രം പ്രസിദ്ധീകരിച്ചല്ലോ; കേരളത്തിലെ 70 ശതമാനം ആളുകളും മോദി അധികാരത്തിൽ വരരുതെന്ന നിലപാടിൽ വോട്ടുചെയ്തവരാണ്. ആ വോട്ടിന്റെ ആനുകൂല്യം നിങ്ങൾക്ക് ലഭിച്ചിട്ടുണ്ട്. കുറച്ച് പ്രശ്നങ്ങളുണ്ടാകുമെന്ന് ഞങ്ങൾക്ക് അറിയാം. 'ഇന്ത്യ' മുന്നണിയുടെ ഭാഗമായി ഞങ്ങൾ നിൽക്കാൻ തീരുമാനിക്കുമ്പോഴും അതിന്റെ സംവിധാനത്തിലേക്ക് എത്തുമ്പോഴും കേരളത്തിൽ ഞങ്ങൾക്ക് കുറച്ച് സങ്കീർണ്ണമായി ഈ പ്രശ്നത്തെ അഭിസംബോധന ചെയ്യേണ്ടിവരുമെന്നറിയാം. ഇവിടെ എന്ത് എന്നല്ല ഞങ്ങൾ നോക്കിയത്, രാജ്യത്താകെ വരുന്ന ഈ സംവിധാനത്തിനൊപ്പം എങ്ങനെ നിൽക്കാമെന്നാണ്. പിന്നെ ഒരു അന്തരീക്ഷം വന്നല്ലോ? നിങ്ങൾ പഠനങ്ങൾ നോക്കിക്കൊള്ളൂ. 38 നിയോജകമണ്ഡലങ്ങളിലാണ് ബി.ജെ.പി. പരാജയപ്പെട്ടത്. അവയെല്ലാം കർഷക സമരങ്ങളുടെ ശക്തികേന്ദ്രങ്ങളാണ്. ആരാണ് ഈ സമരം നടത്തിയത്? ഞങ്ങൾ മാത്രമാണ് ഇതെല്ലാം ചെയ്തതെന്ന് ഞങ്ങൾ ഒരിടത്തും പറയുന്നില്ല. നിങ്ങളുടെ അഖിലേന്ത്യാ നേതൃത്വം പറയുമോ; രാഷ്ട്രീയത്തേയും പോരാട്ടത്തേയും അതിന്റെ ദിശയേയും നിർണ്ണയിക്കുന്നതിൽ

ഇന്ത്യയിൽ ഇടതുപക്ഷത്തിന് ഒരു പങ്കുമില്ലെന്ന് നിങ്ങളുടെ നേതൃത്വം പറയുമോ; ഇല്ലല്ലോ? ഇവിടെ സൂചിപ്പിച്ചതുപോലെ ഗുജറാത്ത് പ്രശ്നം, ബിൽക്കിസ് ബാനോ കേസ്, ഡൽഹി സംഭവങ്ങൾ, ഇലക്ടറൽ ബോണ്ട് പ്രശ്നം കോടതിയിൽ കൊണ്ടുവന്നത് ഇടങ്ങിയവയിലെല്ലാം ഇടതുപക്ഷം വഹിച്ച പങ്ക് എന്താണ്? എപ്പോഴും ഇന്ത്യയ്ക്കു കത്ത് ഈ സംവിധാനത്തിൽ നിൽക്കുകയാണ് ചെയ്തത്. ഇപ്പോൾ കേരളത്തിൽ നിങ്ങൾ 18 സീറ്റിൽ വിജയിച്ചു. ഞങ്ങൾ കഴിഞ്ഞ തവണയും ഇത്തവണയും ഒരു സീറ്റിൽ ജയിച്ചു. കഴിഞ്ഞ തവണ ഞങ്ങൾ ഒരു സീറ്റിൽ മാത്രം ജയിച്ചപ്പോൾ ആ സീറ്റിൽ 2014-ൽ ഞങ്ങൾക്ക് കിട്ടിയതിനേക്കാൾ കുറഞ്ഞ വോട്ടാണ് നിങ്ങൾക്ക് കിട്ടിയത്. അത് മനസ്സിലാക്കണം. ജയപരാജയങ്ങളെക്കുറിച്ച് കണക്കുകൾ സൂചിപ്പിച്ചൊന്നും ഞാൻ പറയുന്നില്ല. ഇപ്പോൾ ഭേദപ്പെട്ട വോട്ടുനേടി ഞങ്ങൾ ഒരു സീറ്റിൽ ജയിച്ചു. നിങ്ങൾക്ക് 18 സീറ്റുകളും ലഭിച്ചു.

ശ്രീ. തിരുവഞ്ചൂർ രാധാകൃഷ്ണൻ: സർ, ഈ തിരഞ്ഞെടുപ്പിലേക്ക് പോകുമ്പോൾ നിങ്ങൾക്ക് ഒരു സീറ്റില്ല, രണ്ട് സീറ്റുണ്ടായിരുന്നു. ഞങ്ങളുടെ കൂടെനിന്ന് ജയിച്ച ശ്രീ. തോമസ് ചാഴിക്കാടൻ നിങ്ങളുടെ

സ്ഥാനാർത്ഥിയായിരുന്നു. അത് ഓർക്കണം. അങ്ങനെ നിങ്ങൾക്ക് രണ്ട് സീറ്റുകളാണുണ്ടായിരുന്നത്. പക്ഷെ രണ്ട് സീറ്റിൽ ഒന്നുമാത്രമേ ഇപ്പോൾ ലഭിച്ചുള്ളൂ, അൻപത് ശതമാനം നേരെ കുറഞ്ഞുപോയി. ആ സത്യമാണ് പറയേണ്ടത്.

ശ്രീ. പി. രാജീവ്: സർ, അങ്ങയുടെ ഗണിതശാസ്ത്രം അങ്ങയുടേത് മാത്രമായി നിൽക്കട്ടെ. അതത് കാലത്ത് ജനങ്ങൾ എങ്ങനെ വോട്ടുകൾ രേഖപ്പെടുത്തിയെന്നത് അടിസ്ഥാനമാക്കിയാണ് ജയപരാജയങ്ങൾ നിശ്ചയിക്കുന്നത്. അല്ലാതെ ഇതിനെ അടിസ്ഥാനപ്പെടുത്തിയല്ലല്ലോ; പക്ഷെ നിങ്ങളും ഞങ്ങളും കാരണങ്ങളും മനസ്സിലാക്കേണ്ടതുമായ ചില കാര്യങ്ങളുണ്ട്. കോൺഗ്രസ്സും ബി.ജെ.പി.-യും നേരിട്ട് മത്സരിച്ച സ്ഥലങ്ങളുടെ സ്ഥിതി പരിശോധിക്കണം. യു.പി.-യിലെ പ്രധാനപ്പെട്ട പാർട്ടി എസ്.പി.(സമാജ്വാദി പാർട്ടി)-യാണ്. കോൺഗ്രസ്സും ആ മുന്നണിയുടെ ഭാഗമായി. രാജസ്ഥാനിലെ സിക്കാറിനെക്കുറിച്ച് ഇവിടെ സൂചിപ്പിക്കുകയുണ്ടായി. ഈ ലോക്സഭാ തിരഞ്ഞെടുപ്പിനുമുമ്പ് നടന്ന നിയമസഭാ സമ്മേളനത്തിൽ ഞാൻ ഒരു കാര്യം പറഞ്ഞിരുന്നു. സഭാ രേഖകൾ പരിശോധിച്ചാൽ നിങ്ങൾക്ക് അത്

മനസ്സിലാകും. രാജസ്ഥാനിൽ നിങ്ങൾ എല്ലാവരുമായി ചേർന്നുനിൽക്കാൻ തീരുമാനിച്ചിരുന്നെങ്കിൽ അവിടെ ബി.ജെ.പി. അധികാരത്തിൽ വരില്ലായിരുന്നു. പക്ഷെ അതിനുമുമ്പു നടന്ന തിരഞ്ഞെടുപ്പുകളുടെ വിജയത്തിന്റെ അടിസ്ഥാനത്തിൽ നിങ്ങൾ ഒറ്റയ്ക്ക് നിൽക്കാൻ തീരുമാനിച്ചു. ഞങ്ങൾ ചെറിയ പാർട്ടിയായിരിക്കാം. പക്ഷെ കുറേ നിയോജകമണ്ഡലങ്ങളിൽ ഞങ്ങൾക്കും വോട്ടുണ്ടായിരുന്നു. ആ വോട്ടുകൂടി ഉണ്ടായിരുന്നെങ്കിൽ നിങ്ങൾ ജയിക്കുമായിരുന്നെന്ന് നിങ്ങൾ പരാജയപ്പെട്ട നിയോജകമണ്ഡലങ്ങളിലെ വോട്ടിംഗ് നില പരിശോധിച്ചാൽ മനസ്സിലാകും. ചിലയിടങ്ങളിൽ ഞങ്ങളും ജയിക്കുമായിരുന്നു. (...ബഹളം....).

മി. സ്പീക്കർ: പ്ലീസ്....പ്ലീസ്..... പ്രസംഗം തടസ്സപ്പെടുത്തരുത്.

ശ്രീ. പി. രാജീവ്: സർ, രാജസ്ഥാനിൽ കഴിഞ്ഞ തവണ കോൺഗ്രസിന് ഒരു സീറ്റും ലഭിച്ചിരുന്നില്ല. ഇപ്പോൾ സിക്കാറിന്റെ കാര്യം നിങ്ങൾ പറയുന്നുണ്ടല്ലോ; അന്ന് ലോക്സഭാ തിരഞ്ഞെടുപ്പിൽ ഒറ്റ സീറ്റുപോലും നിങ്ങൾക്ക് നേടാനായില്ല. ഞാൻ ഉള്ളതുപറയുമ്പോൾ നിങ്ങൾ അസ്വസ്ഥരാകേണ്ട കാര്യമില്ല. നിങ്ങൾക്ക് വേണമെങ്കിൽ അഭിപ്രായം പറയാം.

ഇപ്പോൾ മൂന്നാമി സംവിധാനം വന്നു. കഴിഞ്ഞ ഉത്തർപ്രദേശ് നിയമസഭാ തിരഞ്ഞെടുപ്പിന്റെ ഏഴ് ഘട്ടങ്ങളിൽ അഞ്ച് ഘട്ടത്തിലും ശ്രീ. രാഹുൽ ഗാന്ധി ഒരു പ്രചരണത്തിനുപോലും എത്തിയില്ല. ഇക്കാര്യം ഗൂഗിളിൽ സെർച്ച് ചെയ്തുകൊണ്ടിരിക്കാൻ മനസ്സിലാക്കും. അദ്ദേഹത്തെക്കുറിച്ച് പറയുമ്പോൾ നിങ്ങൾ മറ്റ് അഭിപ്രായങ്ങൾ പറയുന്നതെന്തിനാണ്? ഞാൻ ഉത്തർപ്രദേശിനെക്കുറിച്ച് പറഞ്ഞപ്പോൾ നിങ്ങൾ അത് അംഗീകരിച്ചതിൽ സന്തോഷമുണ്ട്. ശ്രീ. രാഹുൽ ഗാന്ധി കേരളത്തിൽ ശ്രദ്ധ കേന്ദ്രീകരിക്കുമ്പോൾ, തെലുങ്കാന-കർണ്ണാടക സംസ്ഥാനങ്ങളിലെ സ്ഥിതിയെന്താണ്? അക്കാര്യം ഉൽകണ്ഠയോടുകൂടി കാണേണ്ടതുണ്ട്. തെലുങ്കാനയിൽ ബി.ജെ.പി.-ക്ക് പതിനഞ്ച് ശതമാനത്തിൽനിന്ന് മൂപ്പത്തഞ്ച് ശതമാനത്തിലേക്ക് വോട്ട് വർദ്ധനവുണ്ടായിരിക്കുകയാണ്. സീറ്റ് ഇരട്ടിയായി. നിങ്ങളുടെ പാർട്ടി ഭരിക്കുന്ന സംസ്ഥാനത്തിന്റെ കാര്യമാണ് ഞാൻ സൂചിപ്പിക്കുന്നത്.

ശ്രീ. പി. സി. വിഷ്ണുനാഥ്: സർ, കഴിഞ്ഞ പാർലമെന്റ് തിരഞ്ഞെടുപ്പിൽ തെലുങ്കാനയിൽ ബി.ആർ.എസ്.-9 സീറ്റുകളിലും ബി.ജെ.പി.-4 സീറ്റുകളിലും കോൺഗ്രസ്സ്-3 സീറ്റുകളിലും ശ്രീ. അസദുദ്ദീൻ ഒവൈസി ഒരു സീറ്റിലും

വിജയിച്ചു. 4 സീറ്റുണ്ടായിരുന്ന ബി.ജെ.പി. ഇത്തവണ അത് 8 സീറ്റാക്കി വർദ്ധിപ്പിച്ചു. 3 സീറ്റുണ്ടായിരുന്ന കോൺഗ്രസിനും 8 സീറ്റ് ലഭിച്ചു. എന്നാൽ 9 സീറ്റുണ്ടായിരുന്ന ബി.ആർ.എസ്. പൂജ്യമായി. കോൺഗ്രസ് ജയിക്കാതിരിക്കാൻ അവരുടെ വോട്ട് ബി.ജെ.പി.-ക്ക് ട്രാൻസ്ഫർ ചെയ്തു. ഇതാണ് അവിടെ സംഭവിച്ചതെന്നുമാത്രം മനസ്സിലാക്കിയാൽ മതി.

ശ്രീ. പി. രാജീവ്: സർ, അങ്ങ് കാര്യങ്ങൾ വിശദമായി പഠിക്കാൻ ശ്രമിക്കുന്ന ആളാണെന്ന് എനിക്ക് അറിയാം. ബി.ആർ.എസ്. ദുർബലമാണെന്ന് ഞാൻ മുമ്പ് സഭയിൽ പറഞ്ഞിട്ടുണ്ട്. രേഖകൾ പരിശോധിച്ചാൽ അക്കാര്യം മനസ്സിലാകും. ബി.ആർ.എസ്. ദുർബലമായ സ്ഥലങ്ങളിൽ കൂടുതൽ വോട്ട് നേടുന്നതിനായി നിങ്ങൾ ശ്രദ്ധകേന്ദ്രീകരിക്കണമായിരുന്നു. നിങ്ങൾ അങ്ങനെ ചെയ്തില്ലെന്ന് ഞാൻ സൂചിപ്പിച്ചിരുന്നു. ബി.ജെ.പി.-ക്ക് അവിടെ 35 ശതമാനത്തിന്റെ വോട്ട് വർദ്ധനവുണ്ടായെന്നത് നമ്മൾ ആശങ്കപ്പെടേണ്ട കാര്യമാണ്.

ലീഗിന്റെ ദയാവായ്പ്പോടുകൂടി ഞങ്ങൾ ജയിച്ച സംസ്ഥാനമാണ് തമിഴ്നാട് എന്നാണ് നേരത്തെ ഇവിടെ ബഹുമാനപ്പെട്ട ഒരംഗം സൂചിപ്പിച്ചത്.

ലീഗ് ഇല്ലായിരുന്നെങ്കിൽ ഞങ്ങൾ ആകെ പ്രശ്നത്തിലാകുമായിരുന്നുവെന്നാണ് അദ്ദേഹം പറഞ്ഞത്. ഡി.എം.കെ.-യെപ്പോലും ജയിപ്പിച്ചത് ശ്രീ. നജീബ് കാന്തപുരമാണെന്ന് അദ്ദേഹം പറഞ്ഞാലും ഞാൻ അതുകേൾക്കപ്പെട്ടില്ല. തമിഴ്നാട്ടിൽ ബി.ജെ.പി.-ക്ക് 3.1 ശതമാനം വോട്ടുണ്ടായിരുന്നത് 11.24 ശതമാനത്തിലേക്കെത്തി. ദക്ഷിണേന്ത്യയിൽ നമ്മൾ പ്രതീക്ഷിച്ചതുപോലൊരു മാറ്റം വോട്ടർമാരിൽ പ്രതിഫലിച്ചിട്ടില്ല. ബി.ജെ.പി.-ക്ക് ഇങ്ങനെ നിൽക്കാൻ കഴിഞ്ഞതിന്റെ കാരണം ദക്ഷിണേന്ത്യ കൂടിയാണ്. ദക്ഷിണേന്ത്യയുടെ പൊതുവായ രാഷ്ട്രീയത്തിലേക്കും പൊതുവായ സംസ്കാരത്തിലേക്കും ഹിന്ദുത്വത്തിന് കയറാൻ കഴിയുന്നു. കേരളത്തിൽ ശക്തമായ ദ്രാവിഡീയൻ രാഷ്ട്രീയവും സംസ്കാരവുമുള്ള തമിഴ്നാട്ടിലേപ്പോലും വോട്ടിംഗ്നില അവർ വർദ്ധിപ്പിക്കുന്നു. ഇത് മനസ്സിലാക്കിക്കൊണ്ട് നമ്മൾ എങ്ങനെ ഇടപെടണമെന്ന് ചിന്തിക്കണം. അത് ഇപ്പോഴത്തെ വിജയത്തിനകത്ത് ഒതുങ്ങിനിൽക്കുന്ന കാര്യമല്ല. തൃശ്ശൂരിന്റെ കാര്യമെടുത്താൽ, നിങ്ങൾക്ക് 86884 വോട്ട് കുറഞ്ഞു. ബി.ജെ.പി. ഏകദേശം അതേ എണ്ണം വോട്ടിന് അവിടെ ജയിച്ചു. 16196 വോട്ട് ഞങ്ങൾക്കും ലഭിച്ചു. അതുസംബന്ധിച്ച കണക്കുകൾ

ബഹുമാനപ്പെട്ട മുഖ്യമന്ത്രിയും പ്രതിപക്ഷനേതാവുമെല്ലാം ഇവിടെ ഉന്നയിച്ചതാണ്. ഞാൻ അതിന്റെ വിശദാംശങ്ങളിലേക്കൊന്നും കടക്കുന്നില്ല. നിങ്ങളുടെ വോട്ടുകളിലും നല്ലരീതിയിലുള്ള ചോർച്ചയുണ്ടായിട്ടുണ്ട്. ഞങ്ങളുടെ വോട്ടുകളിലും ചോർച്ചയുണ്ടായിട്ടുണ്ട്. ഞങ്ങൾ അത് പരിശോധിക്കും. ഞങ്ങൾക്ക് ഒരു തിരിച്ചടി കിട്ടിയാൽ ഞങ്ങൾ നേരെ ജനങ്ങളിലേക്ക് പോയി അവരിൽനിന്ന് കേൾക്കും, പാഠം മനസ്സിലാക്കും, ഉൾക്കൊള്ളും, തിരുത്തേണ്ടത് തിരുത്തും, കൂടുതൽ ഊർജ്ജസ്വലരായി തിരികെവരും. എന്നാൽ നിങ്ങൾ അങ്ങനെയല്ല, 1977-ൽ ലോക്സഭയിൽ ഞങ്ങളുടെ നില പൂജ്യമായിരുന്നു, നിയമസഭയിൽ പതിനേഴും. 1980 ആയപ്പോൾ മുന്നണികളുടെ അലൈൻമെന്റ് മാറി. ഞങ്ങൾ തിരിച്ചുവന്നു. 2004-ലെ ലോക്സഭാ തിരഞ്ഞെടുപ്പിനെക്കുറിച്ച് ആലോചിച്ചുനോക്കൂ. കേരളത്തിന്റെ ചരിത്രത്തിൽ കോൺഗ്രസ്സിന്റെ ചിഹ്നത്തിൽ ഒരാളുപോലും പാർലമെന്റിലേക്ക് തിരഞ്ഞെടുക്കപ്പെടാതിരുന്ന വർഷമാണത്. ഇ. അഹമ്മദ് സാഹിബ് മാത്രമാണ് ആകെ യു.ഡി.എഫ്.-ൽ വിജയിച്ചത്. 2006-ലെ നിയമസഭാ തിരഞ്ഞെടുപ്പിൽ നിങ്ങൾക്ക് തിരിച്ചുവരാൻ കഴിഞ്ഞില്ല. 2004-ൽ ലോക്സഭാ

തിരഞ്ഞെടുപ്പ് നടന്നപ്പോൾ കോൺഗ്രസ്സാണ് ഇവിടെ അധികാരത്തിലുണ്ടായിരുന്നത്. 2006-ലെ നിയമസഭാ തിരഞ്ഞെടുപ്പിൽ നിങ്ങൾക്ക് അധികാരത്തിൽ വരാൻ കഴിഞ്ഞില്ല, ഞങ്ങൾ വന്നു. അതിനുശേഷം 2019-ലെ ലോക്സഭാ തിരഞ്ഞെടുപ്പിൽ ഞങ്ങൾക്ക് കനത്ത തിരിച്ചടിയുണ്ടായി. അപ്പോൾ ഞങ്ങൾ ജനങ്ങളിലേക്കെത്തി കാര്യങ്ങൾ മനസ്സിലാക്കി. ലോക്സഭാ തിരഞ്ഞെടുപ്പ് ദേശീയ രാഷ്ട്രീയമാണ്. എന്നാൽ തിരുത്തേണ്ട ഭാഗങ്ങളുണ്ടെങ്കിൽ ഞങ്ങൾ സ്വാഭാവികമായും തിരുത്തും. ഞങ്ങൾ തെറ്റുകൾ പറ്റാത്ത ആളുകളാണെന്ന് കരുതുന്നില്ല. ഗർഭസ്ഥ ശിശുവിനും ശവശരീരത്തിനും മാത്രമാണ് തെറ്റ് പറ്റാതെയുള്ളതെന്ന് കരുതുന്നവരാണ് ഞങ്ങൾ. കുറവുകളുണ്ടെങ്കിൽ തിരുത്തും. ഞങ്ങൾ ജനങ്ങളിലേക്ക് പോയി ഊർജ്ജം സംഭരിച്ചു. കേരളത്തിന്റെ ചരിത്രത്തിൽ പുതിയ അനുഭവം നൽകിക്കൊണ്ട് എൽ.ഡി.എഫ്. തുടർച്ചയായി 2021-ൽ അധികാരത്തിൽ വന്നു. തദ്ദേശസ്വയംഭരണ സ്ഥാപനങ്ങളിലേക്കും നിയമസഭയിലേക്കും തിരഞ്ഞെടുപ്പുകൾ വരാൻ പോകുകയാണ്. ഞങ്ങൾ കാര്യങ്ങൾ ഉൾക്കൊണ്ട് മുന്നോട്ടുപോകും. ഞങ്ങൾ ഉയർത്തിപ്പിടിച്ച ഒരു

രാഷ്ട്രീയമുണ്ട്. ആ രാഷ്ട്രീയത്തിന്റെ തെളിമയെന്താണ്? ബഹുമാന്യനായ ലീഗിന്റെ സംസ്ഥാന പ്രസിഡന്റിന്റെ ഒരു പേജ് അഭിമുഖം ചന്ദ്രിക ദിനപ്പത്രത്തിലുണ്ട്. 'സി.പി.ഐ.(എം) കേരളത്തിൽ നടത്തുന്ന മുസ്ലീം വിരുദ്ധ പ്രചരണങ്ങളാണ് ഈ അവസ്ഥയുണ്ടാക്കിയത് എന്നാണ് അദ്ദേഹം അതിൽ പറഞ്ഞിരിക്കുന്നത്. 'മുസ്ലീം പ്രീണനം അതിരവിട്ടു, അതാണ് ഇടതുപക്ഷത്തിന് ഈ സ്ഥിതിയുണ്ടാക്കിയത് എന്നാണ് ശ്രീ. വെള്ളാപ്പള്ളി നടേശൻ പറഞ്ഞത്. ബി.ജെ.പി.-യുടെ പ്രസിഡന്റ് പറഞ്ഞത്, 'മുസ്ലീം പ്രീണനം സി.പി.ഐ.(എം) നടത്തുന്നു. അവരുടെ ബേസ് ഹിന്ദു വിഭാഗങ്ങളാണ്, അതുകൊണ്ട് ഹിന്ദു വിഭാഗം ഒറ്റപ്പെടുന്നു' എന്നാണ്. ഈ പ്രസ്താവനകളിൽ ഞങ്ങൾ കാണുന്നത് ഞങ്ങൾ ഉയർത്തിപ്പിടിച്ച ശരിയായ വർഗ്ഗീയ വിരുദ്ധ നിലപാടിനുള്ള അംഗീകാരമായിത്തന്നെയാണ്. ഞങ്ങൾക്ക് പ്രീണനമില്ല, ഞങ്ങൾക്ക് ഒരു നിലപാടുണ്ട്. ഗാസയിൽ ഞങ്ങൾക്ക് നിലപാടുണ്ട്. ഏത് പ്രശ്നങ്ങൾക്കും നിലപാടുണ്ട്. ആ നിലപാട് വോട്ടിന്റെ അടിസ്ഥാനത്തിലല്ല, ചിലപ്പോൾ ഞങ്ങളുടെ നിലപാട് അതുപോലെ ജനങ്ങളിലേക്ക് വേണ്ടത്ര എത്തിയിട്ടുണ്ടാവില്ല, കുറവുകളുണ്ടാകും. പക്ഷേ ഞങ്ങളുടെ നിലപാട്

പൊളിറ്റിക്കൽ പൊസിഷനാണ്. അതുകൊണ്ട് ഇപ്പോഴുള്ളതിൽ നിങ്ങൾ നന്നായി അഹങ്കരിച്ചോളൂ, ഒരു തെറ്റുമില്ല. നിങ്ങൾക്കൊരു ഗുണമുണ്ട്. നിങ്ങൾക്ക് മാധ്യമങ്ങളുടെ പരിലാഭനയുണ്ട്. ഞങ്ങളുടെ പഞ്ചായത്ത് മെമ്പറുടെ അകന്ന ബന്ധു വിമാനത്താവളത്തിൽവെച്ച് സ്വർണ്ണം കടത്തുമ്പോൾ പിടിക്കപ്പെട്ടാൽ ഇപ്പോഴും ന്യൂസ്‌അവറിൽ ആ ചർച്ച തീർന്നിട്ടുണ്ടാവില്ല. അതിൽ നേരിട്ട് ബന്ധമുണ്ടെന്ന് ഞാൻ പറയുന്നേയില്ല, ബന്ധമുണ്ടാകില്ലെങ്കിലും പ്രതീതി അങ്ങനെയൊക്കെ വരിക. അങ്ങയോട് കെ.പി.സി.സി. പ്രസിഡന്റ് നടത്തിയ പരാമർശം.... ഞങ്ങൾ എപ്പോഴും ബഹുമാന്യനായ പ്രതിപക്ഷനേതാവ് എന്നേ പറയുകയുള്ളൂ. ഞങ്ങളിലൊരുകിലുമായിരുന്നു അങ്ങനെ പരാമർശം നടത്തിയിരുന്നതെങ്കിൽ എന്താകുമായിരുന്നു ചർച്ച. നിങ്ങൾക്ക് മാധ്യമ പരിലാഭനയുണ്ട്, പ്രത്യേകമായ സംരക്ഷണമുണ്ട്. ഞങ്ങൾ പറയുന്ന കാര്യങ്ങൾ ജനങ്ങളിലേക്ക് വേണ്ടത്ര എത്താതെ പോകുന്നുണ്ടോയെന്ന് ഞങ്ങൾ പരിശോധിക്കും. അതിനാവശ്യമായ മാറ്റങ്ങൾ വരുത്തണമെങ്കിൽ വരുത്തും. പ്രചരണ രീതിയിൽ മാറ്റം വരുത്തണമെങ്കിൽ അതും വരുത്തും. കേരളത്തിൽ ബി.ജെ.പി.-ക്കെതിരെ, ബി.ജെ.പി.

വളരാതിരിക്കാൻ, വർഗ്ഗീയതയുടെ ഹിന്ദുത്വശക്തികളുടെ രാഷ്ട്രീയം കേരളത്തിൽ
വരാതിരിക്കാൻ ആവശ്യമായ നിലപാടുകളെല്ലാം ഞങ്ങൾ
സ്വീകരിക്കുമെന്നാണ് പ്രധാനമായും സൂചിപ്പിക്കാനുള്ളത്. മറ്റു
കാര്യങ്ങളിലേക്കൊന്നും ഞാൻ പോകുന്നില്ല. വ്യവസായ മേഖലയിൽ നല്ല
മാറ്റമുണ്ടാക്കി നാടിനെ മുന്നോട്ടുകൊണ്ടുപോകാൻ നമുക്ക് കഴിയണം.

കേന്ദ്രസർക്കാരിന്റെ സമീപനത്തെക്കുറിച്ച് നേരത്തെ പറഞ്ഞല്ലോ,
കൊച്ചി-ബാഗ്ലൂർ ഇൻഡസ്ട്രിയൽ കോരിഡോർ പദ്ധതി - ഗിഫ്റ്റ് സിറ്റി എന്ന
പേര് ഉപയോഗിക്കാൻ പാടില്ല, എന്നാൽ ഗുജറാത്ത് ഉപയോഗിച്ചു. നമ്മൾ
ഇപ്പോൾ അത് ഗ്ലോബൽ സിറ്റിയെന്നാക്കി. കേന്ദ്രവും സംസ്ഥാനവും 50:50
ശതമാനമുള്ള സംവിധാനം ഒരു വർഷമായി അംഗീകാരമില്ലാതെ യൂണിയൻ
ഗവൺമെന്റിന്റെ മുന്നിലിരിക്കുകയാണ്. അതുകൊണ്ട് യു.ഡി.എഫ്.-ന്റെ
എം.പി.-മാർ പഴയ സമീപനം മാറ്റി കേരളത്തിനുവേണ്ടി ശബ്ദിക്കാൻ
തയ്യാറാകണം. ഇത്തരം പദ്ധതികൾക്ക് അംഗീകാരം ലഭിക്കാൻ എല്ലാവരും
ഒന്നിച്ച് നിൽക്കണം. ഗ്ലോബൽ സിറ്റിക്ക് അംഗീകാരം ലഭിക്കാനും അതുപോലെ
മറ്റു പദ്ധതികളിൽ നമുക്കാവശ്യമായ ഇൻസെന്റീവ് ലഭിക്കുന്നതിനും നമുക്ക്

ഒന്നിച്ച് നിൽക്കാം. അതോടൊപ്പം കേരളത്തിന്റെ വ്യവസായ മേഖലയിലെ നേട്ടങ്ങൾ ഷോകേസ് ചെയ്തുകൊണ്ട് കൂടുതൽ ഇൻവെസ്റ്റ്മെന്റ് കൊണ്ടുവരാൻ ഓരോരുത്തരും ഓരോ എം.എൽ.എ.-മാരും ഓരോ രാഷ്ട്രീയ പാർട്ടിയും നാടിന്റെ താൽപ്പര്യം മുൻനിർത്തണം. മറ്റു സംസ്ഥാനങ്ങളിലെല്ലാം സങ്കീർണ്ണമായ രാഷ്ട്രീയ താൽപ്പര്യങ്ങൾക്കപ്പുറത്ത് നാടിന്റെ താൽപ്പര്യം മുൻനിർത്തിക്കൊണ്ടാണ് നിലപാട് സ്വീകരിച്ചിട്ടുള്ളത്. അതിനായി നമുക്ക് ഒന്നിച്ച് പോകണമെന്ന് സൂചിപ്പിച്ചുകൊണ്ട് ധനാഭ്യർത്ഥനകൾ പാസ്സാക്കിത്തരണമെന്ന് അഭ്യർത്ഥിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, സാമൂഹ്യനീതിയും സമഭാവനയും പുലരുന്ന വികസിത നവകേരളം എന്ന പ്രഖ്യാപിത ലക്ഷ്യം കൈവരിക്കുന്നതിനായി സമൂഹത്തിൽ അരികുവൽകൃത വിഭാഗങ്ങളായിട്ടുള്ള വയോജനങ്ങൾ, ഭിന്നശേഷിക്കാർ, ട്രാൻസ്ജെൻഡർ വ്യക്തികൾ തുടങ്ങി ജീവിതത്തിൽ ഒട്ടേറെ സങ്കടങ്ങളും നിവൃത്തികേടുകളും ഏറ്റുവാങ്ങുന്ന മനുഷ്യരെ ചേർത്തുപിടിച്ചുകൊണ്ടാണ് ഈ സർക്കാർ മുന്നോട്ടുപോകുന്നത്. ഇന്ന് ഈ വികസിത മുതലാളിത്തത്തിന്റെ യുഗത്തിൽ

'ഉപയോഗിക്കൂ, വലിച്ചെറിയൂ' (Use and Throw) എന്ന് ആഹ്വാനം ചെയ്യുന്ന ഡിസ്പോസിബിൾ സംസ്കാരത്തിന്റെ കാലത്ത് മനുഷ്യരെയും ആ നിലയിൽ ഉപയോഗിച്ചു വലിച്ചെറിയപ്പെടുകയാണ്. വയോജനങ്ങളുടെ ക്ഷേമവും സുരക്ഷിതത്വവും ഉറപ്പുവരുത്തുന്നതിന് ഒട്ടേറെ വൈവിധ്യപൂർണ്ണമായ പദ്ധതികളാണ് സാമൂഹ്യനീതി വകുപ്പ് നടപ്പാക്കിവരുന്നത്. സർക്കാരിന്റെ ആഭിമുഖ്യത്തിലുള്ള സംരക്ഷണ ഹോമുകളിൽ മികച്ച പരിപാലനമാണ് വയോജനങ്ങൾക്ക് നൽകുന്നത്. ഓർഫനേജ് കൺട്രോൾ ബോർഡിന്റെ കീഴിലുള്ള സംരക്ഷണ കേന്ദ്രങ്ങൾക്ക് കൃത്യമായ ഗ്രാന്റ് നൽകിവരുന്നുണ്ട്. അതുപോലെ വയോജനങ്ങൾക്കെതിരെയുള്ള അതിക്രമങ്ങൾ വർദ്ധിച്ചുവരുന്ന സാഹചര്യത്തിൽ 2007-ലെ Maintenance and Welfare of Parents and Senior Citizens Act (MWPC Act) അനുസരിച്ച് അതിന്റെ എല്ലാ പ്രൊവിഷൻസും നടപ്പാക്കാൻ കഴിയുന്ന വിധത്തിൽ 27 റവന്യൂ ഡിവിഷനുകളിലും മെയിന്റനൻസ് ട്രിബ്യൂണലുകൾ പ്രവർത്തിക്കുന്നുണ്ട്. അവയ്ക്കുവേണ്ട എല്ലാ ഇൻസ്റ്റിറ്റ്യൂഷണൽ സപ്പോർട്ടും സാമൂഹ്യനീതി വകുപ്പാണ് നൽകുന്നത്. അതിക്രമങ്ങൾ നേരിടുമ്പോൾ പരാതിപ്പെടാൻ മാത്രമല്ല, മക്കളും

പേരക്കുട്ടികളും ജീവനാംശം കൊടുക്കുന്നതിൽ വിമുഖത കാട്ടുന്ന സന്ദർഭത്തിൽപ്പോലും മെയിന്റനൻസ് ടിബ്യൂണലുകൾ ശ്ലാഘനീയമായ ഇടപെടലുകളാണ് നടത്തിവരുന്നത്. 'എൽഡർ ലൈൻ' പദ്ധതി ആവിഷ്കരിച്ചുകൊണ്ട് രാവിലെ എട്ടുമണി മുതൽ രാത്രി എട്ടുമണിവരെ സജീവമായി പ്രവർത്തിക്കുന്ന ഹെൽപ്പ്ലൈനിലൂടെ വയോജനങ്ങളുടെ ആവലാതികൾ കേൾക്കുകയും പരിഹാരമുണ്ടാക്കുകയും ചെയ്യുന്നുണ്ട്. സാമൂഹികമായും സാമ്പത്തികമായും ശാരീരികമായും ബുദ്ധിമുട്ടുകൾ അനുഭവിക്കുന്ന, ആരും നോക്കാനില്ലാതെ ഒറ്റപ്പെട്ടുപോകുന്ന വയോജനങ്ങൾക്ക് പ്രതിസന്ധി ഘട്ടങ്ങളിൽ സാമൂഹ്യനീതി വകുപ്പുമായി ബന്ധപ്പെട്ട് സുരക്ഷ ഒരുക്കുന്നതിനുവേണ്ടി 'വയോരക്ഷ' എന്ന പദ്ധതി നല്ല നിലയിൽ നടപ്പാക്കുന്നുണ്ട്. അടിയന്തര വൈദ്യസഹായം, ഭക്ഷണം, വസ്ത്രം, പുനരധിവാസം, caregiver-മാരുടെ സേവനം ഇതെല്ലാം ഇതിന്റെ ഭാഗമായി നൽകാൻ കഴിയുന്നു. 'സായംപ്രഭ ഹോമുകൾ' എന്ന പേരിൽ പകൽ പരിപാലന കേന്ദ്രങ്ങൾ, പകൽ വീടുകൾ എല്ലാ ആധുനിക സൗകര്യങ്ങളോടുംകൂടി അപ്ഗ്രേഡ് ചെയ്ത് നടപ്പാക്കിവരുന്നുണ്ട്. വയോജനങ്ങൾക്ക് പോഷകാഹാരം

നൽകുന്ന 'വയോപോഷണം' പദ്ധതിയും നടപ്പാക്കുന്നുണ്ട്. എല്ലാനഗരസഭകളിലും തെരഞ്ഞെടുക്കപ്പെട്ട ബ്ലോക്ക് പഞ്ചായത്തുകളിലും 'വയോമിത്രം' പദ്ധതിയിലൂടെ മെഡിക്കൽ അസിസ്റ്റൻസ് - ഡോക്ടർമാരുടെയും പാരാമെഡിക്കൽ സ്റ്റാഫിന്റെയും സേവനം, മരുന്നുകൾ, പാലിയേറ്റീവ് കെയർ സർവീസ്, മെഡിക്കൽ ക്യാമ്പുകൾ, വിനോദയാത്രകൾ എന്നിവയെല്ലാം വയോജനങ്ങൾക്കുവേണ്ടി തയ്യാറാക്കുന്നുണ്ട്. വൃദ്ധജനങ്ങൾക്കായിട്ടുള്ള ഹോമുകളിലെ അന്തേവാസികൾക്ക് ആയുർവേദ രീതിയിലുള്ള ചികിത്സ ലഭ്യമാക്കുന്ന 'വയോ അമൃതം' പദ്ധതിയും വയോജന ഹോമുകളെ ആധുനിക രീതിയിൽ പരിഷ്കരിച്ചുകൊണ്ട് 'സെക്കന്റ് ഇന്നിംഗ്സ് ഹോം' പദ്ധതിയും ബി.പി.എൽ. വിഭാഗത്തിലുള്ള വയോജനങ്ങൾക്ക് പ്രമേഹരോഗികളാകുന്ന സന്ദർഭത്തിൽ ഗ്ലൂക്കോമീറ്റർ നൽകുന്ന 'വയോമധുരം' പദ്ധതിയും കൃത്രിമ ദന്തനിര വച്ചുകൊടുക്കുന്ന 'മന്ദഹാസം' പദ്ധതിയും നടപ്പാക്കുന്നുണ്ട്. ഡിമെൻഷ്യ, അൽഷിമേഴ്സ് തുടങ്ങി മറവി രോഗങ്ങളുമായി ബന്ധപ്പെട്ടുകൊണ്ട് മേധാക്ഷയം, സ്മൃതിനാശം എന്നൊക്കെ വിശേഷിപ്പിക്കുന്ന അവസ്ഥ നേരിടുമ്പോൾ അതിന് മെമ്മറി ക്ലിനിക്കുകൾ മെമ്മറി സ്കാനിംഗ് നടത്തി മരുന്നുകളും മറ്റ് മെഡിക്കൽ

അസിസ്റ്റന്റസൂമെല്ലാം ഉറപ്പാക്കുന്ന 'ഓർമ്മത്തോണി' എന്ന പദ്ധതി ഈ വർഷം നടപ്പാക്കുന്ന പുതിയ പദ്ധതിയാണ്. വയോജനങ്ങൾ നേരിടുന്ന പ്രയാസങ്ങളെ സംബന്ധിച്ചുള്ള സമഗ്രമായ അറിവ് ലഭ്യമാക്കുന്നതിന് വയോജന സർവ്വേ ഈ വർഷം നടപ്പാക്കുകയാണ്. മെയിന്റനൻസ് ട്രിബ്യൂണലുകൾ 27 റവന്യൂ ഡിവിഷനുകളിലുണ്ടെങ്കിൽപോലും വയോജനങ്ങൾക്കെതിരെയുള്ള അതിക്രമങ്ങൾ വർദ്ധിച്ചുവരുന്ന സാഹചര്യത്തിൽ വയോജന കമ്മീഷൻ രൂപീകരിക്കണമെന്നു കണ്ടുകൊണ്ട് അതുമായി ബന്ധപ്പെട്ട നിയമനിർമ്മാണത്തിന്റെ ഘട്ടങ്ങളിലൂടെ മുന്നോട്ട് പോയ്ക്കൊണ്ടിരിക്കുകയാണ്. വയോജനങ്ങളുടെ ജീവിത പരിചയവും അനുഭവസമ്പത്തും സമൂഹത്തിനുവേണ്ടി പ്രയോജനപ്പെടുത്താൻ ആഗ്രഹിക്കുന്ന വയോജനങ്ങളുടെ വിവരങ്ങളടങ്ങുന്ന വയോജന വെബ് പോർട്ടൽ രൂപീകരിക്കാൻ തീരുമാനിച്ചിട്ടുണ്ട്. അതുപോലെ സാമ്പത്തികമായി ശേഷിയുണ്ടെങ്കിലും വാർദ്ധക്യത്തിൽ ഉപേക്ഷിക്കപ്പെടുകയും ഒറ്റപ്പെട്ടുപോകുകയും ചെയ്യുന്ന വയോജനങ്ങളുടെ എണ്ണം വർദ്ധിച്ചുവരുന്ന സാഹചര്യത്തിൽ 'പെയ്ഡ് ഓൾഡ് ഏജ് ഹോമുകൾ' ആരംഭിക്കുകയാണ്.

കെയർഗിവർമാർ - ഹോം നഴ്സുകളാണ് മിക്കവാറും വീടുകളിൽ വയോജനങ്ങളെ പരിപാലിക്കുന്നത് എന്നുള്ളതിനാൽ കെയർഗിവർമാരുടെ സേവനം സംബന്ധിച്ച സമഗ്ര നിയമനിർമ്മാണം നടന്നുവരികയാണ്. വയോജന നയം സമഗ്രമായി പരിഷ്കരിക്കാനും ഈ രംഗത്ത് സ്റ്റേറ്റ് ആക്ഷൻ പ്ലാൻ രൂപീകരിക്കാനും നടപടി സ്വീകരിച്ചുവരികയാണ്. ഭിന്നശേഷിമേഖലയെ സംബന്ധിച്ചിടത്തോളം കേരളത്തെ ഒരു മാതൃകാ ഭിന്നശേഷി സൗഹാർദ്ദ സംസ്ഥാനമാക്കി മാറ്റുക എന്ന ലക്ഷ്യം മുൻനിർത്തി ഈ വിഭാഗങ്ങളുടെ സമ്പൂർണ്ണ പുനരധിവാസവും ശാക്തീകരണവും ലക്ഷ്യംവെച്ചുകൊണ്ട് ഒട്ടനവധി പദ്ധതികൾ നടപ്പാക്കിവരുന്നു. അതിൽ പ്രധാനപ്പെട്ട ഒന്നാണ് 'ബാരിയർ ഫ്രീ കേരള' പദ്ധതി. നമ്മുടെ പൊതുഇടങ്ങൾ, കലാലയങ്ങൾ, വിദ്യാലയങ്ങൾ, ഓഫീസുകൾ, കളക്ടറേറ്റുകൾ, തദ്ദേശസ്വയംഭരണ സ്ഥാപനങ്ങൾ ഉൾപ്പെടെയുള്ള കാര്യാലയങ്ങൾ ബാരിയർ ഫ്രീ ആക്കുന്നതിനുള്ള നടപടികൾ സ്വീകരിച്ചുവരികയാണ്. 'മൊബിലിറ്റി മിഷൻ കേരള' പദ്ധതിയുടെ ഭാഗമായി സെറിബ്രൽ പാൾസി ഉൾപ്പെടെ ബുദ്ധിപരവും ശാരീരികവുമായ പരിമിതിയുള്ള കുട്ടികൾക്ക് കറക്ടീവ് സർജറിയും മെഡിക്കൽ പരിചരണവും രക്ഷിതാക്കൾക്ക്

പരിശീലനവും സഹായ ഉപകരണങ്ങൾ ഉൾപ്പെടെ നൽകുന്ന പദ്ധതി മുന്നോട്ടുകൊണ്ടുപോകുന്നുണ്ട്. Community Disability Management and Rehabilitation Programme (CDMRP) ഉത്തര കേരളത്തിൽ നടപ്പാക്കുന്ന പദ്ധതിയാണ്. കോഴിക്കോട് സർവകലാശാലയുടെ സൈക്കോളജി വിഭാഗമാണ് അതിനുവേണ്ടുന്ന പിന്തുണ നൽകുന്നത്.

(തുടരും)

P 20.06.2024

HS/SO-(3)

04.00-04.10

SN

(ഡോ. ആർ. ബിന്ദു തുടർച്ച...)

കേരള സാമൂഹ്യ സുരക്ഷാ മിഷൻ, State Initiative on Disabilities (SID) എന്നീ ഏജൻസികളും ഭിന്നശേഷി മേഖലയിൽ മികച്ച പ്രവർത്തനം കാഴ്ചവയ്ക്കുന്നുണ്ട്. 'അനുയാത്ര പദ്ധതി' ഇതിന്റെ ഭാഗമായി നടപ്പാക്കുന്ന പദ്ധതിയാണ്. ഭൂണാവസ്ഥയിലിരിക്കുമ്പോൾ തന്നെ വ്യതിയാനങ്ങൾ detect ചെയ്യുകയാണ് ഇടപെടാൻ സാധ്യതയുള്ള Early Detection and Early Inter-

vention Centre-കൾ അഞ്ച് സ്ഥലങ്ങളിൽ പ്രവർത്തിക്കുന്നുണ്ട്. ജില്ലാ തലത്തിലും ഇത്തരം intervention centre-കൾ പ്രവർത്തിക്കുന്നുണ്ട്. കൂടാതെ Mobile intervention units-കളും പ്രവർത്തിക്കുന്നുണ്ട്. നവജാത ശിശുക്കളുടെ കേൾവി പരിശോധനയ്ക്കുള്ള BERA (Brainstem Evoked Response Audiometry) test അടക്കം SID-യുടെ ആഭിമുഖ്യത്തിൽ നടത്തുന്നുണ്ട്. ഭിന്നശേഷി കുഞ്ഞുങ്ങളെ സമൂഹവുമായി ബന്ധപ്പെടുത്തുന്ന രീതിയിലുള്ള പ്രവർത്തനങ്ങൾക്കും അവരുടെ ഭിന്നശേഷിത്വം പരിഹരിക്കുന്നതിനുള്ള ഇടപെടലുകൾ നടത്തുന്നതിനുമായി സ്പെഷ്യൽ അംഗനവാടികൾ KSSM (Kerala Social Security Mission)-ന്റെ നേതൃത്വത്തിൽ പ്രവർത്തിക്കുന്നുണ്ട്. ഓട്ടിസം സെന്ററുകൾ തിരുവനന്തപുരം, ആലപ്പുഴ, കോട്ടയം, തൃശ്ശൂർ, കോഴിക്കോട്, മഞ്ചേരി എന്നിവിടങ്ങളിലെ മെഡിക്കൽ കോളേജുകളിലും IM-HANS (Institute of Mental Health and Neurosciences)-ലും ആരംഭിച്ചിട്ടുണ്ട്. ഓട്ടിസം സ്ക്രീനിംഗ്, വിവിധ തൊറാപ്പികൾ, പരിശീലനങ്ങൾ, കൗൺസിലിംഗ്, വൈദ്യസേവനങ്ങൾ എന്നിവ ഈ സെന്ററുകളിൽ ലഭ്യമാണ്. കാർഷിക സർവകലാശാലയുടെ സഹായത്തോടുകൂടി ഹോർട്ടികൾച്ചറൽ

തൊപ്പി പദ്ധതി ആരംഭിച്ചിട്ടുണ്ട്. Model child rehabilitation centre-കൾ ആരംഭിച്ചിട്ടുണ്ട്. സംസ്ഥാനത്ത് എല്ലാ തദ്ദേശസ്വയംഭരണ സ്ഥാപനങ്ങൾ കേന്ദ്രീകരിച്ച് അത് ഉണ്ടാകണമെന്നാണ് കണ്ടിട്ടുള്ളത്. Parent Empowerment Programme (രക്ഷിതാക്കൾക്കുള്ള പരിശീലനം) എന്ന പദ്ധതിയുണ്ട്. ഭിന്നശേഷിക്കാരായിട്ടുള്ള കുട്ടികളുടെ കലാപരവും സർഗാത്മകവുമായ കഴിവുകളെ പ്രോത്സാഹിപ്പിക്കുന്നതിനുള്ള പദ്ധതിയാണ് ടാലന്റ് സെർച്ച് ഫോർ യൂത്ത് വിത്ത് ഡിസെബിലിറ്റീസ് പദ്ധതി. കേരള സംസ്ഥാന ഭിന്നശേഷി കോർപ്പറേഷനിലൂടെയും ധാരാളം പദ്ധതികൾ നടപ്പിലാക്കുന്നുണ്ട്. Hi-Tech limb, Electronic wheel chair, മോട്ടോറൈസ്ഡ് ടൈ സ്ട്രൂറുകൾ എന്നിവ നൽകുന്ന പദ്ധതിയാണ് 'ശുഭയാത്ര' പദ്ധതി. Voice enhance smart-phone വിതരണം ചെയ്യുന്ന 'കാഴ്ച' പദ്ധതിയും Hearing aid-കൾ നൽകുന്ന പദ്ധതികളുമുണ്ട്. 'മെറി ഹോം' ഭവന വായ്പ പദ്ധതി ഭിന്നശേഷിക്കാർക്ക് വീട് വയ്ക്കുന്നതിന് വായ്പ അനുവദിക്കുന്ന പദ്ധതിയാണ്. തീവ്രഭിന്നശേഷിക്കാരായ കുട്ടികൾക്ക് 20,000/- രൂപ ഫിക്സ്ഡ് ഡെപ്പോസിറ്റ് നൽകുന്ന പദ്ധതിയാണ് 'ഹസ്തദാനം' പദ്ധതി. ഈ പദ്ധതികളെല്ലാം നല്ല നിലയിലാണ് ഭിന്നശേഷി

ക്ഷേമ കോർപ്പറേഷൻ നിർവഹിക്കുന്നത്. കേരളത്തിൽ ഭിന്നശേഷിക്കാരുടെ സവിശേഷ സ്വയം സഹായ സംഘങ്ങളുടെ നെറ്റ്‌വർക്ക് രൂപീകരിക്കാനുള്ള പദ്ധതി തയ്യാറാക്കിയിട്ടുണ്ട്. ഈ വർഷം അത് നടപ്പിലാക്കും. കുടുംബശ്രീ മാതൃകയിലുള്ള അയൽക്കൂട്ടങ്ങൾ രൂപീകരിച്ചുകൊണ്ട് ഭിന്നശേഷിക്കാർ നിർമ്മിക്കുന്ന ഉൽപ്പന്നങ്ങൾ വിപണനം ചെയ്യാനുള്ള സൗകര്യങ്ങൾ ഏർപ്പെടുത്തുന്നുണ്ട്. സ്വയം തൊഴിൽ സൗകര്യങ്ങൾ അതായത് വരുമാനദായകമായ സംരംഭങ്ങളിലേയ്ക്ക് കൊണ്ടുപോകുന്നതിനുള്ള എല്ലാ സഹായങ്ങളും ചെയ്യാൻ കഴിയുന്ന വിധത്തിലാണ് സ്വയം സഹായ സംഘങ്ങളുടെ നെറ്റ്‌വർക്ക് രൂപീകരിക്കുന്നത്. NISH (National Institute of Speech and Hearing)-ഉം, NIPMR (National Institute of Physical Medicine and Rehabilitation)-ഉം സാമൂഹ്യ നീതി വകുപ്പിന് കീഴിൽ centre of excellence-ആയി വളരുന്ന രണ്ട് സ്ഥാപനങ്ങളാണ്. നിരവധി പദ്ധതികളാണ് അവർ നടപ്പാക്കുന്നത്. NIPMR-ൽ Physiotherapy, Aquatic therapy, Neuro physiotherapy, Ortho physiotherapy, Occupational therapy എന്നിങ്ങനെ എല്ലാവിധ തൊഴിലി സൗകര്യങ്ങളും ലഭ്യമാണ്. Sensory garden, Sensory

park, Virtual rehabilitation unit, Ergo lab, Sensory integration, Child psychiatry, Prosthetics and Orthotics സേവനങ്ങളും behavioural psychotherapy തുടങ്ങിയ സൗകര്യങ്ങളും NIPMR-ൽ ലഭ്യമാണ്. ഇവിടെ ബഹുമാനപ്പെട്ട വടക്കാഞ്ചേരി എം.എൽ.എ. ആവശ്യപ്പെട്ട Sensory park, NIPMR-ന്റെ സങ്കേതിക സഹായത്തോടെ തയ്യാറാക്കാവുന്നതാണെന്ന് അറിയിക്കുകയാണ്. അക്കാദമിക് പ്രോഗ്രാമുകളെന്ന നിലയിൽ Bachelor of Occupational Therapy, Diploma in Education - Special Education (D.Ed.Spl.Ed) തുടങ്ങിയ കോഴ്സുകൾ അവിടെയുണ്ട്. Cerebral Palsy, Autism, Intellectual Disability എന്നിവയ്ക്ക് വെച്ചേറെ സ്പെഷ്യൽ സ്കൂളുകളുണ്ട്. Regional Autism Rehabilitation Centre-ഉം Cerebral Palsy Rehabilitation and Research Centre-ഉം Spinal cord injury rehabilitation unit-ഉം അവിടെ പ്രവർത്തിക്കുന്നുണ്ട്. വിവിധ വാഹനങ്ങളിൽ തെറാപ്പി സൗകര്യങ്ങൾ സജ്ജീകരിച്ച് വാതിൽപ്പടി സേവനം നൽകുന്ന Rehab Express, Rehab on Wheels എന്നിവ പ്രവർത്തിക്കുന്നുണ്ട്. Simulation super market-ഉം കുട്ടികളുടെ കലാവാസനകൾ പ്രോത്സാഹിപ്പിക്കുന്ന Artability center-ഉം

അവിടെ പ്രവർത്തിക്കുന്നുണ്ട്. ഇന്ന് NIPMR രാജ്യമെമ്പാടും ശ്രദ്ധയാകർഷിക്കുന്ന ഒരു centre of excellence ആയിട്ടാണ് വളർന്നുകൊണ്ടിരിക്കുന്നത്. ഈ സർക്കാർ അധികാരത്തിൽവന്ന ആദ്യ വർഷം 8 കോടി രൂപയും അടുത്ത വർഷം 10 കോടി രൂപയും തൊട്ടടുത്ത വർഷം 12 കോടി രൂപയുമാണ് ആ സ്ഥാപനത്തിന് നൽകിയിട്ടുള്ളത്. NISH-ന്റെ പ്രവർത്തനങ്ങളും ശ്ലാഘനീയമാണ്. Audiological service, Paediatric oral rehabilitation unit, Adult oral rehabilitation unit, Cochlear implant unit, Speech - language assessment തുടങ്ങി Communication disorders-മായി ബന്ധപ്പെട്ട എല്ലാ പ്രശ്നങ്ങളും കൈകാര്യം ചെയ്യാൻ കഴിയുന്ന മികവിന്റെ കേന്ദ്രമായിട്ടാണ് അത് വളരുന്നത്. സോഷ്യൽ ജസ്റ്റിസ് ഡയറക്ടറേറ്റ് മുഖാന്തരം നിരവധി പദ്ധതികൾ നടപ്പിലാക്കുന്നുണ്ട്. 'സ്റ്റേഹയാനം' എന്ന പദ്ധതി ഭിന്നശേഷിക്കാരുടെ അമ്മമാർക്ക് സൗജന്യമായി ഇലക്ട്രിക് ഓട്ടോറിക്ഷകൾ നൽകുന്ന പദ്ധതിയാണ്. അതുപോലെ സർക്കാർ എസ്റ്റാബ്ലിഷ്മെന്റുകളിൽ ഭിന്നശേഷിക്കാരായ വ്യക്തികൾക്ക് 4 ശതമാനം സംവരണം ഉറപ്പുവരുത്തുന്നതിനുള്ള നടപടികൾ സ്വീകരിച്ച് 1263 തസ്തികകൾ

അനുയോജ്യമായി കണ്ടെത്തി ഉത്തരവുകൾ പുറപ്പെടുവിച്ച് കഴിഞ്ഞിട്ടുണ്ട്. പ്രൊമോഷനിലും സംവരണം ഉറപ്പുവരുത്തുന്നതിന് ഉത്തരവും മാർഗ്ഗനിർദ്ദേശവും പുറപ്പെടുവിച്ച് കഴിഞ്ഞിട്ടുണ്ട്. മാനസിക വെല്ലുവിളികൾ നേരിടുന്ന സ്ത്രീകളുടെ പുനരധിവാസത്തിനായി കൊല്ലം ജില്ലയിൽ 'പ്രിയ ഹോം' എന്ന സ്ഥാപനം ആരംഭിച്ചിട്ടുണ്ട്. മലപ്പുറം ജില്ലയിൽ 'പ്രതീക്ഷാഭവൻ' മാതൃകാ സ്ഥാപനമായി ഉയർത്തുന്നതിനുള്ള നടപടികൾ സ്വീകരിച്ചിട്ടുണ്ട്. കലാ-കായിക മേഖലകളിൽ അഭിരുചിയും പ്രാവീണ്യവുമുള്ള ഭിന്നശേഷിക്കാരുടെ കഴിവുകൾ വികസിപ്പിക്കുന്നതിന് 'ശ്രേഷ്ഠം' എന്ന പുതിയ പദ്ധതിയും നടപ്പാക്കുന്നുണ്ട്. ഇതിന്റെ ഭാഗമായി പരിശീലനത്തിനാവശ്യമായ തുക അവർക്ക് ലഭിക്കുന്നതാണ്. ഭൗതിക വെല്ലുവിളികൾ നേരിടുന്നവർക്കായി തിരുവനന്തപുരം മ്യൂസിയം കോമ്പൗണ്ടിൽ ഒരു ഭിന്നശേഷി സൗഹൃദ പാർക്ക് സജ്ജമാക്കിയിട്ടുണ്ട്. 18 വയസ്സ് കഴിഞ്ഞ വ്യക്തികളുടെ നൈപുണ്യ വികസനത്തിനുവേണ്ടി 'പ്രചോദനം' പദ്ധതി രൂപീകരിച്ചിട്ടുണ്ട്. ഓരോ ജില്ലയിലും രണ്ട് വീതം തൊഴിൽ പരിശീലന കേന്ദ്രങ്ങൾക്ക് ഇതിന്റെ ഭാഗമായി ധനസഹായം ലഭ്യമാകും. അതുപോലെ ഭിന്നശേഷിക്കാരുടെ സമഗ്ര

പുനരധിവാസത്തിന് സംയോജിത പുനരധിവാസ ഗ്രാമങ്ങൾ ആരംഭിക്കാൻ തീരുമാനിച്ചിട്ടുണ്ട്. ഭിന്നശേഷിക്കാരായ വ്യക്തികൾക്കാവശ്യമായ എല്ലാ സേവനങ്ങളും പിന്തുണയും ലഭ്യമാകുന്ന വിധത്തിലാണ് സംയോജിത പുനരധിവാസ ഗ്രാമം സ്ഥാപിക്കുന്നത്. തിരുവനന്തപുരം, കൊല്ലം, മലപ്പുറം ജില്ലയിലെ കുറുമ്പത്തൂർ എന്നീ മൂന്ന് സ്ഥലങ്ങളിലാണ് ആവശ്യമായിട്ടുള്ള ഭൂമി സാമൂഹ്യനീതി വകുപ്പിന് ലഭ്യമായിട്ടുള്ളത്. ബഹുമാനപ്പെട്ട അംഗം ഡോ. എൻ. ജയരാജ് രാവിലെ സഭയിൽ ചൂണ്ടിക്കാണിച്ച കാഞ്ഞിരപ്പള്ളി മണിമലയിലെ 2.8 ഏക്കർ റവന്യൂ പുറമ്പോക്ക് ഭൂമി അനുയോജ്യമായി കണ്ടെത്തിയിട്ടുണ്ടെങ്കിലും സാമൂഹ്യനീതി വകുപ്പിന് ഭൂമി കൈമാറ്റം ചെയ്ത് കിട്ടിയിട്ടില്ല. അതിനുള്ള അപേക്ഷ നിശ്ചിത പ്രൊഫോർമയിൽ റവന്യൂ വകുപ്പിന് നൽകിയിരിക്കുകയാണ്. എൻഡോസൾഫാൻ ദുരിതബാധിതരുടെ ആവശ്യം പരിഗണിച്ച് 'സഹജീവനം സ്നേഹഗ്രാമം' എന്ന പുനരധിവാസ ഗ്രാമത്തിന്റെ ആദ്യഘട്ട പ്രവർത്തനം പൂർണ്ണമായും സജ്ജമാക്കാൻ സാധിച്ചിട്ടുണ്ട്. Clinical Psychology, Consulting and Hydrotherapy സേവനങ്ങളാണ് ഈ സ്ഥാപനത്തിൽനിന്നും ആദ്യ ഘട്ടത്തിൽ ലഭ്യമാക്കുന്നത്.

ഭിന്നശേഷിയുള്ള മാതാപിതാക്കളുടെ മക്കൾക്ക് വിദ്യാഭ്യാസ ധനസഹായം നൽകുന്ന 'വിദ്യാ കിരണം' പദ്ധതി മുഖാന്തരം 2,25,50,375/- രൂപ ഈ സർക്കാർ അധികാരത്തിൽ വന്നതിനുശേഷം നൽകിയിട്ടുണ്ട്.

15,021 ഗുണഭോക്താക്കൾക്ക് ആകെ 7,55,53,525/- രൂപ ചെലവഴിച്ചിട്ടുണ്ട്.

ഭിന്നശേഷിയുള്ള വിദ്യാർത്ഥികൾക്ക് പഠനോപകരണങ്ങളും യൂണിഫോമും വാങ്ങുന്നതിനുള്ള ധനസഹായം നൽകുന്ന 'വിദ്യാജ്യോതി' പദ്ധതി മുഖാന്തരം 598 ഗുണഭോക്താക്കൾക്ക് 11,05,842/- രൂപ ലഭ്യമാക്കിയിട്ടുണ്ട്. 1118

ഗുണഭോക്താക്കൾക്ക് 24,30,527/- രൂപ ചെലവഴിച്ചിട്ടുണ്ട്. 'വിജയാമൃതം'

എന്ന പദ്ധതി മുഖാന്തരം ഉന്നത വിജയം നേടുന്ന ഭിന്നശേഷി കുട്ടികൾക്ക് ധനസഹായം നൽകിയിട്ടുണ്ട്. ഇത്തരത്തിൽ നിരവധി സഹായ

പദ്ധതികളുണ്ട്. എല്ലാത്തിന്റെയും വിശദാംശങ്ങൾ ഞാൻ ഇവിടെ

വിശദീകരിക്കുന്നില്ല. അട്ടപ്പാടി ബ്ലോക്കിൽ മാനസികരോഗമുള്ളവർക്കുവേണ്ടി

'പുനർജനി പദ്ധതി' മുഖാന്തരം സഹായം നൽകിയിട്ടുണ്ട്. ഭിന്നശേഷിക്കാരായ

കുട്ടികളെ സഹായിക്കുന്ന എൻ.എസ്.എസ്. യൂണിറ്റുകളെ പ്രോത്സാഹിപ്പിക്കുന്ന

'സഹചാരി' പദ്ധതിക്കും തുക നീക്കിവയ്ക്കേണ്ടതുണ്ട്. മാനസികരോഗ

വിമുക്തരായ ഇതരസംസ്ഥാനക്കാരെ സ്വന്തം സംസ്ഥാനത്തേയ്ക്ക് എത്തിക്കുന്ന 'പ്രത്യോഗ പദ്ധതി'യും നടപ്പിലാക്കി വരുന്നുണ്ട്. ഭിന്നശേഷിക്കാരായ അമ്മമാർക്ക് പ്രസവാനന്തരം കുഞ്ഞിനെ പരിപാലിക്കുന്നതിനും അടിസ്ഥാന സൗകര്യങ്ങൾ ലഭ്യമാക്കുന്നതിനുമായി 'മാതൃജ്യോതി പദ്ധതി' പ്രകാരം ധനസഹായം നൽകുന്നുണ്ട്. 73 ഗുണഭോക്താക്കൾക്ക് പ്രസ്തുത ധനസഹായം അനുവദിച്ചിട്ടുണ്ട്. നേരത്തെ ഇവിടെ ഉന്നയിക്കപ്പെട്ട 'ആശ്വാസ കിരണം' പദ്ധതിയുമായി ബന്ധപ്പെട്ട വിഷയം ഇവിടെ മറുപടി പറയേണ്ടതുണ്ടെന്ന് കരുതുന്നു. തീവ്രഭിന്നശേഷി വിഭാഗക്കാരും ശയ്യാവലംബികളുമായ ആളുകളെ പരിചരിക്കുന്നതിനുവേണ്ടി 600/- രൂപ പ്രതിമാസം നൽകുന്ന പദ്ധതിയാണ് 'ആശ്വാസ കിരണം' . പദ്ധതി ആരംഭിക്കുമ്പോൾ തീവ്രഭിന്നശേഷിയുള്ളവർ മാത്രമേ അതിലുണ്ടായിരുന്നുള്ളൂ. പിന്നീട് വയോജനങ്ങൾക്കു കൂടി ആരംഭിച്ചപ്പോൾ അസാമാന്യമായ രീതിയിൽ അപേക്ഷകൾ പെരുകിവരുന്നതായ സാഹചര്യമാണുണ്ടായിട്ടുള്ളത്. ഈ ഗവൺമെന്റിന്റെ കാലത്ത് 'ആശ്വാസകിരണം' പദ്ധതിയിലൂടെ മൂന്ന് സാമ്പത്തിക വർഷത്തിലെ 36 മാസത്തിനിടയിൽ 32 മാസത്തെ ആനുകൂല്യം അർഹരായ

ഗുണഭോക്താക്കൾക്ക് കൃത്യമായി വിതരണം ചെയ്തിട്ടുണ്ടെന്ന് ബഹുമാനപ്പെട്ട അംഗങ്ങളെ അറിയിക്കുകയാണ്. ഈ ഇനത്തിൽ കഴിഞ്ഞ മൂന്ന് വർഷങ്ങളിലായി 80 കോടി രൂപയാണ് വിതരണം ചെയ്തിട്ടുള്ളത്. ഇതുതന്നെയാണ് 'സ്റ്റേഹപ്പർവ്വം' പദ്ധതിയുടെ കാര്യത്തിലും പറയാനുള്ളത്. അനാഥരായ വിദ്യാർത്ഥികളുടെ പഠനസഹായത്തിനുള്ള പദ്ധതിയാണ് 'സ്റ്റേഹപ്പർവ്വം' പദ്ധതി. മൂന്ന് അധ്യയന വർഷത്തിലെ പദ്ധതി തുക ഗുണഭോക്താക്കൾക്ക് കൃത്യമായി വിതരണം ചെയ്തിട്ടുണ്ട്. ഈ ഇനത്തിൽ ആകെ നൽകിയിട്ടുള്ളത് 73 കോടി രൂപയാണ്.

ട്രാൻസ്ജൻഡർ വിഭാഗത്തിനുവേണ്ടി 'മഴവില്ല്' എന്ന സമഗ്ര പദ്ധതി നടപ്പാക്കുന്നുണ്ട്.

മി. സ്പീക്കർ: മാഡം, time exceed ആയി. 20 മിനിട്ടായി.

ഡോ. ആർ. ബിന്ദു: സമൂഹത്തിൽനിന്നും അന്യവൽക്കരിക്കപ്പെടുപോകുന്ന ഈ വിഭാഗത്തെ പഠനത്തിലൂടെയും തൊഴിലിലൂടെയും ശാക്തീകരിക്കുന്നതിനുവേണ്ടിയുള്ള പദ്ധതിയാണ് 'മഴവില്ല്' പദ്ധതി. വിദൂര വിദ്യാഭ്യാസത്തിലൂടെ ഡിഗ്രി, പി.ജി. എന്നീ കോഴ്സുകൾ പഠിക്കുന്ന

വിദ്യാർത്ഥികൾക്ക് 24,000/- രൂപ വരെ ഒരു വർഷം ധനസഹായമായി അനുവദിക്കുന്ന 'വർണം' പദ്ധതി ഇതിന്റെ ഭാഗമാണ്. ഈ വ്യക്തികൾക്ക് മത്സരപരീക്ഷകളിൽ പങ്കെടുക്കുന്നതിനുള്ള പരിശീലനത്തിന് സാമ്പത്തിക സഹായം അനുവദിക്കുന്ന 'യത്നം' പദ്ധതി നടപ്പാക്കുന്നുണ്ട്. ട്രാൻസ്ജൻഡർ വ്യക്തികൾക്ക് തൊഴിൽ പരിശീലനം നൽകി സ്വയം പ്രാപ്തരാക്കി ജീവിക്കുന്നതിന് സന്ദർഭമൊരുക്കുകയെന്ന ലക്ഷ്യത്തോടുകൂടി 'സാകല്യം' പദ്ധതിയും അടിയന്തരഘട്ടങ്ങളിൽ സഹായം നൽകുന്നതിനായി 'കരുതൽ' പദ്ധതിയും നടപ്പാക്കുന്നുണ്ട്. പാതിവഴിയിൽ വിദ്യാഭ്യാസം ഉപേക്ഷിക്കേണ്ടിവരുന്ന ട്രാൻസ്ജൻഡർ വ്യക്തികളുടെ തുടർവിദ്യാഭ്യാസം സാധ്യമാക്കുന്നതിന് സാക്ഷരതാ മിഷൻ മുഖാന്തരം 'സമന്വയ' പദ്ധതി നടപ്പാക്കുന്നുണ്ട്. ട്രാൻസ്ജൻഡർ വ്യക്തികളുടെ മാനസികാരോഗ്യവുമായി ബന്ധപ്പെട്ട് ആത്മഹത്യാപ്രവണത, വിഷാദം, അമിത ഉത്കണ്ഠ എന്നിവ പരിഹരിക്കുന്നതിനായി പിയർ കൗൺസിലർമാരെ നിശ്ചയിച്ച് പിയർ സപ്പോർട്ട് ഗ്രൂപ്പ് പ്രവർത്തിച്ചുവരുന്നുണ്ട്. ഈ വ്യക്തികളുടെ കലാഭിരുചി പ്രോത്സാഹിപ്പിക്കുന്നതിന് 'വർണ്ണപ്പകിട്ട്' എന്ന പേരിൽ ട്രാൻസ്ജൻഡർ

കലോൽസവം നല്ല നിലയിൽ സംഘടിപ്പിച്ചുവരുന്നുണ്ട്. ട്രാൻസ്ജൻഡർ വ്യക്തികളുടെ സാമൂഹിക പുനരധിവാസത്തിനും പുരോഗതിക്കുമുതകുന്ന വിധത്തിൽ ബോധവൽക്കരണ പരിപാടിയും നിയമവിദഗ്ദ്ധർ, ഡോക്ടർമാർ, ജൻഡർ വിഷയ വിദഗ്ദ്ധർ, ട്രാൻസ്ജൻഡർ പ്രതിനിധികൾ എന്നിവരെ ഉൾപ്പെടുത്തിക്കൊണ്ട് റിസോഴ്സ് പൂർണ്ണ രൂപീകരിച്ചിട്ടുണ്ട്. വനിതാ വികസന കോർപ്പറേഷൻ മുഖാന്തരം 3 ലക്ഷം രൂപ വരെ സ്വയം തൊഴിൽ വായ്പാ പദ്ധതി ലഭ്യമാക്കുന്നുണ്ട്. സമൂഹത്തിൽനിന്നും കുടുംബങ്ങളിൽനിന്നും ഈ വ്യക്തികൾ നേരിടുന്ന അതിക്രമങ്ങൾ, അപകടങ്ങൾ, ലിംഗമാറ്റ ശസ്ത്രക്രിയയുമായി ബന്ധപ്പെട്ട പരാതികൾ ഇവയെല്ലാം തീർപ്പാക്കുന്നതിന് Crisis intervention centres ഉണ്ട്. ട്രാൻസ്ജൻഡർ വ്യക്തികളായ വിദ്യാർത്ഥികൾക്കുള്ള ഹോസ്റ്റൽ സൗകര്യം ലഭ്യമാക്കുന്നതിലേക്ക് 24 ഗുണഭോക്താക്കൾക്കായി 6 ലക്ഷം രൂപയും തുടർവിദ്യാഭ്യാസം സാധ്യമാക്കുന്നതിനായി 5 ലക്ഷത്തിൽപ്പരം രൂപയും നൽകിയിട്ടുണ്ട്. ട്രാൻസ്ജൻഡർ വിദ്യാർത്ഥികൾക്കുള്ള സ്കോളർഷിപ്പ് അതുപോലെ ഡിഗ്രി, ഡിപ്ലോമാ തലത്തിൽ ധനസഹായം നൽകുന്ന 'സഫലം' പദ്ധതി നടപ്പാക്കുന്നുണ്ട്. ട്രാൻസ്ജൻഡർ ദമ്പതികൾക്കായുള്ള മിശ്രവിവാഹിത

ധനസഹായ പദ്ധതി 6 ഗുണഭോക്താക്കൾക്കായി നൽകിയിട്ടുണ്ട്. ലിംഗമാറ്റ ശസ്ത്രക്രിയയ്ക്കുള്ള ധനസഹായം സമ്പൂർണ്ണമായ നിലയിൽ നൽകുന്നുണ്ട്. 229 ഗുണഭോക്താക്കൾക്കായി 1,24,96,256/- രൂപ നൽകിയിട്ടുണ്ട്. ഈ സർക്കാർ അധികാരത്തിൽ വന്നശേഷം 674 ഗുണഭോക്താക്കൾക്കായി 4,66,87,347/- രൂപ ലിംഗമാറ്റ ശസ്ത്രക്രിയയ്ക്കായി നൽകിയിട്ടുണ്ട്.

പുതുതായി ഏറ്റെടുക്കാനുദ്ദേശിക്കുന്ന പദ്ധതികളിൽ, കലാപരമായി മികവുപുലർത്തുന്ന ട്രാൻസ്ജൻഡർ വ്യക്തികൾക്ക് ടൂറിസ്റ്റ് ഡെസ്റ്റിനേഷനുകളിൽ പരിപാടികൾ അവതരിപ്പിച്ചുകൊണ്ട് ഉപജീവനമാർഗ്ഗം കണ്ടെത്താൻ സഹായകരമായ വിധത്തിൽ ഒരു കലാസംഘം രൂപീകരിക്കുന്നതിനുള്ള പദ്ധതി തയ്യാറാക്കിയിട്ടുണ്ട്. ട്രാൻസ്ജൻഡർ വിദ്യാർത്ഥികൾക്ക് വിദേശരാജ്യങ്ങളിൽ പോയി പഠിക്കുന്നതിനുവേണ്ടി ‘Overseas Scholarship’ പദ്ധതി തയ്യാറാക്കിയിട്ടുണ്ട്. ഈ വർഷം അവയെല്ലാം നടപ്പാക്കും. ബോഡി ബിൽഡിംഗ് ചാമ്പ്യൻഷിപ്പുകളിൽ നിരവധി ട്രാൻസ്ജൻഡർ വ്യക്തികൾ പരിശീലനം നേടുകയും പങ്കെടുക്കുകയും ചെയ്യുന്നുണ്ട്. അവർക്കും പദ്ധതി തയ്യാറാക്കിയിട്ടുണ്ട്. Probation and after care

മേഖലയിലും സാമൂഹ്യനീതി വകുപ്പ് ഇടപെടുന്നുണ്ട്, ഞാൻ എല്ലാ വിശദാംശങ്ങളിലേക്കും പോകുന്നില്ല. അവരുടെ മക്കൾക്കുള്ള വിദ്യാഭ്യാസ ധനസഹായം, സ്വയം തൊഴിൽ പദ്ധതികൾ, തൊഴിൽ പരിശീലന പദ്ധതികൾ, കുറ്റകൃത്യങ്ങളെ പ്രതിരോധിക്കുന്നതിനുള്ള സ്ഥാപനേതര സംവിധാനത്തിനനുൽകുന്ന സാമ്പത്തിക സഹായം എന്നിവയ്ക്കുള്ള 'നേർവഴി' പദ്ധതിയിലൂടെ 49,36,440/- രൂപ ചെലവഴിച്ചിട്ടുണ്ട്. തടവുകാരുടെ ആശ്രിതർക്കുള്ള സ്വയം തൊഴിൽ ധനസഹായം, അതിക്രമത്തിനിരയായവരുടെ മക്കൾക്കുള്ള വിദ്യാഭ്യാസ ധനസഹായം, കൂടാതെ മുൻതടവുകാർ, പ്രൊബേഷനർമാർ, തടവുകാരുടെ ആശ്രിതർ, അതിക്രമത്തിനിരയായവർ എന്നിവർക്കായി സാമൂഹ്യനീതി വകുപ്പ് മുഖേന ഒട്ടനവധി പദ്ധതികൾ നടപ്പാക്കുന്നുണ്ട്.

ഈ സാമ്പത്തിക വർഷം പുതുതായി ആരംഭിക്കുന്ന പദ്ധതികളെക്കുറിച്ച് ചുരുക്കം വാക്കുകളിൽ സംസാരിച്ചുകൊണ്ട് ഞാൻ അവസാനിപ്പിക്കുകയാണ്. തലസ്ഥാന നഗരത്തിൽ എത്തിച്ചേരുന്ന ഭിന്നശേഷി വ്യക്തികളടക്കം സാമൂഹ്യനീതിവകുപ്പിന്റെ സേവനത്തിലുൾപ്പെടുന്ന വ്യത്യസ്ത വിഭാഗങ്ങൾക്കായി

ബാരിയർ ഫ്രീ, ഹ്രസ്വകാല താമസസൗകര്യം, ഹെൽപ്ഡസ്ക്, റിസോഴ്സ് സെന്ററുകൾ എന്നിവയെയും സാമൂഹ്യനീതിവകുപ്പ് ഡയറക്ടറേറ്റ് ഉൾപ്പെടെയുള്ള എല്ലാ സ്ഥാപനങ്ങളെയും ഒരു കൂടക്കീഴിൽ കൊണ്ടുവരുന്നതിന് സഹായകരമായ 'സാമൂഹ്യനീതി ഭവൻ' തിരുവനന്തപുരത്ത് സ്ഥാപിക്കുന്നതിന് പദ്ധതി തയ്യാറാക്കിയിട്ടുണ്ട്. Paid retirement homes ആരംഭിക്കുന്ന പദ്ധതി ഈ വർഷം നടപ്പാക്കും. സാമൂഹ്യനീതിവകുപ്പ് മുഖാന്തരം നടപ്പാക്കുന്ന പദ്ധതികളുടെ സോഷ്യൽ ഓഡിറ്റും ഈ വർഷം നടപ്പാക്കാൻ തീരുമാനിച്ചിട്ടുണ്ട്. ഇത്തരത്തിൽ സർവ്വതലസ്പർശിയായ വിധത്തിൽത്തന്നെയാണ് സാമൂഹ്യനീതിവകുപ്പ് പ്രാന്തവൽക്കൃതവിഭാഗങ്ങളുടെ സമ്പൂർണ്ണ പുനരധിവാസവും ശാക്തീകരണവും ലക്ഷ്യമാക്കിക്കൊണ്ടുള്ള പദ്ധതികൾ നടപ്പാക്കുന്നത്. അതിനാവശ്യമായ പണം സമയബന്ധിതമായി ലഭ്യമാക്കുകയെന്നുള്ളത് സുപ്രധാനകാര്യമായി സർക്കാർ കാണുന്നുണ്ട്. അതുകൊണ്ട് ധനാഭ്യർത്ഥനകൾക്കാവശ്യമായ പിന്തുണ സഭയിൽ ഉണ്ടാകണമെന്ന് ഞാൻ അഭ്യർത്ഥിക്കുകയാണ്. ഇതുമായി ബന്ധപ്പെട്ട് നമ്മുടെ ലീഗിന്റെ സുഹൃത്തുക്കൾ ഘോരഘോരം പ്രസംഗിക്കുമ്പോൾ ഞങ്ങൾ

ഇവിടെയുള്ളതുകൊണ്ടാണ് നിങ്ങൾക്കിങ്ങനെ ഇവിടെയിരുന്ന് ഘോരഘോരം പ്രസംഗിക്കാൻ സാധിക്കുന്നതെന്ന് ഓർക്കേണ്ടതാണ്. ബഹുമാനപ്പെട്ട അംഗം ഡോ. മാത്യു കുഴൽനാടൻ പറഞ്ഞ വാക്ക് ആനുകൂല്യമായിട്ടാണെങ്കിലും സുപ്രധാനമായ കാര്യമാണ്. കമ്മ്യൂണിസ്റ്റുകാരില്ലെങ്കിൽ ബി.ജെ.പി. വളരും എന്ന് അദ്ദേഹം അറിയാതെ പറഞ്ഞത് സത്യമാണ്. വർഗ്ഗീയവാദികളുടെ കൊലക്കത്തി കഴുത്തിനുപിറകിൽ തിളങ്ങുന്നുണ്ടെന്നറിഞ്ഞുകൊണ്ടുതന്നെ അതിനെതിരെ ഞങ്ങളെടുക്കുന്ന വിട്ടുവീഴ്ചയില്ലാത്ത നിലപാടുകൾ കാരണമാണ് ഇന്ത്യൻ യൂണിയൻ മുസ്ലീം ലീഗെന്ന പേരുവെച്ച് നിങ്ങൾക്ക് ഇവിടെയിരിക്കാൻ സാധിക്കുന്നതെന്ന കാര്യം മറക്കേണ്ടതാണ് എനിക്ക് പറയാനുള്ളത്. പണ്ട് ജി. എം. ബനാത്ത് വാല, ഇബ്രാഹിം സുലൈമാൻ സേട്ട് എന്നിവരെപ്പോലെയുള്ള നേതാക്കൾ പെട്ടിയുംപിടിച്ച് കേരളത്തിലാണല്ലോ വന്നത്. കേരളത്തിനപ്പുറത്തേക്ക് മുസ്ലീം ലീഗ് എപ്പോഴാണ് വളർന്നിട്ടുള്ളതെന്ന് ആലോചിക്കുന്നത് നല്ലതാണെന്നുപറഞ്ഞുകൊണ്ടും ഈ ധനാഭ്യർത്ഥനകളുള്ള പിന്തുണ അഭ്യർത്ഥിച്ചുകൊണ്ടും ഞാൻ എന്റെ വാക്കുകൾ അവസാനിപ്പിക്കുകയാണ്.

ധനാഭ്യർത്ഥന നമ്പർ XXXVII
വ്യവസായങ്ങൾ

മി. സ്റ്റീക്കർ: സർവ്വശ്രീ അനൂപ് ജേക്കബ്, മോൻസ് ജോസഫ്,
എൻ. ഷംസുദ്ദീൻ, എൻ. എ. നെല്ലിക്കുന്ന്, യു. എ. ലത്തീഫ്, കുറുക്കോളി
മൊയ്തീൻ, മഞ്ഞളാംകുഴി അലി, എ. കെ. എം. അഷ്റഫ്, പി. അബ്ദുൽ ഹമീദ്,
പി. ഉബൈദുള്ള, ചാണ്ടി ഉമ്മൻ, എൽദോസ് പി. കുനപ്പിള്ളിൽ, ഡോ. എം.
കെ. മുനീർ, ശ്രീമതി കെ. കെ. രമ, ശ്രീമതി ഉമ തോമസ് എന്നീ അംഗങ്ങൾ
XXXVII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ
പ്രസ്സ് ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2024-25

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന ഉപക്ഷേപത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. ബാബു (തൃപ്പൂണിത്തുറ): സർ, ഞാൻ പോൾ

ആവശ്യപ്പെടുന്നു.

മി. സ്പീക്കർ: ബഹുമാനപ്പെട്ട അംഗങ്ങളുടെ ശ്രദ്ധയ്ക്ക്, പോളിംഗിന് ബെൽ മുഴങ്ങിക്കഴിഞ്ഞാൽ ചെയറിൽനിന്നും നിർദ്ദേശം വരുന്നതാണ്. അതിനുശേഷം 'സ്റ്റാർട്ട് പോളിംഗ്' എന്ന് ചെയർ അറിയിക്കുമ്പോൾ മാത്രമേ ബഹുമാനപ്പെട്ട അംഗങ്ങൾ വോട്ട് രേഖപ്പെടുത്താൻ പാടുള്ളൂ. വോട്ടിംഗ് ആരംഭിക്കുമ്പോൾ സാമാജികർക്ക് വോട്ടിംഗിനുള്ള സ്ക്രീൻ ലഭിക്കും. അത് ലഭിക്കാത്തവർക്ക് കമ്പ്യൂട്ടറിലെ വോട്ടിംഗ് ബട്ടൺ പ്രസ്സ് ചെയ്താൽ വോട്ടിംഗിനുള്ള സ്ക്രീൻ ലഭിക്കും.

(സഭാംഗങ്ങൾ താഴെപ്പറയുംപ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. അഹമ്മദ് ദേവർകോവിൽ
2. ശ്രീ. എൻ. കെ. അക്ബർ
3. ശ്രീമതി ഒ. എസ്. അംബിക
4. ശ്രീ. ജി. ആർ. അനിൽ
5. ശ്രീ. ആന്റണി ജോൺ
6. ശ്രീ. ആന്റണി രാജു
7. ശ്രീ. എം. എസ്. അരുൺ കുമാർ
8. ശ്രീമതി സി. കെ. ആശ
9. ശ്രീ. കെ. ബാബു (നെന്മാറ)
10. ശ്രീ. കെ. എൻ. ബാലഗോപാൽ
11. ഡോ. ആർ. ബിന്ദു
12. ശ്രീ. ഇ. ചന്ദ്രശേഖരൻ

13. ശ്രീമതി ജെ. ചിഞ്ചുറാണി
14. ശ്രീ. പി. പി. ചിത്തരഞ്ജൻ
15. ശ്രീമതി ദെലീമ
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീമതി കാനത്തിൽ ജമീല
20. ശ്രീ. ജി. എസ്. ജയലാൽ
21. ഡോ. എൻ. ജയരാജ്
22. ശ്രീ. കെ. യു. ജനീഷ് കുമാർ
23. ശ്രീ. ജോബ് മൈക്കിൾ
24. ശ്രീ. വി. ജോയി
25. ശ്രീ. കെ. കൃഷ്ണകുട്ടി

26. ശ്രീ. സി. എച്ച്. കുഞ്ഞമ്പു

27. ശ്രീ. ലിന്റോ ജോസഫ്

28. ശ്രീ. ടി. ഐ. മധുസൂദനൻ

29. ശ്രീ. എം. എം. മണി

30. ശ്രീ. മാത്യു ടി. തോമസ്

31. ശ്രീ. കെ. ജെ. മാക്സി

32. ശ്രീ. കെ. പി. മോഹനൻ

33. ശ്രീ. സി. സി. മുക്തൻ

34. ശ്രീ. ഡി. കെ. മുരളി

35. ശ്രീ. എം. നൗഷാദ്

36. ശ്രീ. പ്രമോദ് നാരായൺ

37. ശ്രീ. പി. പ്രസാദ്

38. ശ്രീ. വി. കെ. പ്രശാന്ത്

39. ശ്രീ. കെ. ഡി. പ്രസേനൻ
40. ശ്രീമതി യു. പ്രതിഭ
41. ശ്രീ. കെ. പ്രേംകുമാർ
42. ശ്രീ. പി. ടി. എ. റഹീം
43. ശ്രീ. എ. രാജ
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. പി. രാജീവ്
47. ശ്രീ. കെ. കെ. രാമചന്ദ്രൻ
48. ശ്രീ. രാമചന്ദ്രൻ കടന്നപ്പള്ളി
49. ശ്രീ. തോട്ടത്തിൽ രവീന്ദ്രൻ
50. ശ്രീ. റോഷി അഗസ്റ്റിൻ
51. ശ്രീ. കെ. എം. സച്ചിൻദേവ്

52. ശ്രീ. എച്ച്. സലാം
53. ശ്രീമതി ശാന്തകുമാരി കെ.
54. ശ്രീ. എ. കെ. ശശീന്ദ്രൻ
55. ശ്രീ. ഐ. ബി. സതീഷ്
56. ശ്രീ. സെബാസ്റ്റ്യൻ കുളത്തുകൽ
57. ശ്രീമതി കെ. കെ. ശൈലജ ടീച്ചർ
58. ശ്രീ. വാഴൂർ സോമൻ
59. ശ്രീ. ജി. സ്റ്റീഫൻ
60. ശ്രീ. കെ. വി. സുമേഷ്
61. ശ്രീ. പി. പി. സുമോദ്
62. ശ്രീ. പി. എസ്. സുപാൽ
63. ശ്രീ. ഇ. ടി. ടൈസൺ മാസ്റ്റർ
64. ശ്രീ. തോമസ് കെ. തോമസ്
65. ശ്രീ. വി. എൻ. വാസവൻ

66. ശ്രീ. ഇ. കെ. വിജയൻ

67. ശ്രീ. എം. വിജിൻ

68. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ:

1. ശ്രീ. പി. അബ്ദുൽ ഹമീദ്

2. പ്രൊഫ. ആബിദ് ഹുസൈൻ തങ്ങൾ

3. ശ്രീ. എ. പി. അനിൽ കുമാർ

4. ശ്രീ. അനൂപ് ജേക്കബ്

5. ശ്രീ. അൻവർ സാദത്ത്

6. ശ്രീ. കെ. ബാബു (തൃപ്പൂണിത്തുറ)

7. ശ്രീ. ഐ. സി. ബാലകൃഷ്ണൻ

8. ശ്രീ. ചാണ്ടി ഉമ്മൻ

9. ശ്രീ. എൽദോസ് പി. കുനപ്പിള്ളിൽ

10. ശ്രീ. ടി. വി. ഇബ്രാഹിം
11. ശ്രീ. പി. കെ. കുഞ്ഞാലിക്കുട്ടി
12. ശ്രീ. യു. എ. ലത്തീഫ്
13. ശ്രീ. സി. ആർ. മഹേഷ്
14. ഡോ. മാത്യു കുഴൽനാടൻ
15. ശ്രീ. കുറുക്കോളി മൊയ്തീൻ
16. ശ്രീ. മോൻസ് ജോസഫ്
17. ഡോ. എം. കെ. മുനീർ
18. ശ്രീ. നജീബ് കാന്തപുരം
19. ശ്രീ. എൻ. എ. നെല്ലിക്കുന്ന്
20. ശ്രീ. തിരുവഞ്ചൂർ രാധാകൃഷ്ണൻ

21. ശ്രീമതി കെ. കെ. രമ
22. ശ്രീ. റോജി എം. ജോൺ
23. ശ്രീ. സജീവ് ജോസഫ്
24. ശ്രീ. എൻ. ഷംസുദ്ദീൻ
25. ശ്രീ. വി. ഡി. സതീശൻ
26. ശ്രീ. സണ്ണി ജോസഫ്
27. ശ്രീ. പി. ഉബൈദുള്ള
28. ശ്രീമതി ഉമ തോമസ്
29. ശ്രീ. എം. വിൻസെന്റ്
30. ശ്രീ. ടി. ജെ. വിനോദ്
31. ശ്രീ. പി. സി. വിഷ്ണുനാഥ്

മി. സ്പീക്കർ:

അനുകൂലിക്കുന്നവർ - 68

പ്രതികൂലിക്കുന്നവർ - 31

നിഷ്പക്ഷത പാലിക്കുന്നവർ - ആരുമില്ല

ഉപക്ഷേപം സഭ പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XLVI
സാമൂഹ്യ സുരക്ഷിതത്വവും ക്ഷേമവും

മി. സ്ലീക്കർ: സർവ്വശ്രീ അന്തപ് ജേക്കബ്, മോൻസ് ജോസഫ്, എൻ. എ.

നെല്ലിക്കുന്ന്, പി. അബ്ദുൽ ഹമീദ്, ചാണ്ടി ഉമ്മൻ, എൽദോസ് പി.

കുന്നപ്പിള്ളിൽ, യു. എ. ലത്തീഫ്, കുറുക്കോളി മൊയ്തീൻ, എൻ. ഷംസുദ്ദീൻ,

മഞ്ഞളാംകുഴി അലി, എ. കെ. എം. അഷ്റഫ്, പി. ഉബൈദുള്ള, ഡോ. എം.

കെ. മുനീർ, ശ്രീമതി കെ. കെ. രമ, ശ്രീമതി ഉമ തോമസ് എന്നീ അംഗങ്ങൾ

XLVI -ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ

പ്രസ്സ് ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2024-25 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന ഉപക്ഷേപത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. ബാബു (തുപ്പൂണിത്തുറ): സർ, ഞാൻ പോൾ

ആവശ്യപ്പെടുന്നു.

(സഭാംഗങ്ങൾ താഴെപ്പറയുംപ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. അഹമ്മദ് ദേവർകോവിൽ
2. ശ്രീ. എൻ. കെ. അക്ബർ
3. ശ്രീമതി ഒ. എസ്. അംബിക
4. ശ്രീ. ജി. ആർ. അനിൽ
5. ശ്രീ. ആന്റണി ജോൺ
6. ശ്രീ. ആന്റണി രാജു
7. ശ്രീ. എം. എസ്. അരുൺ കുമാർ
8. ശ്രീമതി സി. കെ. ആശ
9. ശ്രീ. കെ. ബാബു (നെന്മാറ)
10. ശ്രീ. കെ. എൻ. ബാലഗോപാൽ
11. ഡോ. ആർ. ബിന്ദു
12. ശ്രീ. ഇ. ചന്ദ്രശേഖരൻ

13. ശ്രീമതി ജെ. ചിഞ്ചുറാണി
14. ശ്രീ. പി. പി. ചിത്തരഞ്ജൻ
15. ശ്രീമതി ദെലീമ
16. ശ്രീ. ചിറ്റയം ഗോപകുമാർ
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീമതി കാനത്തിൽ ജമീല
20. ശ്രീ. ജി. എസ്. ജയലാൽ
21. ഡോ. എൻ. ജയരാജ്
22. ശ്രീ. കെ. യു. ജനീഷ് കുമാർ
23. ശ്രീ. ജോബ് മൈക്കിൾ
24. ശ്രീ. വി. ജോയി
25. ശ്രീ. കെ. കൃഷ്ണകുട്ടി

26. ശ്രീ. സി. എച്ച്. കുഞ്ഞമ്പു
27. ശ്രീ. ലിന്റോ ജോസഫ്
28. ശ്രീ. ടി. ഐ. മധുസൂദനൻ
29. ശ്രീ. എം. എം. മണി
30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീ. കെ. പി. മോഹനൻ
33. ശ്രീ. സി. സി. മുക്തൻ
34. ശ്രീ. ഡി. കെ. മുരളി
35. ശ്രീ. എം. നൗഷാദ്
36. ശ്രീ. പ്രമോദ് നാരായൺ
37. ശ്രീ. പി. പ്രസാദ്
38. ശ്രീ. വി. കെ. പ്രശാന്ത്

39. ശ്രീ. കെ. ഡി. പ്രസേനൻ
40. ശ്രീമതി യു. പ്രതിഭ
41. ശ്രീ. കെ. പ്രേംകുമാർ
42. ശ്രീ. പി. ടി. എ. റഹീം
43. ശ്രീ. എ. രാജ
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. പി. രാജീവ്
47. ശ്രീ. കെ. കെ. രാമചന്ദ്രൻ
48. ശ്രീ. രാമചന്ദ്രൻ കടന്നപ്പള്ളി
49. ശ്രീ. തോട്ടത്തിൽ രവീന്ദ്രൻ
50. ശ്രീ. റോഷി അഗസ്റ്റിൻ
51. ശ്രീ. കെ. എം. സച്ചിൻദേവ്

52. ശ്രീ. എച്ച്. സലാം
53. ശ്രീമതി ശാന്തകുമാരി കെ.
54. ശ്രീ. എ. കെ. ശശീന്ദ്രൻ
55. ശ്രീ. ഐ. ബി. സതീഷ്
56. ശ്രീ. സെബാസ്റ്റ്യൻ കുളത്തുകൽ
57. ശ്രീമതി കെ. കെ. ശൈലജ ടീച്ചർ
58. ശ്രീ. വാഴൂർ സോമൻ
59. ശ്രീ. ജി. സ്റ്റീഫൻ
60. ശ്രീ. കെ. വി. സുമേഷ്
61. ശ്രീ. പി. പി. സുമോദ്
62. ശ്രീ. പി. എസ്. സുപാൽ
63. ശ്രീ. ഇ. ടി. ടൈസൺ മാസ്റ്റർ
64. ശ്രീ. തോമസ് കെ. തോമസ്
65. ശ്രീ. വി. എൻ. വാസവൻ

66. ശ്രീ. ഇ. കെ. വിജയൻ

67. ശ്രീ. എം. വിജിൻ

68. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ:

1. ശ്രീ. പി. അബ്ദുൽ ഹമീദ്

2. പ്രൊഫ. ആബിദ് ഹുസൈൻ തങ്ങൾ

3. ശ്രീ. എ. പി. അനിൽ കുമാർ

4. ശ്രീ. അനൂപ് ജേക്കബ്

5. ശ്രീ. അൻവർ സാദത്ത്

6. ശ്രീ. കെ. ബാബു (തൃപ്പൂണിത്തുറ)

7. ശ്രീ. ഐ. സി. ബാലകൃഷ്ണൻ

8. ശ്രീ. ചാണ്ടി ഉമ്മൻ

9. ശ്രീ. എൽദോസ് പി. കുനപ്പിള്ളിൽ

10. ശ്രീ. ടി. വി. ഇബ്രാഹിം
11. ശ്രീ. പി. കെ. കുഞ്ഞാലിക്കുട്ടി
12. ശ്രീ. യു. എ. ലത്തീഫ്
13. ശ്രീ. സി. ആർ. മഹേഷ്
14. ഡോ. മാത്യു കുഴൽനാടൻ
15. ശ്രീ. കുറുക്കോളി മൊയ്തീൻ
16. ശ്രീ. മോൻസ് ജോസഫ്
17. ഡോ. എം. കെ. മുനീർ
18. ശ്രീ. നജീബ് കാന്തപുരം
19. ശ്രീ. എൻ. എ. നെല്ലിക്കുന്ന്
20. ശ്രീ. തിരുവഞ്ചൂർ രാധാകൃഷ്ണൻ

21. ശ്രീമതി കെ. കെ. രമ
22. ശ്രീ. റോജി എം. ജോൺ
23. ശ്രീ. സജീവ് ജോസഫ്
24. ശ്രീ. എൻ. ഷംസുദ്ദീൻ
25. ശ്രീ. വി. ഡി. സതീശൻ
26. ശ്രീ. സണ്ണി ജോസഫ്
27. ശ്രീ. പി. ഉബൈദുള്ള
28. ശ്രീമതി ഉമ തോമസ്
29. ശ്രീ. എം. വിൻസെന്റ്
30. ശ്രീ. ടി. ജെ. വിനോദ്
31. ശ്രീ. പി. സി. വിഷ്ണുനാഥ്

മി. സ്ലീക്കർ:

അനുകൂലിക്കുന്നവർ - 68

പ്രതികൂലിക്കുന്നവർ - 31

നിഷ്പക്ഷത പാലിക്കുന്നവർ - ആരുമില്ല.

ഉപക്ഷേപം സഭ പാസ്സാക്കിയിരിക്കുന്നു.

ഗ്രാന്റ് അനുവദിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും 2024 ജൂൺ

21 വെള്ളിയാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2024 ജൂൺ മാസം 21-ാം തീയതി വെള്ളിയാഴ്ച രാവിലെ 9.00 മണിക്ക്

വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.23-ന് പിരിഞ്ഞു.)
